



داعیانِ اسلام کی تعلیم و تربیت کا
ایک عظیم مرکز جامعہ الحبیب کا



الحبيب

سالنامہ
رسول پور

سَال: ۱۹۶۲ - ۱۴۴۰ھ / شمارہ نمبر ۲

خصوصی شمارہ

بموقع صد سالہ عرسِ اعلیٰ حضرت امام احمد رضا علیہ

ترتیب

مولانا شیخ ریاضت حسین ازہری
مولانا محمد رفیق اللہ قادری ازہری



جامعہ الحبیب

رسول پور، جگت سنگھ پور، اڈیشا، انڈیا

بسم اللہ الرحمن الرحیم

داعیان اسلام کی تعلیم و تربیت کا ایک عظیم مرکز جامعۃ الحبیب کا

سالنامہ الحبیب رسول پور

سال: ۲۰۱۹ء - ۱۴۴۰ھ / شمارہ نمبر: (۲)

ترتیب

مولانا شیخ ریاضت حسین ازہری مولانا محمد رفیق اللہ قادری ازہری

جامعۃ الحبیب

رسول پور، جگت سنگھ پور، اڈیشا، انڈیا

Jamia Al-Habib

Rasulpur, Jagatsinghpur, Odisha, India



جملہ حقوق بحق ادارہ ”جامعۃ الحبیب ٹرسٹ“ محفوظ ہیں۔

سلسلہ اشاعت نمبر: ۸

سالنامہ الحبیب، رسول پور	نام شمارہ
(۲) خصوصی شمارہ بموقع صد سالہ عرس اعلیٰ حضرت امام احمد رضا علیہ الرحمہ	شمارہ نمبر
مولانا ریاضت حسین ازہری، مولانا محمد رفیق اللہ خان ازہری	ترتیب
مولانا عاشق علی مصباحی، مفتی عبداللہ رضوی	تصحیح کتابت
حافظ وقاری بلال احمد رضوی، مولانا ابوطاہر رضوی	کاوش
جامعۃ الحبیب ٹرسٹ، رسول پور، جگت سنگھ پور، اڈیشا، انڈیا	زیر اہتمام
بار اول، گیارہ سو (۱۱۰۰)	اشاعت
۱۴۴۰ھ / ۲۰۱۹ء	سن اشاعت
۲۲۴:	صفحات
۱۵۰/ روپے	قیمت
دارالحبیب، رسول پور، جگت سنگھ پور، اڈیشا، انڈیا۔	ناشر

ملنے کا پتہ:

جامعۃ الحبیب، رسول پور، جگت سنگھ پور، اڈیشا، انڈیا۔ پن کوڈ ۷۵۴۱۰۴۔

Jamia Al-Habib

At/Post : Rasulpur, Via : Nalibar

Dist: Jagatsinghpur, Odisha - 754104, India

email:-info@jamiaalhabib.com / Mob:-9777788666

www.jamiaalhabib.com

نوٹ: شمارے سے متعلق کوئی بھی مقدمہ صرف جگت سنگھ پور کی عدالت میں قابل سماعت ہوگا۔ مضمون نگار کی رائے سے ادارے کا متفق ہونا ضروری نہیں۔ (ادارہ)

شرف انتساب

غوث الثقلین، قطب الاقطاب، سید الاولیاء،

سیدنا شیخ محی الدین عبدالقادر جیلانی بغدادی علیہ الرحمہ

(پیدائش: یکم رمضان المبارک ۷۴۷ھ، مطابق ۱۷ مارچ ۱۳۷۸ء - وفات: ۱۱/ربیع الثانی ۵۶۱ھ، مطابق ۱۱ فروری ۱۱۶۶ھ)

☆☆☆☆☆

عطاء رسول، سلطان الہند، خواجہ غریب نواز،

سیدنا شیخ معین الدین چشتی اجمیری علیہ الرحمہ

(پیدائش: ۱۴/رجب ۵۳۰ھ مطابق ۱۱۳۵ء - وفات: ۶/رجب ۶۳۳ھ مطابق ۱۲۲۹ء)

☆☆☆☆☆

امام اہل سنت، مجدد دین و ملت، شیخ الاسلام والمسلمین، اعلیٰ حضرت

امام احمد رضا خان قادری حنفی علیہ الرحمہ

(پیدائش: ۱۰/شوال ۱۲۷۲ھ، مطابق ۱۴ جون ۱۸۵۶ء - وفات: ۲۵/صفر ۱۳۴۰ھ مطابق ۲۸ اکتوبر ۱۹۲۱ء)

☆☆☆☆☆

عارف باللہ، امام التارکین، سراج السالکین، سیدنا سرکار مجاہد ملت

حضرت علامہ مفتی محمد حبیب الرحمن عباسی قادری علیہ الرحمہ

(پیدائش: ۸/محرم الحرام ۱۳۲۲ھ مطابق ۲۲ مارچ ۱۹۰۴ء - وفات: ۶/جمادی الاول ۱۴۰۱ھ مطابق ۱۳ مارچ ۱۹۸۱ء)

☆☆☆☆☆

وارث علوم امام احمد رضا، نبیرہ حجتہ الاسلام، جانشین حضور مفتی اعظم ہند، حضور تاج الشریعہ الشاہ

مفتی محمد اختر رضا قادری رضوی ازہری بریلوی علیہ الرحمہ

(پیدائش: ۲۵/فروری ۱۹۴۲ء/ ۱۳۶۱ھ - وفات: ۷/ذی قعدہ ۱۴۳۹ھ، مطابق ۲۰ جولائی ۲۰۱۸ء)

☆☆☆☆☆

حمد باری تعالیٰ

از: تاج الشریعہ علامہ اختر رضا قادری ازہری علیہ رحمۃ الباری

بسم اللہ الرحمن الرحیم

مَالِیْ رَبِّ اِلَّا هُوَ	اَللّٰهُ اَللّٰهُ اَللّٰهُ
لَیْسَ الْبَاقِیْ اِلَّا هُوَ	یَفْنِی الْکُلَّ وَیَبْقِیْ هُوَ
ذَاکَ حَمِیدٌ عَظِیْمٌ	مَنْ کَانَ دُعَاہُ اَنْ یَّاهُوَ
عَاشَ سَعِیدٌ اُخْرَآءُ	مَنْ کَانَ لِرَبِّیْ ذُنِیَاہُ
کُلُّ النَّاسِ تَوَلَّآہُ	مَنْ کُنْتَ اِلٰہِیْ مَوَلَّآہُ
ذَاکَ الْخَالِدُ مَحِیَاہُ	مَنْ مَاتَ یَقُوْلُ اَللّٰہُ
اَبْشَرُ عَبْدٌ بِحُسْنِآہُ	رُسُلُ اَللّٰہِ تَلَقَّآہُ
جَنَّةٌ خُلِدَ مَآوَاہُ	الرَّضْوَانُ لَہُ نُزْلُ

هَذَا اخْتَرُ اَدْنَاکُمْ

رَبِّیْ اَحْسَنَ مَثَوَاہُ



فرشتے جس کے زائر ہیں

از: تاج الشریعہ علامہ اختر رضا قادری ازہری علیہ رحمۃ الباری

فرشتے جس کے زائر ہیں مدینے میں وہ تربت ہے
 یہ وہ تربت ہے جس کو عرشِ اعظم پر فضیلت ہے
 بھلا دشتِ مدینہ سے چمن کو کوئی نسبت ہے
 مدینے کی فضا رشکِ بہارِ باغِ جنت ہے
 مدینہ گر سلامت ہے تو پھر سب کچھ سلامت ہے
 خدا رکھے مدینے کو اسی کا دمِ غنیمت ہے
 مدینہ ایسا گلشن ہے جو ہر گلشن کی زینت ہے
 بہارِ باغِ جنت بھی مدینے کی بدولت ہے
 مدینہ چھوڑ کر سیرِ جنناں کی کیا ضرورت ہے
 یہ جنت سے بھی بہتر ہے یہ جیتے جی کی جنت ہے
 ہمیں کیا حق تعالیٰ کو مدینے سے محبت ہے
 مدینے سے محبت ان سے الفت کی علامت ہے
 گداگر ہے جو اس گھر کا وہی سلطانِ قسمت ہے
 گدائی اس درِ والا کی رشکِ بادشاہت ہے
 جو مستغنی ہوا ان سے مقدر اس کا خیت ہے
 خلیل اللہ کو ہنگامِ محشر ان کی حاجت ہے
 الہی وہ مدینہ کیسی بستی ہے دکھا دینا
 جہاں رحمتِ برستی ہے جہاں رحمت ہی رحمت ہے

مدینہ چھوڑ کر جنت کی خوشبو مل نہیں سکتی

مدینے سے محبت ہے تو جنت کی ضمانت ہے

زمین میں وہ محمد ہیں وہ احمد آسمانوں میں

یہاں بھی ان کا چرچا ہے وہاں بھی ان کی مدحت ہے

یہاں بھی انکی چلتی ہے وہاں بھی انکی چلتی ہے

مدینہ راجدھانی ہے دو عالم پر حکومت ہے

غضب ہی کر دیا اختر مدینے سے چلے آئے

یہ وہ جنت ہے جس کی عرش والوں کو بھی حاجت ہے

مدینہ چھوڑ کر اختر بھلا کیوں جائیں جنت کو

یہ جنت کیا ہر اک نعمت مدینے کی بدولت ہے

☆☆☆

وادی رضا کی کوہ ہمالہ رضا کا ہے

جس سمت دیکھئے وہ علاقہ رضا کا ہے

تمام عالم اسلام کو ادارہ ”جامعۃ الحبیب“ رسول پور کی طرف سے

جشن ”صد سالہ عرس امام احمد رضا خان قادری برکاتی“ علیہ الرحمۃ والرضوان،

میم قلب کے ساتھ مبارک ہو۔

کیوں رضا آج گلی سونی ہے

اٹھ میرے دھوم مچانے والے

☆☆☆

ترتیب اوراق

صفحہ	قلم کار	عنوانات
۱۰	ادارہ	گہائے عقیدت
۱۱	ادارہ	نقبائے حبیب
۱۲	ادارہ	نذر محبت
۱۳	ادارہ	کچھ اس شمارے کے بارے میں
۱۵	ادارہ	کلمات تشکر و دعا
۱۶	ادارہ	ایک اہم گزارش
۱۷	مولانا ریاضت حسین ازہری	دعوت فکر
بوستان اعلیٰ حضرت امام احمد رضا علیہ الرحمہ		
۲۰	مفتی محمد اختر حسین قادری	امام احمد رضا کا طریقہ استدلال
۲۹	مفتی شمشاد احمد مصباحی	امام احمد رضا اور ردّ ندوہ
۳۵	ڈاکٹر محمد سجاد عالم رضوی مصباحی	امام احمد رضا اور تاریخ اسلامی
۷۲	مولانا شیخ ریاضت حسین ازہری	امام احمد رضا: تعزیت اور دعوت میت
۸۲	مفتی عبداللہ رضوی	اعلیٰ حضرت اور علم الابدان والمعالجات
چمنستان تاج الشریعہ علامہ اختر رضا ازہری علیہ الرحمہ		
۱۰۴	ڈاکٹر محمد سجاد عالم رضوی مصباحی	حضور تاج الشریعہ کی مقبولیت
۱۱۵	مفتی حنیف عالم حبیبی مصباحی	تاج الشریعہ اور مجاہد ملت
۱۲۴	مولانا شیخ ریاضت حسین ازہری	حضور تاج الشریعہ کا دورہ رسول پور

۱۵۰	مولانا رفیق اللہ خان ازہری	یادوں کی بارات
۱۷۴	مفتی عبداللہ رضوی	باعث برکت تھے میرے تاج الشریعہ
۱۸۱	مفتی شمیم اختر رضوی مصباحی	حضور تاج الشریعہ کی فقہی بصیرت
خیابان حبیب		
۱۹۴	ادارہ	شرف انتساب (جامعۃ الحبیب ٹرسٹ)
۱۹۵	ادارہ	تاریخ قیام و بنا
۱۹۶	ادارہ	جامعۃ الحبیب کا مسلک
۲۰۴	ادارہ	جامعۃ الحبیب کا مختصر تعارف
۲۰۷	ادارہ	الحبیب ایکسلسنس ایوارڈ
۲۰۸	ادارہ	اسمائے فارغین تعلیمی سال ۲۰۱۸-۲۰۱۹
۲۰۹	ادارہ	تعاون کے طریقے
۲۱۰	مفتی عبداللہ رضوی	جامعۃ الحبیب کی کارگزاریاں
گوشہ منظومات		
۲۱۸	علامہ عبدالعلیم میرٹھی علیہ الرحمہ	امام اہل سنت نائب غوث الوری تم ہو
۲۲۰	مفتی محمد اختر حسین قادری	عظمتوں کے پاسباں تھے سیدی اختر رضا
۲۲۱	مولانا محمد سلمان رضا مصباحی	یاد مرشد پاک
۲۲۳	مولانا محمد سلمان رضا مصباحی	تاج الشریعہ کی عطا جاری رہے
۲۲۴	مولانا سراج رضوی تابانی	ہے خدا کی عطا جامعۃ الحبیب

اظہار تعزیت ”موت العالم موت العالم“

نہایت ہی رنج و غم کے ساتھ تمام عالم اسلام کو یہ خبر دی جاتی ہے کہ وارث علوم اعلیٰ حضرت، نبیرۃ الحجۃ الاسلام، جانشین حضور مفتی اعظم ہند، و جگر گوشہ مفسر اعظم، شیخ الاسلام والمسلمین، قاضی القضاۃ فی الہند، تاج الشریعہ مفتی محمد اختر رضا خان قادری ازہری علیہ رحمۃ الباری آج بتاریخ: ۷/ ذی قعدہ ۱۴۳۹ھ/ بمطابق ۲۰/ جولائی ۲۰۱۸ء، اس دار فانی سے ملک جاودانی کی طرف رحلت فرما گئے۔ ”انا للہ وانا الیہ راجعون“۔

تمام احباب اہل سنت سے پر خلوص گزارش ہے کہ کثرت کے ساتھ قرآن خوانی و کلمہ خوانی کا اہتمام کریں اور ذمہ داران ادارہ تعطیل کر کے ایصال ثواب کی محفلوں کا انعقاد کریں۔ اللہ تعالیٰ حضور تاج الشریعہ علیہ الرحمۃ والرضوان کے درجات بلند فرمائے اور حضرت کے صدقہ و طفیل ہمیں سعادت دارین سے مالا مال کرے اور شہزادۂ تاج الشریعہ حضرت علامہ عسجد رضا خان صاحب قبلہ اور جملہ خانوادہ رضا کو صبر جمیل عطا فرمائے۔

سوگوار غم

جملہ منتظمین، مدرسین اور طلبہ جامعہ

گلہائے عقیدت

شہزادہ صدر الشریعہ، تلمیذ حافظ ملت، ممتاز الفقہاء، سلطان الاساتذہ، محدث کبیر،
حضرت علامہ مفتی ضیاء المصطفیٰ قادری صاحب مدظلہ العالی
بانی و مہتمم الجامعۃ الامجدیہ و کلیۃ البنات الامجدیہ، گھوسی، یوپی

☆☆☆☆☆

رہبر شریعت و طریقت، قاطع بدعت و ضلالت، غیاث ملت،
حضرت علامہ مولانا سید غیاث الدین قادری صاحب مدظلہ النورانی
سجادہ نشین خانقاہ محمدیہ، کاپلی شریف، یوپی

☆☆☆☆☆

نبیرہ اعلیٰ حضرت، شہزادہ حضور تاج الشریعہ، قائد ملت
حضرت علامہ مفتی محمد عسجد رضا قادری صاحب مدظلہ العالی
قاضی شرع ضلع بریلی شریف، یوپی

☆☆☆☆☆

نور دیدہ سرکار حضور مجاہد ملت، حبیب ملت
حضرت علامہ سید غلام محمد حبیبی قادری صاحب مدظلہ العالی،
متولی و سجادہ نشین خانقاہ حبیبیہ، دھام نگر شریف، بھدرک، اوڈیشا

☆☆☆☆☆

نقبائے حبیب

جامع معقولات و منقولات، یادگار سلف
حضرت علامہ مولانا مفتی شبیر حسن رضوی صاحب قبلہ،
شیخ الحدیث جامعہ اسلامیہ، روناہی، فیض آباد، یوپی

☆☆☆

حضرت علامہ مفتی محمد اختر حسین قادری، دارالعلوم علیہ، جمد اشاہی، بستی، یوپی

☆☆☆

حضرت علامہ مفتی شمشاد احمد مصباحی، جامعہ امجدیہ، گھوسی، یوپی

☆☆☆

حضرت علامہ مفتی محمد عابد حسین نوری مصباحی، مدرسہ فیض العلوم، جمشید پور، جھارکھنڈ

☆☆☆

حضرت علامہ مولانا ڈاکٹر محمد سجاد عالم رضوی مصباحی، پریسی ڈینسی یونیورسٹی، کولکاتا

☆☆☆

حضرت علامہ مولانا محمد حنیف حبیبی مصباحی، دارالعلوم مجاہد ملت، دھام نگر شریف، اڈیشا

☆☆☆

حضرت علامہ مولانا سید منظر حسین حبیبی فیضی،
امیر آل انڈیا تبلیغ سیرت، شاخ جگت سنگھ پور

☆☆☆

نذر محبت

عزت مآب الحاج شیخ غلام صدیقی صاحب، رسول پور، اڈیشا

☆☆☆

مرحوم الحاج شیخ غلام جیلانی حبیبی، رسول پور، اڈیشا

☆☆☆

عزت مآب الحاج شیخ غلام ربانی رحمانی، رسول پور، اڈیشا

☆☆☆

عالی جناب الحاج شیخ تمیز الدین رضوی، رسول پور، اڈیشا

☆☆☆

اور تمام منتظمین و معاونین ادارہ

☆☆☆

کچھ اس شمارے کے بارے میں!

مؤرخہ ۵ نومبر ۲۰۱۸ء کو صد (۱۰۰) سالہ عرس اعلیٰ حضرت امام احمد رضا خان قادری بریلوی علیہ الرحمۃ والرضوان منایا جا رہا ہے۔ پوری دنیا سے لوگ بارگاہ اعلیٰ حضرت میں مختلف انداز میں خراج عقیدت پیش کرنے کا عزم رکھتے ہیں۔ لہذا جامعۃ الحبیب کی مجلس انتظامیہ اور جملہ مدرسین نے بھی یہ ارادہ کیا کہ سالنامہ ”الحبیب“ کے اس دوسرے شمارے کو اعلیٰ حضرت اور آپ کے علوم کے سچے وارث حضور تاج الشریعہ کے لئے خاص کر دیا جائے، تاکہ ان بزرگوں کی توجہات ہمیں حاصل ہو جائیں، اور بارگاہ اعلیٰ حضرت میں ہمیں خراج عقیدت پیش کرنے کا شرف بھی حاصل ہو جائے۔ اس طرح سالنامہ ”الحبیب“ کا یہ شمارہ آپ کے ہاتھوں میں ہے۔

اس سالنامہ کے اجرا کا مقصد یہ ہے کہ دینی و مذہبی موضوعات پر اہل علم و فکر کی نگارشات کی اشاعت کا کام بھی ہو، تاکہ تحفظ اعمال و عقائد کے حوالے سے معاشرے میں صالح افکار و نظریات کو فروغ ملے۔

مرحوم الحاج شیخ غلام جیلانی حبیبی کی مرقد پر اللہ تعالیٰ رحمت نازل فرمائے۔ (آمین) کہ مرحوم نے اپنی ایک بیش قیمت زمین کو ایک دینی ادارہ کے قیام کے لئے وقف کر دیا۔ جس زمین پر حضور تاج الشریعہ و دیگر اکابرین علما کے دست مبارک سے بنام ”جامعۃ الحبیب“ ایک دینی ادارہ کی بنیاد رکھی گئی۔ بس اتنا ہی نہیں بلکہ ان کے فرزندوں نے ”مسلک اعلیٰ حضرت“ کے اس عظیم قلعہ کی تعمیر و ترقی کی خاطر اپنا تن، من اور دھن بھی پیش کیا ہے۔ اور آج بھی ان کی کوششیں جاری ہیں۔ بے شک اللہ تعالیٰ جسے چاہتا ہے خیر کی

توفیق عطا فرماتا ہے۔ اللہ تعالیٰ مرحوم کی ذریت کو صالحین میں شامل فرمائے۔ اور ہمارے لئے خوشی کی بات یہ ہے کہ علاقائی لوگوں کی نیک توجہات دن بدن ادارہ ”جامعۃ الحبيب“ کی طرف بڑھتی جا رہی ہیں۔ جب کہ بے شمار ایسے احباب اہل سنت بھی ہیں، جنہوں نے ”جامعۃ الحبيب“ کا صرف نام سنا ہے، کبھی دورے کا موقع نہیں ملا ہے، پھر بھی دست خیر ہمیشہ دراز فرماتے رہتے ہیں۔ اللہ تعالیٰ ان کے رزق میں بے پناہ برکت عطا فرمائے اور ہمارے تمام اعمال خیر کو قبول فرمائے۔ آمین۔ بجاہ سید المرسلین ﷺ



عرض: مسلک اور فقہ میں کیا فرق ہے؟ اور فقہ کے امام کون ہیں اور مسلک کے امام کون ہیں؟

ارشاد: مسلک اور مذہب میں باہم کوئی فرق معلوم نہیں ہوتا۔ کبھی مسلک کا اطلاق عقیدے پر ہوتا ہے۔ جسے آج کل، مسلک اہل سنت و جماعت کہا جاتا ہے۔ یہ عقائد کے اعتبار سے اس کی شناخت اور پہچان ”مسلک اعلیٰ حضرت“ کے نام سے ہوتی ہے۔ اور مذہب کا اطلاق یہ زیادہ تر، فروعی مسائل میں، ائمہ مذاہب اربعہ پر مذہب کا اطلاق ہوتا ہے، یہ فرق ہے۔ اور فقہ کا تعلق فروعی مسائل سے ہے۔ اور مسلک کا تعلق عقیدے سے ہے۔ (معارف تاج الشریعہ، ص: ۵۸۰)

کلمات تشکر و دعا

ہم ”جامعۃ الحبیب“ کی مجلس انتظامیہ کی جانب سے اپنے تمام سرپرستوں اور معاونین کی خدمت میں تشکر و امتنان کا اظہار کرتے ہیں۔ جنہوں نے کسی نہ کسی شکل میں قدم قدم پر ہماری معاونت فرمائی ہے۔ ”جامعۃ الحبیب“ کی تعمیر و ترقی میں ان کے تعاون نے ہمارے حوصلوں کو تقویت پہنچائی ہے۔ ہم ان کے لیے رب تبارک و تعالیٰ کی بارگاہ میں بصد خلوص دعا گو ہیں کہ اللہ تبارک و تعالیٰ ان کے تعاون کو شرف قبولیت بخشے اور انہیں دارین کی سعادتوں سے مالا مال فرمائے۔ اسی کے ساتھ ہم تمام مسلمانان عالم کی صحت و سلامتی اور خوش حالی کی دعا کرتے ہیں۔ اللہ تبارک و تعالیٰ ہم سب کو اپنے حفظ و امان میں رکھے اور شر پسندوں کے شر سے محفوظ فرمائے۔ آمین!

جملہ متولیان و اساتذہ،

جامعۃ الحبیب، رسول پور

☆☆☆

ایک اہم گزارش!

”سالنامہ الحبيب“ کا یہ دوسرا شمارہ ہے۔ ہم نے حتی الامکان زبان و بیان اور کتابت کو درست رکھنے کا خاص خیال رکھا ہے۔ پھر بھی قارئین کرام سے گزارش ہے کہ اگر ان کو کوئی کمی یا خامی نظر آئے تو اس کی نشاندہی کریں اور براہ کرم مجلس ادارت کو اطلاع دیں۔ اس کے علاوہ ہم اس سالنامہ کے آئندہ شماروں کو بہتر بنانے کے لیے بھی آپ سے مفید مشوروں کی درخواست کرتے ہیں۔ ان شاء اللہ شکریہ کے ساتھ آپ کی تجاویز اور مفید مشوروں کو ہم قبول کریں گے۔

اللہ تبارک و تعالیٰ سے دعا ہے کہ ہم سب کو علم و عمل کے میدان میں خلوص و للہیت کی راہ پر چلنے کا حوصلہ عطا فرمائے۔ اسلام و سنیت کی خدمت میں زندگی گزارنے کا جذبہ صادق عطا فرمائے۔ تعلیمات اہل سنت و جماعت کو عام کرنے کی توفیق مرحمت فرمائے۔ اور مسلک اعلیٰ حضرت پر ثابت قدم رکھے۔ آمین
(مجلس ادارت)



دعوت فکر

از: مولانا ریاضت حسین ازہری، ناظم اعلیٰ جامعۃ الحبيب، رسول پور، اڈیشا

ہر عظیم اور قدیم تہذیب و تمدن قابل تغیر و تبدل ہے، یونانی، رومی، ایرانی، بابلی اور مصری تہذیبوں کے عروج اور زوال کی داستانیں، کتب تاریخ میں بکثرت پائی جاتی ہیں، اس لئے آج اگر مغربی تہذیب کو عروج حاصل ہے تو اس سے مرعوب ہونے کی ضرورت نہیں ہے۔ کیوں کہ چڑھتے سورج کو دیکھ کر اس کے آگے جھک جانا یہ کم نظروں کا طریقہ ہے، کسی تہذیب کو عروج حاصل ہو جانا، اس سے یہ ثابت نہیں ہوتا ہے کہ وہ تہذیب صحیح ہے، یہی تہذیب مبنی برحق ہے، یہی تہذیب اب ہمیشہ قائم رہے گی، اس کے سوا کوئی چارہ نہیں، اب اسی کے مطابق خود کو ڈھال لینا چاہئے، وغیرہ وغیرہ یہ سراسر غلط نظریات ہیں۔ بلکہ یہ دیکھنا ہے کہ یہ تہذیب کہاں تک صحیح اور کہاں تک غلط ہے؟ کون سا رنگ بہتر ہے، اور کس تہذیب میں ابدی بہتری اور فلاح دارین کا راز پنہاں ہے۔ ﴿صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً وَنَحْنُ لَهُ عَابِدُونَ﴾ (سورہ بقرہ، آیت ۱۳۸) ترجمہ: ”(ہم پر) اللہ کا رنگ (چڑھا ہے) اور کس کا رنگ خوبصورت ہے اللہ کے رنگ سے“ اور یہ رنگ نہ پانی سے دھلنے والا ہے، نہ دھوپ سے اڑنے والا ہے اور نہ ہی وقت گزرنے سے پھیکا پڑنے والا ہے۔

اسی طرح آج کل بزور و شور ایک نعرہ زبان زد خاص و عام ہے کہ ”زمانے کے ساتھ چلو“، زمانے کی حالات کی رعایت کی دہائی پیش کر کے اب اس مطالبے کو اتنا عام اور آسان کر دیا گیا ہے کہ یہ مطالبات اب مسائل فروع سے نکل کر اصول کی دہلیز تک پہنچ چکے ہیں، بغیر سمجھے محض ایک طرز اور غلط رجحان کا شکار ہو کر لوگ آئے دن ایسے مسائل پیدا

کر رہے ہیں۔ چوں کہ اس وقت میری تحریر کا یہ عنوان نہیں ہے، اس لئے اس حوالے سے میں صرف ایک نظریاتی پیغام دینا چاہوں گا کہ ہمیں یہ یاد رکھنا چاہئے کہ ہر تبدیلی موجب خیر نہیں ہوتی، نیز محض زمانے کے چلن کا اتباع کسی قوم یا فرد کے لئے کامیابی کا باعث نہیں ہوتا۔ اور کسی چیز کے غالب ہونے کے یہ معنی نہیں کہ وہ لازماً اچھی اور صحیح بھی ہو۔

حضور تاج الشریعہ میں ایک بہت ہی خاص بات یہ تھی کہ آپ ملحدین، مرتدین اور مستشرقین کی حد درجہ خفیہ کوششوں اور ان کی چکنی چڑی تقریروں و تحریروں کو فوراً سمجھ جاتے، چاہے حملہ اسلامی تہذیب پر ہو، اعمال پر یا پھر عقائد پر۔ اور مخالفین اسلام کی ان کوششوں کا شکار ہو کر، جانے انجانے حملے اپنوں کے طرف سے ہوں یا بیگانوں کی طرف سے، آپ بغیر کسی خوف کے اس حملے کا جواب دیتے، درست اسلامی موقف بیان فرما دیتے۔ خواہ آپ ہند میں ہوں یا بیرون ہند میں۔ بڑے سے بڑے خفیہ سازشوں اور ایجنٹوں کا آپ نے پردہ فاش کر دیا، یہ اور بات ہے کہ شروع میں، آپ کے اظہار و اعلاء کلمہ حق سے بہت سے لوگ چیخ پڑتے تھے، مخالفت کرتے تھے، مگر پھر بعد میں اللہ تعالیٰ ان کے لئے بھی شرح صدر فرما دیتا، اور وہ لوگ بھی ان حقائق کو تسلیم کر لیتے۔ واللہ الموفق والمستعان۔ ماضی قریب کے بہت سے ایسے انکشافات ہیں، جن کو آپ بھولے نہیں ہوں گے، بس انہیں یاد کیجئے تو یقین و اطمینان حاصل ہو جائے گا کہ بلا شک و شبہ حضور تاج الشریعہ، مسلم مخالف طاقتوں کے خلاف ایک آہنی دیوار تھے۔ اگر ایسا نہ ہوتا تو آج بالخصوص ہندوستان میں اسلامی تہذیب کی بہت سی روایات کا جنازہ اٹھ چکا ہوتا، بہت سے کلاہ پوش مسلم دشمن سیاسی قوتوں کے ایما و اشارے پر، فروغ تصوف کے نام سے ملت کی بکری میں کامیاب ہو چکے ہوتے، یہود و نصاریٰ کی دولت سے مرعوب ہو کر، توہین رسالت کرنے والے فرق باطلہ سے اتحاد و اتفاق کے نام پر سنی اپنے ایمان و عقائد سے ہاتھ دھو چکے ہوتے!

بوسناہ
(اعلیٰ حضرت)
(امام احمد رضا خان قادری بریلوی علیہ الرحمہ)

تمہاری شان میں جو کچھ کہوں اُس سے سوا تم ہو
قسیم جام عرفاں اے شہ احمد رضا تم ہو
یہاں آکر ملیں نہریں شریعت اور طریقت کی
ہے سینہ مجمع البحرین ایسے رہنما تم ہو

امام احمد رضا کا طریقہ استدلال رسالہ ”نزول آیات فرقان“ کے تناظر میں

حضرت علامہ مفتی محمد اختر حسین قادری

صدر مفتی دارالعلوم علمیہ، جمد اشاہی، بستی، یوپی

[”نزول آیات فرقان بسکون زمین و آسمان“ یہ امام اہل سنت، اعلیٰ حضرت، امام احمد رضا خان علیہ الرحمۃ والرضوان، کا وہ مبارک رسالہ ہے، جس میں آپ نے، سائنس کے اس نظریہ کا کہ ”زمین و آسمان گردش کرتے ہیں“ قرآن و احادیث کی روشنی میں پرزور دلائل و براہین سے ردِ بلیغ فرما کر، ثابت کیا ہے کہ زمین و آسمان دونوں ساکن ہیں، کو اکب چل رہے ہیں۔ یہ اپنے موضوع پر ایک بہت ہی وقیع رسالہ ہے۔ مناظر اہل سنت، حضرت علامہ مولانا مفتی اختر حسین قادری صاحب قبلہ مدظلہ عالی نے، عدیم الفرستی کے باوجود، زیرِ نظر مقالہ میں سیدی اعلیٰ حضرت علیہ الرحمہ کے صرف طرز استدلال کو پیش کیا ہے۔ یہ ایک تفصیلی مضمون کا اجمالی خاکہ ہے۔ حضرت نے، اس پر تفصیلی مضمون قلمبند کرنے کا عزم ظاہر فرمایا ہے۔ ہمیں امید واثق ہے کہ حضرت والا، اپنا عنان قلم اس طرف مبذول فرما کر، ہمیں اور تمام اہل سنت و جماعت کو، حضور اعلیٰ حضرت علیہ الرحمہ کے علمی فیضان سے شاد کام فرمائیں گے۔ اللہ تعالیٰ، حضرت مفتی صاحب قبلہ کے عمر و علم میں بے پناہ برکت عطا فرمائے اور انہیں حسد حاسدین اور شر مفسدین سے محفوظ و مامون رکھے۔ آمین۔ ادارہ]

بسم اللہ الرحمن الرحیم
نحمدہ ونصلی علی رسولہ الکریم

اما بعد!

عزیز گرامی محب محترم مولانا شیخ ریاضت حسین قادری از ہری زید مجدہ تحریر و تقریر اور تعلیم و تدریس کے ذریعہ اشاعت مذہب حق اہل سنت و جماعت میں جس سرگرمی کا مظاہرہ کر رہے ہیں ان شاء اللہ مستقبل میں اس کے خوش گوار اثرات ہندو بیرون دیکھیں گے۔ انہوں نے اس عاجز بے مایہ سے سیدنا امام احمد رضا قادری قدس سرہ کی زندگی اور آپ کی علمی خدمات کے کسی گوشہ پر خامہ فرسائی کی فرمائش کی۔ کثرت کار اور ہجوم افکار کی بنا پر کچھ حیطہ تحریر میں لانا مشکل ہو گیا ہے۔ مگر ملت اسلامیہ کے اس عظیم محسن کی بارگاہ میں خراج عقیدت کے طور پر چند سطریں حاضر ہیں۔ گر قبول افتدز ہے عز و شرف۔

راقم الحروف کے دل میں عہد شعور سے ہی اعلیٰ حضرت امام احمد رضا قادری رضی اللہ تعالیٰ عنہ کی الفت و عظمت کا چراغ روشن ہے۔ پھر جامع معقول و منقول، استاذ الاساتذہ، یادگار اسلاف، زینت بزم تدریس استاذ گرامی علامہ الحاج الشاہ مفتی محمد شبیر حسن رضوی دامت برکاتہم العالیہ، شیخ الحدیث الجامعۃ الاسلامیہ، روناہی، ضلع فیض آباد نے اس ستودہ صفات کا ایسا شیدائی بنایا کہ آج ہر سمت اس عاجز کی داستان عشق و وفا کا چرچا ہے۔ فللہ الحمد۔

اعلیٰ حضرت سیدنا امام احمد رضا قادری بریلوی رضی اللہ تعالیٰ عنہ (ولادت: ۱۲۷۲ھ، وفات: ۱۳۴۰ھ) دنیائے اسلام کی وہ نادر و نایاب شخصیت ہیں کہ کئی صدی قبل سے لے کر اب تک کوئی ان جیسا پردہ وجود پر نظر نہیں آیا۔

وہ بیک وقت مفسر، محدث، مفتی، فقیہ، محقق، مدق، اصولی، کلامی، نحوی، صرّفی، لغوی، ادیب، شاعر اور ان گنت علم و فن اور فضل و کمال کے جامع اور علوم دینیہ و دنیویہ کا حسین

گلستاں تھے۔

رب قدیر نے اپنے خزانہ عامرہ سے ان کو ایسی بصارت و بصیرت اور علوم و فنون میں مہارت و حذاقت بخشی تھی کہ عقلیں ششدر اور حیران ہیں۔ کسی مسئلہ پر قلم اٹھاتے تو کسی گوشہ کو تشنہ تحقیق نہ رہنے دیتے۔ قوت استدلال ایسی تھی کہ منصف فوراً قائل ہو جائے اور معاند و مکابر کے منہ میں لگام لگ جائے۔ انداز بیاں اور طریقہ استدلال ایسا دل نشیں کہ باتیں دل میں اترتی چلی جائیں، آج اکناف عالم میں ان کی تحقیق کو جس قدر و منزلت کی نگاہ سے دیکھا جا رہا ہے اس پر بے ساختہ زبان پر یہی مصرع آ رہا ہے! ع
گونج گونج اٹھے ہیں نعمات رضا سے بوستاں

اور یہ!

جس سمت آگئے ہو سکے بٹھا دئے ہیں

ان کی تحقیق کا اسلوب اور استدلال کا طریقہ کیسا دلچسپ اور انوکھا و نرالا ہے، اسے آپ کی کتاب ”نزول آیات فرقان بسکون زمین و آسمان“ کی روشنی میں ملاحظہ کریں!
کتاب مذکور اعلیٰ حضرت امام احمد رضا قادری قدس سرہ کے ایک نہایت مخلص و محب پروفیسر حاکم علی لاہوری علیہ الرحمہ کے ایک سوال کے جواب میں تحریر کی گئی ہے، جس کی قدرے تفصیل یہ ہے کہ ۱۳۳۹ھ میں پروفیسر صاحب نے گردش زمین کے نظریہ کی حمایت و تائید میں اپنے خیال کے مطابق قرآن کریم کی چند آیات مبارکہ اور ان کی تفسیر متعدد کتب تفسیر سے نقل فرما کر اعلیٰ حضرت کی خدمت میں پیش کیا اور آخر میں لکھا:

”غریب نواز! کرم فرما کر میرے ساتھ متفق ہو جاؤ تو پھر ان شاء اللہ تعالیٰ سائنس کو اور سائنس دانوں کو مسلمان کیا ہوا پاؤ“ (فتاویٰ رضویہ، ج ۲۲، ص ۲۳۱، ناشر: امام احمد رضا اکیڈمی)

امام احمد رضا نے آغاز جواب میں محترم پروفیسر صاحب کے لئے نہایت خوش نما اور

حسین و جمیل گلدستہ محبت و عنایت پیش فرمایا، چنانچہ رقم طراز ہیں:

”آپ نے اپنا لقب مجاہد کبیر رکھا ہے مگر میں تو اپنے تجربے سے آپ کو مجاہد اکبر کہہ سکتا ہوں۔ حضرت مولانا اسد الاسد الاشدمولوی محمد وصی احمد صاحب محدث سورتی رحمۃ اللہ علیہ کا لہجہ جلد سے جلد حق قبول کر لینے والا، میں نے آپ کے برابر نہ دیکھا، اپنے جے ہوئے خیال سے فوراً حق کی طرف رجوع لے آنا جس کا میں بارہا آپ سے تجربہ کر چکا نفس سے جہاد ہے اور نفس سے جہاد جہاد اکبر ہے تو آپ اس میں مجاہد اکبر ہیں۔ بارک اللہ تعالیٰ و تقبل۔ آمین۔ امید ہے کہ بعونہ تعالیٰ اس مسئلہ میں بھی آپ ایسا ہی جلد از جلد قبول حق فرمائیں گے کہ باطل پر ایک آن کے لئے بھی اصرار میں نے آپ سے نہ دیکھا۔ وللہ الحمد۔“

اس کے بعد آپ نے حرکت زمین سے متعلق اسلامی موقف واضح فرماتے ہوئے تحریر فرمایا:

”اسلامی مسئلہ یہ ہے کہ زمین و آسمان دونوں ساکن ہیں کو اکب چل رہے ہیں“

آپ نے اس شہرہ آفاق اور معرکہ الآراء مسئلہ پر اپنی مشہور زمانہ کتاب ”فوز زمین در حرکت زمین“ میں ایک سو پانچ (۱۰۵) دلائل و براہین سے گردش زمین کو باطل اور سکون زمین کو ثابت فرمایا ہے۔ مگر وہ سارے دلائل عقلی اور اصول ہندسہ کے مطابق ہیں جبکہ پروفیسر صاحب نے آیات قرآنیہ اور کتب تفاسیر کو سامنے رکھ کر سوال کیا تھا۔ اسی لئے امام احمد رضا قدس سرہ نے بھی اپنے استدلال میں وہ طریقہ اختیار فرمایا کہ جس سے مخاطب کا دل خود بخود قائل حقانیت ہو جائے۔ راقم نے اس رسالہ سے مندرجہ ذیل امور اخذ کئے ہیں جو اپنے موقف کے استدلال و اثبات کے لئے نہایت باوزن ہیں۔

(۱) قرآن مقدس کی آیات کریمہ۔

(۲) صحابہ کرام سے منقول تفاسیرات۔

(۳) مفسرین صحابہ کے مقام و مرتبہ کی تعیین۔

(۴) احادیث مبارکہ۔

(۵) اجماع امت۔

(۶) لغات۔

(۷) قواعد نحویہ۔

(۸) ازالہ شبہات۔

استدلال بالقرآن الکریم: چنانچہ آیت کریمہ پیش کرتے ہوئے فرماتے ہیں، اللہ عزوجل کا ارشاد آپ کے پیش نظر ہے: ﴿إِنَّ اللَّهَ يُمْسِكُ السَّمَاوَاتِ وَالْأَرْضَ أَنْ تَزُولَا وَلَئِنْ زَالَتَا إِنْ أُمْسِكُهُمَا مِنْ أَحَدٍ مِّنْ بَعْدِهِ إِنَّهُ كَانَ حَلِيمًا غَفُورًا﴾ (سورہ فاطر، آیت ۴۱) ترجمہ: بیشک اللہ زمین و آسمان کو روکے ہوئے ہے کہ سرکنے نہ پائیں۔ اور اگر وہ سرکیں تو اللہ کے سوا انہیں کون روکے۔ بیشک وہ حلم والا بخشنے والا ہے۔

استدلال بالتفسیر: اس آیت مبارکہ کی تفسیر میں اکابرین امت کے اقوال نقل کرتے ہوئے تحریر فرماتے ہیں: افقہ الصحابہ بعد الخلفاء الاربعہ سیدنا عبد اللہ بن مسعود و صاحب سر رسول اللہ ﷺ حضرت حذیفہ بن الیمان رضی اللہ تعالیٰ عنہما نے اس آیت کریمہ سے مطلق حرکت کی نفی مانی، یہاں تک کہ اپنی جگہ قائم رہ کر محور پر گھومنے کو بھی زوال بتایا۔ حضرت امام ابو مالک تابعی ثقہ جلیل تلمیذ حضرت عبد اللہ بن عباس نے زوال کو مطلق حرکت سے تفسیر کیا۔

ذکر مراتب: ان حضرات سے زائد عربی زبان و معانی قرآن سمجھنے والا کون؟ اور جن بزرگوں سے یہ اقوال منقول ہیں ان کی عظمت و رفعت اور بلندئی مقام کا ذکر یوں کرتے ہیں: یہ حذیفہ بن الیمان رضی اللہ عنہ وہ صحابی جلیل القدر ہیں جن کو رسول اللہ ﷺ نے اپنے اسرار سکھائے، ان کا لقب ہی صاحب سر رسول اللہ ﷺ ہے، امیر المؤمنین فاروق اعظم رضی اللہ عنہ ان سے اسرار حضور کی باتیں پوچھتے، اور عبد اللہ تو عبد اللہ ہیں، رسول اللہ ﷺ نے حکم فرمایا کہ یہ جو فرمائیں اسے مضبوط تھا مو۔ (تمسکو بعہد ابن

(مسعود) اور ایک حدیث میں ارشاد ہے (رضیت لامتی ما رضی لہا ابن ام عبد، و کرہت لامتی ما کرہ لہا ابن ام عبد)

میں نے اپنی امت کے لئے پسند فرمایا جو اس کے لئے عبد اللہ بن مسعود پسند کریں، اور میں نے اپنی امت کے لئے ناپسند رکھا جو اس کے لئے ابن مسعود ناپسند رکھیں۔

اور خود ان کے علم قرآن کو اس درجہ ترجیح بخشی کہ ارشاد فرمایا: (استقرؤ القرآن من

اربعة: من عبد الله ابن مسعود) (الحدیث)

قرآن چار شخصوں سے پڑھو سب میں پہلے عبد اللہ بن مسعود کا نام لیا، یہ حدیث ”صحیح بخاری“ و ”صحیح مسلم“ میں بروایت عبد اللہ ابن عمر رضی اللہ تعالیٰ عنہما حضور اقدس ﷺ ہے۔

اور عجائب نعمائے الہیہ سے یہ کہ آیت کریمہ ﴿أَنْ تَزُولَ﴾ کی یہ تفسیر اور یہ کہ محور پر حرکت بھی موجب زوال ہے، چہ جائے حرکت علی المدار۔ ہم نے دو صحابی جلیل القدر رضی اللہ تعالیٰ عنہما سے روایت کی، دونوں کی نسبت حضور انور ﷺ کا ارشاد ہے کہ یہ جو بات تم سے بیان کریں اس کی تصدیق کرو۔ دونوں حدیثیں ”جامع ترمذی شریف“ کی ہیں، اول (ما حدثکم ابن مسعود فصدقہ) جو بات تم سے ابن مسعود بیان کریں اس کی تصدیق کرو۔ دوم (ما حدثکم حذیفۃ فصدقہ) جو بات تم سے حذیفہ بیان کریں اس کی تصدیق کرو، اب یہ تفسیر ان دونوں حضرات کی نہیں بلکہ رسول اللہ ﷺ کا ارشاد ہے کہ اسے مانو، اس کی تصدیق کرو۔ فالحمد للہ رب العلمین۔ (فتاویٰ رضویہ، ج ۲۲، ص ۲۳۳)

استدلال باللغات: زوال کا معنی معتبر لغات سے بتاتے ہوئے رقم طراز ہیں: (۱)

زوال کے اصلی معنی سرکنا، ہٹنا، جانا، حرکت کرنا، بدلنا ہیں۔ قاموس المحیط میں ہے ”الزوال الذہاب والاستحالة“۔

اسی میں ہے ”کل ماتحول (او تغیر من الاستواء اعوج) فقد حال

واستحال“ ایک نسخہ میں ہے ”کل ما تحرك او تغير“۔

یوں ہی عباب میں ہے: ”تحول او تحرك“، تاج العروس میں ہے: ”ازال الله تعالى زواله ای اذهب الله حرکته وزال زواله ای ذهب حرکته“۔

نہایہ ابن اثیر میں ہے: ”فی حدیث جندب الجہنی "والله لقد خالطه سهمی ولو کان زائلاً لتحرك "الزائلة كل شیء من الحيوان ان يزول عن مكانه ولا يستقر، وکان هذا المرمى قد سكن نفسه لا يتحرك لئلا يحس به فيجهز عليه“۔

(الف) دیکھو زوال بمعنی حرکت ہے اور قرآن عظیم نے آسمان وزمین سے اس کی نفی فرمائی تو حرکت زمین و حرکت آسمان دونوں باطل ہوئیں۔

(ب) ”زوال“ جانا اور بدلنا ہے، حرکت محوری میں بدلنا ہے، اور مدار پر حرکت میں جانا بھی، تو دونوں کی نفی ہوئی۔

(ج) نیز ”نہایہ“ و ”درمنثور“ امام جلال الدین سیوطی میں ہے ”الزوال الانزعاج بحيث لا يستقر على المكان وهو الزوال بمعنى واحد“۔

قاموس میں ہے ”زعجه واقلقه وقلعه من مكانه كازعجه فانزعج“

لسان میں ہے ”الازعاج نقيض القرار“

تاج میں ہے ”قلق الشيء قلقا وهو ان لا يستقر في مكان واحد“

مفردات امام راغب میں ہے ”قرفى مكانه يقرر قراراً: ثبت ثبوتاً جامداً واصله من القرف، وهو البرد وهو يقتضى السكون والحريق يقتضى الحركة“

قاموس میں ہے ”قرباً لمكان ثبت وسكن كما استقرار“

دیکھو زوال انزعاج ہے، اور انزعاج قلق، اور قلق مقابل قرار اور قرار سکون، تو زوال

مقابل سکون ہے اور مقابل سکون نہیں مگر حرکت تو ہر حرکت زوال ہے۔ قرآن عظیم آسمان

وزمین کے زوال سے انکار فرماتا ہے لاجرم ان کی ہرگونہ حرکت کی نفی فرماتا ہے۔

(د) صراح میں ہے ”زائلة جمیدہ وروندہ و آئندہ“

زمین اگر محور پر حرکت کرتی جمیدہ ہوتی، اور مدار پر تو آئندہ وروندہ بھی، بہر حال زائلہ ہوتی اور قرآن عظیم اس کے زوال کو باطل فرماتا ہے، لاجرم ضرور اس سے ہر نوع حرکت زائل۔ (فتاویٰ رضویہ، ج ۲۲، ص ۲۳۵)

استدلال بقاعدہ نحویہ: کلمہ ”تَزُولَا“ سے نحوی قاعدہ کی روشنی میں عدم حرکت پر استدلال کرتے ہوئے تحریر فرماتے ہیں:

(تَزُولَا) فعل ہے اور محل نفی میں وارد ہے اور علم اصول میں مصرح ہے کہ فعل قوۃ نکرہ میں ہے اور نکرہ چیز نفی میں عام ہوتا ہے تو معنی آیت یہ ہوئے کہ آسمان وزمین کو کسی قسم کا زوال نہیں نہ موقع عام سے نہ مستقر حقیقی خاص سے، اور یہی سکون حقیقی ہے۔ (فتاویٰ رضویہ، ج ۲۲، ص ۲۴۱)

آپ نے آگے چل کر متعدد حدیثوں سے ”زوال“ کا معنی واضح کیا ہے، اور پھر کتاب وسنت اور اقوال وارشادات امت سے مثل آفتاب روشن کیا ہے کہ کسی بھی طرح کی حرکت ہو جب بھی حرکت ہوگی تو زوال ہوگا۔ جبکہ قرآن کریم نے زوال کا انکار فرمایا ہے لہذا زمین کے لئے کسی طرح کی حرکت ہونا ثابت نہیں ہے بلکہ وہ ساکن و جامد ہے۔

آخر میں آپ نے پروفیسر صاحب کے شبہات کا نہایت دلنشین انداز میں ازالہ فرمایا ہے اور انہیں بطور نصیحت یہ تحریر عطا فرمائی۔

محبت فقیر! سائنس یوں مسلمان نہ ہوگی کہ اسلامی مسائل کو آیات و نصوص میں تاویلات دور از کار کر کے سائنس کے مطابق کر لیا جائے۔ یوں تو معاذ اللہ اسلام نے سائنس قبول کی نہ کہ سائنس نے اسلام۔ وہ مسلمان ہوگی تو یوں کہ جتنے اسلامی مسائل سے اسے خلاف ہے سب میں مسئلہ اسلامی کو روشن کیا جائے دلائل سائنس کو مردود و پامال کر دیا

جائے۔ جابجا سائنس ہی کے اقوال سے اسلامی مسئلے کا اثبات ہو۔ سائنس کا ابطال
 و اسکا ت ہو۔ یوں قابو میں آئے گی۔ (فتاویٰ رضویہ، ج ۲۲، ص ۲۵۱)
 ارباب علم و دانش کے لئے یہ رسالہ عظیم پیغام ہے اور باطل کی سرکوبی کے لئے ایک
 اصولی دستاویز ہے، اس رسالہ میں امام احمد رضا قدس سرہ نے نظریہ سائنس کے مقابلہ میں
 مسئلہ اسلامی کو کتاب و سنت اور اجماع امت سے حیرت انگیز طور پر ثابت کیا ہے پھر مخاطب
 کے شبہات کا تفصیل سے ازالہ فرمایا ہے۔ ساتھ ہی سائنس کی تردید کا بہترین اور مؤثر
 طریقہ بھی بتا دیا ہے۔ رب تعالیٰ اسلام کے اس بطل جلیل کی تربت انور پر رحمت و غفران کی
 بارش فرمائے اور ان کے دریائے علم و حکمت سے ہمیں بھی حصہ بخشے۔ آمین۔



عرض: سعودی عرب میں مرغی کے کچھ برانڈ ہیں، جن کے بارے میں مشہور ہے، اور
 کچھ معتمد لوگوں کی تحقیق بھی ہے کہ جائز طریقے سے ذبح ہوتی ہیں، جیسے فقیہ اور فیجا، تو کیا یہ
 مرغیاں کھا سکتے ہیں؟

ارشاد: جہاں پر ثقہ لوگوں کے بیان سے یہ معلوم ہے کہ وہ حلال طور پر مرغیاں ذبح
 کرتے ہیں، تو ان کے یہاں کھانا جائز ہے۔ (معارف تاج الشریعہ ص ۵۷۹)

امام احمد رضا اور رَدّ ندوہ

از۔ حضرت علامہ مفتی شمشاد احمد مصباحی

جامعہ امجدیہ رضویہ، گھوسی، منو، یوپی

علوم قدیمہ کی اعلیٰ تعلیم و تعلم اور درس و تدریس کے لئے بڑے پیمانے پر لکھنؤ میں ”ندوۃ العلماء“ کے نام سے ایک عظیم الشان اور بے مثال درس گاہ قائم کی گئی اور ملک کے مختلف شہروں میں ندوۃ العلماء کی تشہیر اور تعارف کے لئے بڑے بڑے اجلاس منعقد کیے گئے اور عوام الناس کو ندوہ سے جوڑنے اور ان میں ندوہ کو مقبولیت دلانے کے لئے اراکین ندوہ نے بھرپور کوششیں کیں۔ چنانچہ مسلمانوں کی حمایت اور ہمدردی حاصل کرنے کے لئے بالترتیب درج ذیل اجلاس بڑے پیمانے پر منعقد کئے گئے۔ (۱) جلسہ اول کانپور ۱۳۱۱ھ، تاسیسی اجلاس (۲) جلسہ دوم لکھنؤ ۱۳۱۲ھ (۳) جلسہ سوم بریلی شریف ۱۳۱۳ھ (۴) جلسہ چہارم میرٹھ ۱۳۱۴ھ (۵) جلسہ پنجم کانپور ۱۳۱۵ھ، ان جلسوں کے علاوہ بھی بہت جلسے ہوئے اور جلسوں کا سلسلہ آگے بھی کافی عرصہ تک جاری رہا۔ ندوہ کے قیام کا مقصد جو عوام الناس بلکہ خواص میں بھی ظاہر کیا گیا وہ اصلاح نصاب تعلیم اور رفع نزاع تھا۔ خود اس کی وضاحت معاون ناظم ندوہ مولوی عبدالحی نے اجلاس سوم منعقدہ ۲۶ جولائی ۱۳۱۳ھ، بمطابق ۱۸۹۶ء، بریلی شریف میں اپنی رپورٹ میں بایں الفاظ کی کہ ندوہ کے مقاصد یہ ہیں (۱) نصاب تعلیم کی اصلاح اور امور دینیہ کی ترقی (۲) علماء میں اتحاد و اتفاق پیدا کرنا جس کا یہ مطلب نہیں کہ سب لوگ ایک ہو جائیں بلکہ وہ نزاعیں جو فضیحت کن اور غیر قوموں کی نظروں میں موجب حقارت ہیں ان کا اخراج کرنا مقصود ہے۔

(۳) مسلمانوں کی دینی و دنیوی ترقی کی تدبیروں کو اختیار کرنا (مختصر کیفیت اجلاس سوم مرتبہ محمد احسن بہاری، مطبوعہ انتظار پریس کانپور ص: ۱۰)، انہیں بلند و بالا اغراض و مقاصد کو اراکین ندوہ نے ہر طرف مشہور کیا جسکے نتیجے میں بہت سارے مسلمان ندوہ کی تحریک سے جڑ گئے۔ ظاہر ہے کہ جس تحریک کا مقصد نصاب تعلیم کی اصلاح اور امور دینیہ کی ترقی ہو جس کا ہدف مسلمانوں کی دینی و دنیوی ترقی ہو اس تحریک کو پھیلنے اور مقبول ہونے میں کیا دیر لگے گی۔ اسی لئے تیزی سے تحریک ندوہ کو فروغ حاصل ہوا، اور علمائے اہل سنت نے شروع شروع میں تحریک ندوہ کی مخالفت نہیں کی بلکہ اس کے جلسہ اول کانپور میں امام احمد رضا جیسی عبقری شخصیت نے بھی شرکت کی۔ چنانچہ مولوی ابوالحسن علی ندوی نزہۃ الخواطر میں لکھتے ہیں ”اس اجلاس میں مفتی احمد رضا خان شریک ہوئے پھر اس سے علیحدہ ہو گئے اور اب وہ اس جمعیت کی مخالفت پر کمر بستہ ہو گئے۔ چنانچہ ”التحفة الحنفیة لمعارضة ندوة العلماء“ نامی رسالہ شائع کیا۔“

دوسرا اجلاس جو لکھنؤ میں منعقد ہوا، اس میں دیگر علماء اہل سنت کے علاوہ شیخ المشائخ حضور سید شاہ ابوالحسین احمد نوری میاں صاحب قبلہ، آستانہ عالیہ قادریہ برکاتیہ مارہرہ مطہرہ نے بھی شرکت فرمائی۔ (حشوہ فی وجوہ اشیاع دارالندوہ، غلام احمد بجنوری، اشاعت ۱۳۱۲ھ، مطبع ابوالعلائی، حیدرآباد، ص: ۳)۔

جب تحریک ندوہ میں علمائے اہل سنت کے علاوہ شیعہ، وہابی، نیچری، قادیانی، مکتبہ فکر کے افراد شامل ہونے لگے بلکہ شیعہ جماعت کے دو مجتہد غلام حسین اور غلام حسن نے اراکین ندوہ میں بہت خاص مقام حاصل کر لیا۔ یہاں تک کہ قصیدہ ندوہ مین انکی مدح و ستائش بھی کی گئی اور ادھر سواد اعظم اہل سنت کی طرف سے جب اراکین ندوہ سے مختلف انخیال اور مختلف المسلك افراد کی شمولیت کے متعلق سوال ہونے لگا تو اس پر اراکین ندوہ کوئی معقول اور اطمینان بخش جواب نہ دیتے بلکہ ہمیشہ اپنے مبہم کلام سے مزید شک و تردد کا

ماحول بناتے۔ اسی دوران اپنے مقاصد کی تشہیر کے لئے انہوں نے مختلف رسائل و مضامین کی اشاعت کی جس سے اختلاف و انتشار کا ماحول برپا ہو گیا۔ روداد سال اول حصہ اول و دوم رسالہ تنظیم، مضامین ثلثہ، مضامین نظم و نثر، رسالہ اتفاق؛ مضامین اربعہ اور روداد سال دوم کی اکثر و بیشتر عبارتوں پر علمائے اہل سنت نے سخت اعتراضات کئے۔ کیونکہ علمائے اہل سنت نے ان عبارتوں کو روح اسلام کے منافی مانا۔

علمائے اہل سنت کی ناراضگی کا ایک سبب یہ بھی تھا کہ جلسہ اول کانپور میں شیعہ مجتہد غلام حسین نے اپنی تقریر کے دوران عقیدہ اہل سنت کے خلاف حضرت علی کرم اللہ تعالیٰ وجہ الکریم کی خلافت بلا فصل کا مسئلہ بھی چھیڑ دیا جس پر علمائے اہل سنت ناراض ہوئے۔ یہاں تک کہ اعلیٰ حضرت امام احمد رضا قدس سرہ العزیز نے جب ندوہ کے مقاصد پچشم خود ملاحظہ فرمایا تو سب سے پہلے ناظم ندوہ سید علی مونگری صاحب اور تحریک ندوہ کے صدر حضرت مولانا لطف اللہ علیگرہی سے سخت مواخذہ فرمایا اور انہیں ندوہ کے مفاسد سے آگاہ کرتے ہوئے حتی الوسع سمجھانے کی کوشش فرمائی اور جب اصلاح و تنہیم کا کوئی اثر ظاہر نہ ہوا تو آپ نے مکمل طور پر ندوہ سے علیحدگی اختیار فرمائی اور اس فتنہ کے سد باب کے لئے کمر کس لی۔ اپنے ہم خیال علماء کی ٹیم تیار کی جس میں سب سے نمایاں نام تاج الفحول حضرت مولانا عبدالقادر بدایونی کا ہے انہوں نے ندوہ کی سرکوبی کے لئے زبردست کارہائے نمایاں انجام دیا حتیٰ کہ اعلیٰ حضرت امام احمد رضا قدس سرہ العزیز نے انکی خدمات کا اعتراف کرتے ہوئے ”المعتقد المنتقد“ کے حاشیہ میں یوں تحریر فرمایا جس کا خلاصہ یہ ہے ”جب ہمارے زمانے میں ندوۃ العلماء کے فتنے و فساد نے شدت کے ساتھ سراٹھایا تو ہندوستان کے علمائے اہل سنت نے اس کا سختی سے مقابلہ اور رد کیا۔ اور اس دور میں ان تمام علماء کے پیشوا مرجع وقائد محبت رسول تاج الفحول حضرت مولانا شاہ عبدالقادر بدایونی قدس سرہ تھے“ (المستند المعتمد ص ۱۹۵)۔

ندوہ کی گمراہیاں دن بدن بڑھتی گئیں اور اراکین ندوہ نے بار بار مطالبہ کے باوجود ان کے سد باب کے لئے کوئی کوشش نہ کی۔ بلکہ بد مذہبوں نے ندوہ کو اپنے باطل افکار و خیالات کو پھیلانے کا پلیٹ فارم بنالیا اور ندوہ کے پلیٹ فارم سے ایسے افکار و خیالات اور اقوال و افعال ظاہر ہوتے رہے جو روح اسلام کے منافی تھے بلکہ خود ندوہ کی طرف سے شائع کردہ کچھ رسالوں کے مندرجات کا جو سراسر نظریہ اہل سنت کے خلاف اور بنائے صلح کلیت تھے ان کا شدید تعاقب کیا اور اس کے رد میں کتابیں لکھیں۔ ندوہ کے رسالوں کے مندرجات کا خلاصہ حضرت مولانا قاضی محمد معین الدین صاحب کیفی قادری میرٹھی نے اپنے الفاظ میں تحریر فرمایا:

”طائفہ ندویہ نے باوجود دعائے سنت کہ یہ مسئلہ شائع کیا کہ جملہ فرق کلمہ گویان حق پر ہیں، سب راہ راست پر ہیں، سب سے خدا راضی ہے، سب کو ایک نظر سے دیکھتا ہے، ہر شخص اپنی سمجھ پر مکلف ہے پس جو شخص فرقہ کلمہ گو کی اہانت و تحقیر کرے اور مذہب کے لئے اس سے بغض رکھے یا کسی عقیدہ خاصہ کے سبب کسی کلمہ گو کو کافر یا گمراہ یا بدعتی کہے وہ خود گمراہ ہے اور دشمن اسلام و کافر ہے۔ اس کے تمام اعمال نماز وغیرہ سب بیکار ہیں، اور علماء و مشائخ نے آج تک رد و طرد کلمہ گویان میں جس قدر کوشش کی باعث نقصان اسلام ہوئی۔ لہذا رد و طرد کلمہ گویاں کا صیغہ بالکل اڑا دینا ضروری ہے اور مباحثہ و مناظرہ باہمی کلمہ گویان کا قطعی و کامل انسداد لازمی ہے“

یہ باطل عقائد و نظریات اس ندوہ کے رسالے میں چھاپے جا رہے ہیں جس کے قیام کا مقصد نصاب تعلیم کی اصلاح، امور دینیہ کی ترقی، مسلمانوں کی دینی و دنیوی ترقی کے لئے تدبیریں کرنا ہمیشہ ظاہر کیا گیا اور مسلمانوں کو قریب کرنے کے لئے ان مقاصد کی خوب خوب تشہیر کی گئی۔ اعلیٰ حضرت امام احمد رضا قدس سرہ نے بہت پہلے اس فتنہ کو محسوس کر لیا اور آپ کی دور رس نگاہوں نے یہ بھی دیکھ لیا کہ یہ تحریک در پردہ انگریزوں کی پروردہ اور

انگریزوں کی نمک خوار ہے۔ اس لئے اعلیٰ حضرت نے پہلے ہی اجلاس کے بعد سے علیحدگی اختیار فرمائی؛ اور کچھ دنوں تک افہام و تفہیم کی کوشش فرمائی۔ مگر جب کچھ نتیجہ نہ نکلا اور اصحاب ندوہ اپنی روش پر قائم رہے تو تحریک ندوہ کے رد و ابطال کا سلسلہ شروع فرمادیا چونکہ اعلیٰ حضرت و دیگر علمائے اہل سنت نے سب سے بڑا خطرہ یہ محسوس کیا کہ اراکین ندوہ جو کچھ کر رہے ہیں وہ سب اہل سنت کے نام پر کر رہے ہیں۔ کم پڑھے لکھے سادہ لوح سنی مسلمان انکے دام و فریب کا شکار ہو رہے ہیں۔ اس لئے اعلیٰ حضرت امام احمد رضا قدس سرہ العزیز نے مسلمانوں کے دین و ایمان کے تحفظ کے لئے ندوہ کے میدان میں وہ کارہائے نمایاں انجام دیے جسکو تاریخ ہمیشہ یاد رکھے گی، تحریک ندوہ کی مخالفت ملکی سطح پر شروع ہو گئی۔ منظم اور باقاعدہ طریقہ پر تحریک ندوہ کو کچلنے کی کوششیں شروع ہو گئیں۔ بہت سے علماء نے رد ندوہ میں کتابیں لکھیں۔ حضرت تاج الفحول اور حضرت حافظ بخاری خواجہ عبدالصمد چشتی پھنوسہ نے اس باب میں جو مجاہدانہ کردار پیش کیا وہ تاریخ کے صفحات پر زریں حروف سے لکھنے کے قابل ہے۔ حضرت تاج الفحول نے اس موضوع پر ایک تفصیلی فتویٰ بھی تحریر فرمایا جسکا نام ”فتاویٰ القدوہ لکشف الندوہ“ ہے، اس پر درجنوں اکابر علمائے اہل سنت کے تائیدی دستخط اور تصدیقات ہیں۔ تاج الفحول نے رد ندوہ میں جو مثالی کارنامہ انجام دیا اس سے امام احمد رضا بے حد متاثر ہوئے اور اسی موقع پر آپ کی مدح میں قصیدہ ”چراغ انس“ لکھ کر آپ کی بارگاہ میں پیش فرمایا۔ مگر خود اعلیٰ حضرت امام احمد رضا نے رد ندوہ میں سب سے زیادہ کتابیں لکھیں اور انکے مکر و فریب اور باطل افکار و خیالات کے تار و پود بکھیر کر رکھ دئے۔ بہت سے علمائے اہل سنت کو اعلیٰ حضرت امام احمد رضا کی کتابوں سے ہدایت ملی اور وہ ندوہ سے دور ہو گئے ہزاروں مسلمانوں نے ندوہ سے علیحدگی اختیار کر لی اور وہ گمراہ ہونے سے بچ گئے۔ اعلیٰ حضرت امام احمد رضا نے اپنے زمانے میں جس طرح تمام فتنوں کا ڈٹ کر مقابلہ کیا اسی طرح ندوہ کے پلیٹ فارم سے اٹھنے والے تمام فتنوں کا

مردانہ وار مقابلہ کیا۔ اور فتنہ ندوہ کے رد میں ایک دو نہیں بلکہ ۷۱ کتابیں تصنیف فرمائیں اور ہر کتاب میں تحقیق کے وہ جوہر دکھائے کہ دور دور تک اس کی نظیر نہیں ملتی، دلائل و براہین کا ایسا دریا بہایا کہ سارے فتنے خس و خاشاک کی طرح بہتے نظر آئے۔ ذیل میں ان کتابوں کے نام پیش کئے جا رہے ہیں جو اعلیٰ حضرت امام احمد رضا قدس سرہ العزیز نے رد ندوہ میں تصنیف فرمائیں۔

- (۱) فتاویٰ الحرمین برجف ندوة المین (۷۱۳۱ھ)، (۲) فتاویٰ القدوہ
- لکشف دفين الندوہ (۲۱۳۱ھ) (۳) سوالات حقائق نمابر دوش ندوة
- العلماء (۳۱۳۱ھ) (۴) مراسلات سنت وندوہ (۳۱۳۱ھ)
- (۵) ترجمۃ الفتویٰ وجہ بدم البلوی (۷۱۳۱ھ) (۶) خلص فوائد
- فتویٰ (۷۱۳۱ھ) (۷) مآل الابرا و آلام الاشرار (۸۱۳۱ھ) (۸) اشتہارات
- خمسه (۳۱۳۱ھ) (۹) غزوہ لہام سماک دار الندوہ (۳۱۳۱ھ) (۱۰) ندوہ
- کاتیجہ روداد سوم کاتیجہ (۳۱۳۱ھ) (۱۱) بارش بھاری بر صدف
- بھاری (۵۱۳۱ھ) (۱۲) سیوف الحنوہ علی ذمائم
- الندوہ (۵۱۳۱ھ) (۱۳) صمصام القیوم علی تاج الندوہ
- عبدالقیوم (۲۱۳۲ھ) (۱۴) سوالات علماء وجوابات
- ندوة العماء (۹۱۳۱ھ) (۱۵) سرگزشت و ماجرائے
- ندوہ (۳۱۳۱ھ) (۱۶) سکین و نورہ بر کاکل پریشان
- ندوہ (۸۱۳۱ھ) (۱۷) فتویٰ مکہ لعث الندوة الندکہ (۷۱۳۱ھ)



امام احمد رضا اور تاریخ اسلامی

حضرت علامہ ڈاکٹر محمد سجاد عالم رضوی

اسٹنٹ پروفیسر، شعبہ تاریخ، پریسڈینسی یونیورسٹی، کولکاتا

ابتدائیہ: تاریخ اور تاریخ نگاری: چیز روئسن، ایک مغربی اسکالر، نے اپنی کتاب ”اسلامک ہسٹوریوگرافی“ میں کہا ہے کہ یونانی اور لاطینی زبان سے نکلنے والے لفظ ”ہسٹوریا“ کا عام معنی تلاش و تفتیش ہے۔ اس لفظ کا استعمال اس علم کے لیے ہوتا تھا جس کو ہم تاریخ کہتے ہیں۔ اس کے علاوہ اس کے مفہوم میں پہلے جغرافیہ، لوک کہانی (افسانے و حکایات) اور علم نسلیات (اتھنوگرافی) کو بھی شامل کیا جاتا تھا۔ (روئسن؛ ص: ۶)۔ علم تاریخ پر ایک مشہور کتاب ”وہاٹ از ہسٹری“ کے مصنف ای۔ ایچ۔ کار نے تاریخ نگاری کی تعریف میں کہا ہے کہ ”مورخ اور حقائق کے درمیان تلازم کا رشتہ ہے۔ حقائق کے بغیر مورخ کا وجود بے اصل اور بے کار ہے اور مورخ کے بغیر حقائق بے جان اور بے معنی ہیں۔“ اس لیے اس کی نظر میں ”تاریخ نگاری دراصل حقائق اور مورخ کے درمیان ایک مسلسل تعامل ہے اور ماضی و حال کے مابین نہ ختم ہونے والا ایک مکالمہ (ڈائیلاگ) ہے۔“ (کار؛ ص: ۳۰) اس کو اس نے سماج اور فرد کے باہمی تعلق، تاریخ، سائنس اور اخلاقیات، اسباب و علل کی تلاش و جستجو، تاریخ اور نظریہ ارتقاء اور پھر تاریخ نگاری کے بدلتے اور بڑھتے رجحانات کے حوالے سے بیان کیا ہے۔ فرانز روزنٹھال نے اپنی کتاب ”اے ہسٹری آف مسلم ہسٹوریوگرافی“ میں تاریخ نگاری کی تعریف میں کہا ہے کہ تاریخ نگاری انسانوں کی جماعت یا افراد کی اس سرگرمی کا لفظی بیان ہے جس پر غور و فکر کیا جائے یا جس نے اپنا گہرا اثر اس جماعت یا ان

افراد کی ترقی اور کامیابی پر ڈالا ہے۔ جب کہ جدید ذہن والوں کی نظر میں تاریخ کے عمومی تصور میں کم سے کم نظریاتی طور پر سارے جانداروں اور بے جان چیزوں کو شامل کیا جاسکتا ہے۔ (روزنٹھال؛ ص: ۱۰-۱۱) ان تعریفات پر ایک سرسری نظر ڈالنے سے معلوم ہوتا ہے کہ علم تاریخ اور تاریخ نگاری کے دائرہ کار میں توسیع اور تحدید کا عمل جاری ہے۔ ان مغربی اسکالرز نے تاریخ کی تعریف میں بدلتے فکری، سیاسی، اور معاشی آفاق اور رجحانات کو ملحوظ نظر رکھا ہے۔ مگر جب وہ اسلام اور مسلمانوں کی تاریخ اور تاریخ نگاری کی روایت پر بات کرتے ہیں تو ان کی نمائندگی کرتے ہوئے فرانز روزنٹھال کہتے ہیں کہ مسلم تاریخ نگاری ان کاموں (کتبوں) پر مشتمل ہے جن کو مسلمانوں نے اپنی ادبی تاریخ کے ایک مخصوص وقت میں تاریخی کام (کتب) سمجھا اور اسی کے ساتھ ان میں مواد کی ایک ایسی معقول مقدار بھی موجود ہے جن کی درجہ بندی ہماری تاریخ نگاری کی تعریف کی روشنی میں غیر تاریخی [مواد] کے طور پر کی جاسکتی ہے۔ (روزنٹھال؛ ص: ۱۷) اس طرح سے اسلامی تاریخ کے مواد کے مطالعہ میں جدید دور کے معیارات و منہاجیات کے نام پر شبہات و اوہام پھیلانے جارہے ہیں۔ کچھ نام نہاد مسلم مورخین نے بھی ان جدید رجحانات کا اثر قبول کیا ہے اور تاریخ اسلامی کے مسلمہ موضوعات کو اپنے مخصوص نظریات اور مفادات کی خاطر متنازع بنانے کے لیے بزعنم خود اپنی منفرد ”تحقیق“ کے لیے داود و تحسین حاصل کر رہے ہیں۔

عربی زبان میں تاریخ کا لفظ کئی معنوں میں استعمال ہوتا ہے۔ (۱) توقیت و تقویم: اس معنی کے اعتبار سے تاریخ کا تعلق دنوں، مہینوں اور سالوں کی تعیین سے ہے۔ اس سلسلے میں کلیئڈر، جدول، زیجات کی تیاری اور شمسی و قمری تقویم کی تیاری اور قمری سے شمسی تقویم میں تبدیلی کے طریقہ ہائے کار پر گفتگو ہوتی ہے۔ (۲) تاریخ کا لفظ ترتیب زمانی کی رعایت کے ساتھ ماضی کے واقعات و حالات کا سلسلہ وار بیان ہے۔ اور آج کل عام طور پر تاریخ سے یہی معنی لیا جاتا ہے۔ (۳) لفظ تاریخ کا استعمال اس فن کے لیے بھی کیا جاتا ہے جس

میں عربی حروف کی اعداد کی روشنی میں زمانہ اور وقت کی ترسیم کا کام لیا جاتا ہے۔ اس کو عام طور پر تاریخ گوئی کا نام دیا جاتا ہے۔ (تفصیل کے لیے دیکھیں انسائیکلو پیڈیا آف اسلام، نیو ایڈیشن، جلد: ۱۰، ۲۰۰۰)۔ عربی زبان میں تاریخ نگاری کے فن کے ایک بڑے نام، السخاوی نے کہا ہے کہ تاریخ ایسا فن ہے جس میں زمانے کے واقعات پر تعین و توقیت کی حیثیت سے بحث کی جاتی ہے اور اس کا موضوع بحث انسان اور زمانہ ہیں۔ اور اس کے مسائل (مباحث) انسان اور زمانہ کے وہ احوال ہیں جو انسان کے لیے اور زمانے میں رونما ہونے والے احوال کے تحت جزئیات کی تفصیلات پیش کرتے ہیں۔ (السخاوی؛ الاعلان بالتونخ لمن ذم التاريخ؛ ص: ۱۷)۔ جہاں تک تاریخ کے اسلامی تصور کی بات ہے تو اس سلسلے میں قرآن مجید کی آیات کریمہ کی روشنی میں جو بات معلوم ہوتی ہے وہ یہ ہے کہ قصص و امثال اور روایات و حکایات کا مقصد تدبر و تفکر اور عبرت و موعظت ہے۔ تاہم قرآن مجید کسی خبر کو ماننے سے پہلے اس کے بارے میں پوری تحقیق کر لینے کی تعلیم دیتا ہے۔ اس طرح سے تاریخ کی مذہبی، اخلاقی اور روحانی اہمیت سمجھ میں آتی ہے۔ کہ قوموں اور امتوں کے عروج و زوال اور ان کے انجام کار پر غور و فکر کر کے انسان ایسا طرز زندگی اپنائے جس کی بدولت وہ ثواب و انعام کا مستحق ہو سکے اور عذاب و عقاب سے خود کو بچائے۔

مسلم تاریخ نگاری: مسلمانوں میں تاریخ اور علم تاریخ کے شعور کو بیدار کرنے میں قرآن مجید کو کلیدی مقام حاصل ہے۔ اس میں ایک ایسے الہی نظام کا بیان ہے جو تخلیق، توحید، وجود، نبوت و رسالت اور قیامت کے عقائد پر مشتمل ہے۔ اس میں انسانوں کو کائنات، انفس و آفاق اور سابقہ امتوں اور قوموں کے حالات و واقعات پر غور و فکر کرنے اور ان سے درس عبرت حاصل کرنے کی دعوت دی گئی ہے۔ قرآن مجید کی کتابت و تدوین کا کام عہد رسالت میں ہی ہو چکا تھا۔ رسول کریم صلی اللہ تعالیٰ علیہ وسلم کے اسوۂ حسنہ کے اعتقاد کی بنیاد پر ابتدائی دور میں مسلمانوں نے تقویٰ اور تحقیق کے جذبے کے ساتھ رسول

کریم صلی اللہ تعالیٰ علیہ وسلم کی حیات طیبہ، کردار و عمل اور ارشادات کی حفاظت اور روایت کا کام شروع کیا۔ یہ عمل ابتدا میں زبانی روایت اور حفظ اور پھر کتابت کے ذریعہ ترقی کرتا گیا۔ اس سلسلے میں ایک طرف احادیث طیبہ کی تدوین پر توجہ دی گئی تو دوسری طرف سیرت النبی صلی اللہ تعالیٰ علیہ وسلم پر کام شروع ہوا۔ اسلامی قانون، عبادات و معاملات اور مثالی کردار و عمل کی ضرورت نے ان سارے مواد کو صحت اور یقین کے ساتھ جمع کرنے کے جذبے کو فروغ دیا۔ اس لیے واقعات اور اقوال کی روایت میں اسناد کو اہمیت دی گئی۔ اور محدثین عظام اور علمائے کرام نے ان مواد کی تحقیق اور روایت کرنے والوں کے حالات اور کردار کی تفتیش (جرح و تعدیل) پر بھی خصوصی توجہ دی۔ ایک عینی شاہد کی سند پر اخبار و روایات کا بیان اسلامی تاریخ کی امتیازی خصوصیت ہے۔ اور اس سلسلے میں خبر، اسناد، قرأت، کتابت اور سماعت کو خصوصی اہمیت دی گئی۔ خبر و اسناد کی اکائی اسلامی تاریخ نگاری کا لازمی و ضروری عنصر تھی۔ یہی وجہ تھی کہ اس ابتدائی دور میں تاریخ نگاری کا کام بہت حد تک ترتیب، تدوین اور تالیف تک محدود تھا۔ اور واقعات اور روایات میں مرتبین، مولفین اور مدونین اپنی ذاتی رائے کو بیان کرنے سے احتراز کرتے تھے۔

یہ اس لیے تھا کہ واقعات کی جمع و تدوین کا عمل احادیث طیبہ کی جمع و تدوین کے ضمن میں شروع ہوا۔ اس میں لسانی اور سماعتی طریقہ ترسیل کو اختیار کیا گیا۔ اور اس میں مرتب کی ذاتی رائے کی بجائے روایت پسندی کو ترجیح دی گئی۔ ہاں اس کا ایک نتیجہ یہ نکلا کہ روایات میں کبھی کبھی تعارض بھی دیکھنے کو ملتا ہے۔ (تاہم دفع تعارض کے بھی اصول و ضوابط متعین کئے گئے ہیں۔) اس طرح سے درست قانونی ہدایات اور تاریخ نگاری کے تحفظ کا شعور پیدا ہوا۔ محدثین و فقہاء کی جماعت نے قرآن و حدیث کے علم پر توجہ مرکوز کی اور مورخین و اخباریین نے ماضی کے مذہبی، سیاسی اور فوجی حالات کو جمع کیا۔ کیونکہ ان سے بھی اخلاقی تعلیمات اور مثالی نمونہ ہائے عمل سیکھے جاسکتے تھے۔ اس طرح سے تاریخ نگاری ایک فن کے

طور پر پروان چڑھی اور اس کی اصناف کا ارتقاء عمل میں آیا۔ ابتدائی دور کی تاریخ اسلامی کی تین نمایاں اصناف تھیں: سیرت و مغازی، طبقات و تراجم اور زمانہ کے اعتبار سے واقعات کا ترتیب وار بیان (تاریخ)۔ ان تینوں اصناف اور ان پر کام کرنے والے مرتبین و مصنفین کو ادوار کے حوالے سے بیان کیا گیا ہے۔ اسلامی تاریخ نگاری کے تشکیلی دور (جو ابتداء سے نویں صدی عیسوی تک ہے) کے نمایاں مورخین میں عروہ بن زبیر، ابان بن عثمان بن عفان، وہب بن منبہ، ابن شہاب زہری، ابن اسحاق اور ابو خنف، ہشام ابن الکلبی، الواقدی، ابن ہشام، ابن سعد اور خلیفہ ابن خیاط، ابن عبدالحکم، ابن قتیبہ، الدیناوری، بلاذری، محمد ابن جریر طبری، یعقوبی، ابن فضلان وغیرہم کا نام لیا جاتا ہے۔ جب کہ کلاسیکی دور (جونویں صدی سے پندرہویں صدی عیسوی تک ہے) میں ابو بکر الصولی، المسعودی، ابن مسکویہ، عتقی، الخطیب البغدادی، ابو نعیم اصفہانی، ابو الفضل البیہقی، ابو الفرج ابن الجوزی، یاقوت الحموی، ابن الاثیر، ابن عساکر ابن العدیم، الذہبی، ابن الکثیر، المقریزی، ابن حجر عسقلانی، العینی، السخاوی، السیوطی، ابن الخطیب، ابن خلدون، البیرونی وغیرہم کا نام لیا جاتا ہے۔ ابتدائی دور میں سیرت کے میدان میں سیرت ابن اسحاق، سیرت ابن ہشام اور الواقدی کی کتاب المغازی کو شامل کیا گیا ہے۔ جب کہ طبقات و تراجم میں ابن سعد کی طبقات اور بلاذری کی انساب الاشراف کو بیان کیا جاتا ہے۔ اور تاریخ (واقعات کا سلسلہ وار بیان) کے میدان میں عمومی تاریخ پر بلاذری کی فتوح البلدان، دیناوری کی الاخبار الطوال، طبری کی تاریخ الرسل والملوک، مسعودی کی مروج الذهب و معادن الجوہر، ابن مسکویہ کی تجارب الامم، اور مقامی تاریخ پر ابن طیفور کی تاریخ بغداد وغیرہا کو شمار کیا جاتا ہے۔ بعد کے دور میں ابو نعیم کی حلیۃ الاولیاء، الخطیب البغدادی کی تاریخ بغداد، ابن عساکر کی تاریخ دمشق، سیوطی کی تاریخ الخلفاء، ابن الاثیر کی الکامل فی التاريخ، ابن خلکان کی وفيات الاعیان، الصفادی کی الوافی بالوفیات اور ابن خلدون کی تاریخ (مقدمہ اور

کتاب العبر) وغیرہا کو بیان کیا جاتا ہے۔

ان مورخین اور ان کی کتابوں کے بارے میں یہ بات ملحوظ نظر رہے کہ ان میں سے کچھ مورخین نے تاریخی مواد میں اسناد کو بنیادی اہمیت دی ہے۔ جب کہ کچھ دیگر مورخین نے بیانیہ انداز اپنایا ہے۔ کچھ مورخین نے زمانی ترتیب کا خیال رکھا ہے تو کچھ نے عہد خلافت کے اعتبار سے واقعات کا ترتیب وار بیان کیا ہے۔ کچھ کتابیں عالمی / آفاقی تاریخ نگاری پر ہیں تو کچھ کتابوں میں علاقائی واقعات اور شخصیات کو موضوع بنایا گیا ہے۔ تاریخ نگاری کے کلاسیکل دور میں کچھ مورخین نے اعتقادی میلانات، مسلکی وابستگی اور سیاسی موقف بھی کو پیش نظر رکھا ہے۔ مثال کے طور پر یعقوبی شیعہ عقائد و خیالات رکھتا تھا۔ ابن خلدون میں اعتزال تھا اور المصعودی میں شیعیت کی طرف میلان کی بات کی جاتی ہے۔ اس لیے اسلامی تاریخ کے موضوع پر ان کتابوں کے مطالعہ سے پہلے ان کے لکھنے والے مورخین کے حالات اور ذہنی و فکری میلانات کا مطالعہ بھی ضروری ہے۔ اور اسلامی تاریخ کے ابتدائی دور کے مطالعہ میں صرف ان کتب تاریخ پر ہی انحصار نہ کیا جائے بلکہ ان کے ساتھ قرآن و احادیث کو بھی مراجع اور مصادر کے طور پر سامنے رکھا جائے۔ کیونکہ چند جانبدار مورخین کی وجہ سے مغربی اسکالرز اور مستشرقین نے اسلامی تاریخ کے ابتدائی دور کو مشکوک ثابت کرنے کی کوشش کی ہے۔ اس سلسلے میں اختلاف روایات یا پھر کچھ روایتوں میں پائے جانے والے تضاد کو اس تشکیک کی بنیاد بنایا گیا ہے۔ اہل استشراق نے اسلامی تاریخ نگاری اور واقعات و روایات کے وقوع کے درمیان کے فاصلے کی بنیاد پر بھی اسلامی تاریخ کو زبانی طریقہ ترسیل پر مبنی ہونے کی وجہ سے مشکوک قرار دیا ہے۔ جب کہ یہ حقیقت ہے کہ واقعات و روایات کے نقل کرنے کے سلسلے میں علمائے کرام نے واضح اصول متعین کئے ہیں۔ اور انہوں نے ان کی روشنی میں ہی واقعات کو قبول و رد کرنے کا مشورہ دیا ہے۔ اس کے علاوہ صرف تاریخ کی کتابیں ہی واحد مصادر نہیں بلکہ اسلام کے

ابتدائی دور کی تاریخ کے لیے قرآن و احادیث بھی مراجع کی حیثیت رکھتے ہیں۔ جمہور نے اسی وجہ سے روایت پسندی کو ترجیح دی ہے جس میں کتاب و سنت کو مرکزی مقام حاصل ہے۔ جب کہ جدید دور میں اہل مغرب عقلیت پسندی، انفرادی ذہنی میلانات اور تاریخی واقعات کی مذہب بیزار مادی تعبیر کو پسند کرتے ہیں۔ جس میں دنیا اور کائنات میں رونما ہونے والے واقعات میں کسی مافوق الفطرت ہستی کا کوئی کردار نہیں ہے۔ وہ لوگ اسلامی تاریخ کے ان مصنفین کو پسندیدگی کی نظر سے دیکھتے ہیں جن کی تحریروں میں ان کو عقلیت پسندی اور واقعات کے تجزیہ میں مادی و فطری اسباب و علل کی طرف میلان اور روایت پسندی سے انحراف کے آثار نظر آتے ہیں۔ یہی وجہ ہے کہ اہل مغرب کی نظر میں جو اہمیت ابن خلدون اور المسعودی کی ہے وہ طبری اور ابن الاثیر کو حاصل نہیں۔

تاریخ اسلامی اور امام احمد رضا کا منہاجیاتی اسلوب: اعلیٰ حضرت امام احمد رضا خان فاضل بریلوی علیہ الرحمۃ والرضوان کے بہت سے فتاویٰ اور رسائل ایسے ہیں جن کے مطالعہ سے یہ معلوم ہوتا ہے کہ تاریخ اسلامی کے معرکہ الآراء مباحث و موضوعات کے سیاق و سباق، پس منظر، اسباب و علل اور ان کے نتائج و اثرات پر آپ کی گہری نظر تھی۔ (ان موضوعات پر اعلیٰ حضرت امام احمد رضا علیہ الرحمۃ والرضوان کی علمی نگارشات کی تفصیل کے لیے علامہ و مولانا محمد عبدالمبین نعمانی قادری رضوی مدظلہ العالی کی ”المصنفات الرضویہ یعنی تصانیف امام احمد رضا“ مطبوعہ رضا اکیڈمی، لاہور کو دیکھیں۔) ان موضوعات پر اعلیٰ حضرت علیہ الرحمۃ والرضوان نے اپنی تحریروں میں جابجا اسلامی تاریخ نگاری کی امتیازی خصوصیات کو ملحوظ نظر رکھا ہے۔ اس سلسلے میں روایت، درایت، نقد و نظر، دفع تعارض، اسناد اور اسماء الرجال کی اصول کی رعایت خاص طور پر قابل ذکر ہے۔ اس سلسلے میں تفسیر و حدیث میں آپ کی غیر معمولی مہارت، فقہ اسلامی میں عبقریت، علم توقیت و زیجات پر دسترس اور بدلتے سیاسی، معاشی، سماجی اور مذہبی منظر نامے سے مدبرانہ واقفیت کو کلیدی حیثیت حاصل

ہے۔ اسی کے ساتھ آپ نے اپنی خداداد ناقدانہ و مجتہدانہ بصیرت کا استعمال کیا۔ کئی ایسے مسائل ہیں جن میں آپ نے جمہور علمائے کرام کے موقف کو دلائل و شواہد فراہم کیے ہیں یا پھر ان میں اپنی نئی تحقیق کے تابندہ نقوش چھوڑے ہیں۔ اعلیٰ حضرت علیہ الرحمۃ والرضوان نے تاریخ نگاری کے ”جدید رجحانات“ سے متاثر یا ان سے مرعوب ”مورخین“ کی شدید گرفت بھی کی ہے، جو اپنے مخصوص ذہنی و فکری میلان، اعتقادی و مسلکی نقطہ ہائے نظریا پھر سماجی و سیاسی موقف کی روشنی میں تاریخ اسلامی کی من مانی تعبیر و تشریح کر رہے تھے۔ تاریخ کے مطالعہ میں جن جدید رجحانات سے وہ متاثر تھے ان میں دنیا اور کائنات کے مطالعہ میں عقلیت پسندی اور انسان دوستی کے تصورات کو مرکزیت حاصل ہے۔ ان کی وجہ سے اب حالات اور واقعات کی تعلیل، توجیہ اور تشریح میں مادیت پرستی اصولوں اور منہاجیات کو اہمیت دی گئی۔ اس کا نتیجہ یہ نکلا کہ انسانی معاشرہ کی تشکیل، سیاسی نظام کا ارتقاء اور اس میں تبدیلی، معیشت، صنعت و حرفت، ادب و فنون لطیفہ، مادی کلچر، عقائد اور مذہبی اعمال و رسوم کا ارتقاء اور ان میں تبدیلی کے پس پشت فطری اور مادی اسباب و عوامل کو کارفرما سمجھا جاتا ہے۔ جس کی وجہ سے انسانی معاشرہ میں رونما ہونے والے حالات پر کسی مافوق الفطرت ہستی کے اثر انداز ہونے کے نظریہ کا انکار کیا گیا۔ دنیا اور نسل انسانی کے ارتقائی نظریہ کی بنیاد پر انسانی معاشرہ کے ارتقائی پہلو کو اہمیت دی گئی۔ اس لیے اس فکر کے مطابق انسانی معاشرہ اور خود انسان پستی اور اتر حالت سے بلندی اور بہتر حالت کی طرف ایک مسلسل سفر میں ہیں۔ جب کہ مذہبی تعلیمات کی روشنی میں انسانی معاشرہ کمال سے زوال کی طرف گامزن ہے۔ جدید افکار و نظریات کے بالمقابل مذہب کی تعلیمات کا دعویٰ ہے کہ تاریخ کا عمل مائل بہ ارتقاء نہیں ہے بلکہ مائل بہ انحطاط ہے۔

تاریخ اسلامی پر اعلیٰ حضرت علیہ الرحمۃ والرضوان کی تحقیقی نگارشات کے سرسری جائزہ سے معلوم ہوتا ہے کہ آپ نے تاریخ کے تینوں معنوں (توقیت و تقویم، تاریخ نگاری اور

تاریخ گوئی) میں آپ نے تابندہ علمی و تحقیق نقوش چھوڑے ہیں۔ جہاں تک تاریخ نگاری میں منہاجیاتی اسلوب کی بات ہے تو اعلیٰ حضرت علیہ الرحمۃ والرضوان نے تاریخی واقعات و روایات کے تجزیہ میں قرآنی آیات اور احادیث طیبہ، اقوال صحابہ کرام اور ارشادات ائمہ عظام کو اولیت دی ہے۔ یہی وجہ ہے کہ آپ نے مذہب بیزار مادیت پسند رجحانات کے مطابق تاریخ اسلامی کی تشریح کی بجائے مستند روایات کی روشنی میں حالات و واقعات کا تجزیہ کیا ہے۔ اعلیٰ حضرت علیہ الرحمۃ والرضوان اسلامی تاریخ نگاری میں ”نیچر یانہ“ افکار کے انطباق کے خلاف ہیں اور روایت پسندی کی حمایت کرتے ہیں اور انفرادی فکر کی بجائے جمہور کے موقف کو ترجیح دیتے ہیں۔ اس مختصر سے مضمون میں تاریخ اسلامی کی توضیح و تشریح میں اعلیٰ حضرت علیہ الرحمۃ والرضوان کی نمایاں خدمات کا احاطہ بہت ہی مشکل ہے۔ ”سردست“ ”مشتے نمونہ از خروارے“ کے طور پر تاریخ اسلامی کے دواہم موضوعات پر اعلیٰ حضرت علیہ الرحمۃ والرضوان کی تاریخ دانی اور تحقیقی کاوشوں کے اہم پہلوؤں کی نشاندہی کرنے کی کوشش کی گئی ہے۔

تاریخ: تقویم و توقیت کے معنی میں: اعلیٰ حضرت علیہ الرحمۃ والرضوان کو جن علوم و فنون میں کمال حاصل تھا ان میں علم توقیت، علم زیجات اور علم ہیئت و تشریح کو بھی شمار کیا جاتا ہے۔ ان علوم و فنون میں آپ کے مستقل رسالے بھی ہیں۔ (تفصیل کے لیے دیکھیں علامہ مولانا محمد عبدالمبین نعمانی قادری رضوی مدظلہ العالی کی ”المصنفات الرضویہ یعنی تصانیف امام احمد رضا“ مطبوعہ رضا اکیڈمی، لاہور، مولانا محمد شہزاد قادری ترابی کی کتاب بعنوان امام احمد رضا اور سائنسی تحقیق، زاویہ پبلشرز، لاہور، ۲۰۱۲ء اور جناب عمر شہزاد کے ایم فل کا مقالہ بعنوان ”مولانا احمد رضا خان کی علم الطبیعیات میں خدمات کا جائزہ اور جدید سائنسی نظریات سے تقابل“، شعبہ علوم اسلامیہ، جی سی یونیورسٹی، فیصل آباد، ۲۰۱۰-۲۰۱۲ء)۔ ان علوم و فنون میں مہارت کی بدولت اور احادیث طیبہ، کتب سیر اور تاریخی مصادر و مراجع پر گہری نظر کی بنیاد پر اعلیٰ حضرت

علیہ الرحمۃ والرضوان نے ”ولادت نبوی کی تاریخ“ کے مسئلے پر عمدہ تحقیق فرمائی ہے۔ جس میں آپ نے کچھ نام نہاد اصلاحی تحریکوں کے علم برداروں اور مستشرقین کے ذریعے پھیلانے گئے شکوک و شبہات کا معقول جواب دیا ہے اور عمل جمہور کی مکمل تائید کی۔ اسی کے ساتھ مختلف روایتوں میں تطبیق کا کام بھی کیا ہے۔ اس موضوع پر اعلیٰ حضرت علیہ الرحمۃ والرضوان کا ایک مستقل رسالہ ہے۔ اس کا نام ”نطق الهلال بارخ ولاد الحبيب و الوصال“ ہے۔ یہ رسالہ فتاویٰ رضویہ مترجم، مطبوعہ، رضا فاؤنڈیشن کی ۲۶ ویں جلد (ص: ۴۰۵) میں شامل ہے۔ اس موضوع پر سیرت، تاریخ اور احادیث کی کتابوں میں بظاہر تضاد نظر آتا ہے۔ مستشرقین نے اس تضاد کو بنیاد بنا کر نبی کریم صلی اللہ تعالیٰ علیہ وسلم کی سیرت طیبہ پر لکھی گئی کتابوں کی استناد پر اعتراضات کیے ہیں اور ان میں مذکور روایتوں کو مشکوک قرار دیا ہے۔ ان ہی کی اتباع میں کچھ نام نہاد ”مسلم محققین“ نے بارہ ربیع الاول شریف کے دن عید میلاد النبی صلی اللہ تعالیٰ علیہ وسلم منانے سے انکار کیا ہے۔

ولادت شریفہ کی تاریخ کی تحقیق: اس مسئلے میں استقرار نطفہ زکیہ سید عالم صلی اللہ تعالیٰ علیہ وسلم کے مہینہ اور تاریخ، مدت حمل شریف، ولادت شریف اور وصال شریف کے دن، مہینہ اور تاریخ پر اعلیٰ حضرت علیہ الرحمۃ والرضوان نے تفصیلی کلام کیا ہے۔ استقرار نطفہ زکیہ کے مہینے اور تاریخ کے سلسلے میں اعلیٰ حضرت علیہ الرحمۃ والرضوان نے کہا ہے کہ بعض غرہ رجب کہتے ہیں۔ اور بعض دہم محرم۔ اور صحیح یہ ہے کہ ماہ حج کی بارہویں تاریخ۔ اس کو مدارج میں صحیح کہا گیا ہے۔ اعلیٰ حضرت علیہ الرحمۃ والرضوان نے اس کی تائید میں ابن سعد اور ابن عساکر کی روایت کردہ حدیث کو بیان کیا ہے کہ زن خثعمیہ نے حضرت عبداللہ کو اپنی طرف بلایا تو آپ نے رمی جمار کا عذر فرمایا۔ اعلیٰ حضرت علیہ الرحمۃ والرضوان کا استدلال ہے کہ رمی جمار حج میں ہی ہوتی ہے۔ جہاں تک اس مسئلہ میں دن کے تعین کے بات ہے تو اعلیٰ حضرت علیہ الرحمۃ والرضوان نے لکھا ہے کہ روز دوشنبہ کہا گیا ہے۔ اور

اصح یہ ہے کہ شب جمعہ تھی۔ اسی لیے امام احمد رحمۃ اللہ تعالیٰ علیہ شب جمعہ کو شب قدر سے افضل کہتے ہیں کہ یہ خیر و برکت و کرامت و سعادت جو اس میں اتری اس کے ہمسرہ کبھی اتری، نہ قیامت تک اترے۔ وہاں 'تنزل الملائكة و الروح فیہا' ہے، یہاں مولائے ملائکہ و آقائے روح کا نزول اجلال عظیم الفتوح ہے۔ صلی اللہ تعالیٰ علیہ وسلم۔ مدت حمل شریف کے سلسلے، دس مہینے، نو مہینے، سات مہینے، چھ مہینے سب کچھ کہا گیا ہے اور صحیح نو مہینے ہیں۔ اعلیٰ حضرت علیہ الرحمۃ و الرضوان فرماتے ہیں کہ ولادت شریف کا دن بالاتفاق دوشنبہ (پیر کا دن) ہے۔ ولادت شریف کے مہینے کے سلسلے میں اعلیٰ حضرت فرماتے ہیں کہ رجب، صفر، ربیع الاول، محرم، رمضان سب کچھ کہا گیا اور صحیح و مشہور قول جمہور ربیع الاول ہے۔ پس انکار اگر ترجیحات علماء و اختیار جمہور کی ناواقفی سے ہو تو جہل، ورنہ مرکب کہ اس سے بدتر۔ (ص: ۴۰۵-۴۰۹)

اس موضوع پر جن روایتوں کو علمائے کرام نے صحیح قرار دیا ہے ان کو ماننے سے جو اشکال پیدا ہوتا ہے اس کے بارے میں اعلیٰ حضرت فرماتے ہیں: ”فقیر کہتا ہے مگر اس تقدیر پر استقرار حمل بمادہ ذی الحجہ میں صریح اشکال کہ دربارہ حمل چھ مہینے سے کمی عطاۃ محال، اور خود اوپر گزرا کہ مدت حمل شریف نہ ماہ (نو مہینے) ہونا اصح الاقوال، تو یہ تینوں محسوس کیونکر مطابق ہوں۔“ اعلیٰ حضرت علیہ الرحمۃ و الرضوان نے علم توقیت، علم زیجات اور علم ہیئت میں خداداد مہارت کی بدولت اس مسئلہ کی نفیس تحقیق فرمائی ہے۔ آپ لکھتے ہیں: ”لکنی اقول و باللہ التوفیق! مہینہ زمانہ جاہلیت میں معین نہ تھے۔ اہل عرب ہمیشہ شہر حرم کی تقدیم، تاخیر کر لیتے۔ (القرآن الکریم) جس کے سبب ذی الحجہ ہر ماہ میں دورہ کر جاتا۔ [-----] یہاں تک کہ صدیق اکبر و مولیٰ علی کرم اللہ تعالیٰ وجہہما نے جو ہجرت سے نویں سال حج کیا وہ مہینہ واقع میں ذیقعدہ تھا۔ سال دہم میں ذی الحجہ اپنے ٹھکانے آیا۔ سید عالم صلی اللہ تعالیٰ علیہ وسلم نے حج فرمایا اور ارشاد کیا: ان الزمان قد

استدار کھیاتہ یوم خلق اللہ السموات و الارض . الحدیث . رواہ الشیخان - صحیح البخاری، صحیح مسلم [اسی دن سے نسئی نسیا منسیا ہوا اور یہی دورہ دوازدہ ماہ قیامت تک رہا۔ تو کچھ بعید نہیں کہ اس ذی الحجہ سے ربیع الاول تک نو مہینے ہوں۔ شاید شیخ محقق اسی نکتہ کی طرف مشیر ہیں۔ کہ زمانہ استقرار مبارک کو ایام حج سے تعبیر کیا نہ کہ ذی الحجہ سے، اگرچہ اس وقت کے عرف میں اسے ذی الحجہ بھی کہنا ممکن تھا۔ اقول اب مسئلہ ثالثہ و خامسہ کی تفصیحوں پر مسئلہ اولی کا جواب ۱۲ جمادی الآخرہ ہوگا۔ مگر جاہلیت کا دور نسئی اگر منتظم مانا جائے یعنی علی التوالی ایک ایک مہینہ ہٹاتے ہوں تو سال استقرار حمل اقدس ذی الحجہ شعبان میں پڑتا ہے، نہ کہ جمادی الآخرہ میں کہ ذی الحجہ حجتہ الوداع شریف، جب عمر اقدس حضور پر نور صلی اللہ تعالیٰ علیہ وسلم سے تریسٹھواں سال تھا، ذی الحجہ میں آیا۔ تو ۱۲، ۱۲ کے اسقاط سے جب عمر اقدس سے تیسرا سال تھا ذی الحجہ میں ہوا۔ اور دوسرا ذی القعدۃ اور پہلا سال شوال، ولادت شریفہ رمضان اور سال استقرار حمل مبارک شعبان میں۔ لیکن ان نامنتظموں کی کوئی بات منتظم نہ تھی۔ جب جیسی چاہتے کر لیتے، لٹیرے لوگ جب لوٹ مار چاہتے اور مہینہ ان کے حسابوں اشہر حرام سے ہوتا، اپنے سردار کے پاس آتے اور کہتے اس سال یہ مہینہ حلال کر دے، وہ حلال کر دیتا، اور دوسرے سال گنتی پوری کرنے کو حرام ٹھہرا دیتا۔ کما رواہ ابناء جریر و المنذر و مردویہ و ابی حاتم عن ابن عباس رضی اللہ تعالیٰ عنہا۔ تو اس سال جمادی الآخرہ میں ذی الحجہ ہونا کچھ بعید نہیں۔ واللہ تعالیٰ اعلم۔“ (ص: ۴۰۹-۴۱۱)

اس کے بعد اعلیٰ حضرت نے تاریخ کے سلسلے میں مختلف اقوال نقل کیے ہیں۔ دو، آٹھ، دس، بارہ، سترہ، اٹھارہ، بانیس، سات قول ہیں۔ مگر اشہر و اکثر و ماخوذ و معتبر بارہویں ہے۔ مکہ معظمہ میں ہمیشہ اسی تاریخ کو مکان مولد اقدس کی زیارت کرتے ہیں۔ اور خاص اس مکان جنت نشان میں اسی تاریخ مجلس میلاد مقدس ہوتی ہے۔ پھر شرح مواہب کے

حوالے سے اس کو جمہور کے نزدیک مشہور کہا ہے۔ اس سلسلے میں پہلے اعلیٰ حضرت مدارج کی مندرجہ ذیل عبارت نقل کرتے ہیں: (صرف ترجمہ پیش ہے) ”اگرچہ اکثر محدثین و مورخین کا نظریہ ہے کہ ولادت باسعادت آٹھ تاریخ کو ہوئی۔ اہل زیجات کا اسی پر اجماع ہے۔ ابن حزم و حمیدی کا یہی مختار ہے اور ابن عباس و جبیر بن مطعم رضی اللہ تعالیٰ عنہم سے بھی مروی ہے۔ مغلطائی نے قول اول سے آغاز فرمایا اور امام ذہبی نے مزی کی پیروی کرتے ہوئے تہذیب التہذیب میں اسی پر اعتماد کیا۔ اور میاطی نے دس تاریخ کو صحیح قرار دیا۔“ پھر اس کے بعد اعلیٰ حضرت نے اپنی تحقیق پیش فرمائی ہے۔ ”میں کہتا ہوں۔ ہم نے حساب لگایا تو حضور اکرم صلی اللہ تعالیٰ علیہ وسلم کی ولادت اقدس والے سال محرم کا غرہ وسطیہ (آغاز) جمعرات کے روز پایا۔ تو اس طرح ماہ ولادت کریمہ غرہ وسطیہ بروز اتوار اور غرہ ہلالیہ بروز پیر ہوا۔ تو اس طرح پیر کے روز ماہ ولادت مبارکہ کی آٹھ تاریخ بنتی ہے۔ یہی وجہ ہے کہ اہل زیجات کا اس پر اجماع ہے۔ محض غرہ وسطیہ کو دیکھنے سے طرفین کے علاوہ تمام اقوال کا محال ہونا ظاہر ہو جاتا ہے اور حق کا علم شب و روز کو بدلنے والے کے پاس ہے۔“ (ص: ۴۱۱-۴۱۳) تاہم اعلیٰ حضرت علیہ الرحمۃ والرضوان امت مسلمہ کے عمل کو ترجیح دیتے ہیں اور فرماتے ہیں کہ ”اور شک نہیں کہ تلقی امت بالقبول کے لیے شان عظیم ہے۔“ اس کے لیے اعلیٰ حضرت علیہ الرحمۃ والرضوان نے جامع الترمذی، سنن ابی داؤد، اور السنن الکبریٰ کے حوالے سے کئی احادیث نقل فرمائی ہیں۔ خلاصہ کلام کے طور پر فرماتے ہیں: ”یعنی مسلمانوں کا روز عید الفطر، وعید الاضحیٰ، روز عرفہ، سب اس دن ہے جس دن جمہور مسلمین خیال کریں۔ وان لم یصادف الواقع و نظیرہ قبلۃ التحریر۔ (اگرچہ وہ واقع کے مطابق نہ ہو۔ اس کی نظیر قبلۃ تحریر ہے۔)۔ لاجرم عید میلاد والا بھی کہ عید اکبر ہے قول و عمل جمہور مسلمین ہی کے مطابق بہتر ہے۔ فلا وفق العمل ما علیہ العمل۔“ (ص: ۴۱۳-۴۱۴)

علم توقیت کے اصول کی روشنی میں ولادت کی سنہی تاریخ کے بارے میں لکھتے ہیں کہ ”ولادت اقدس ہجرت مقدسہ سے تریپن برس پہلے ہے۔ مرفوع ۶۰ سال ۵ نداک، مرفوع ۷ سال مرکا۔ ۵ لُح اکہ ۸۱ ۷۸ ایوم ہوئے۔ یعنی اس سال محرم کا وسطے سال ہجرت کے محرم وسطے سے اتنے دن پہلے تھا۔ سات پر تقسیم کئے سے کچھ نہ بچا۔ اور ابتدائے سال ہجری بحساب اوسط پنجشنبہ ہے۔ تو ان ایام مذکورہ کا پچھلا دن چارشنبہ تھا۔ اور جبکہ یہ پورے ہفتے ہیں تو ان کا پہلا دن پنجشنبہ تھا۔ اور جب اس سال کا مدخل پنجشنبہ ہوا تو اس ربیع الاول کا مدخل یکشنبہ، تو دوشنبہ کونویں تھی۔ یعنی یکم وسطے وہ ہلالی سے ایک دن پہلے ہوئی۔ اب مابین التاریخین ہماری تحقیق میں اح ح لٹ ہے ۵ لُح ا۔ نہرھ لُح۔ محرم وصفر۔ نط۔ ط ربیع الاول۔ نرنامو۔ ۵۰۰۵ سال ہھ مح مط رر رضر ۷۰ سال روراہ مارچ ال ک تاریخ مطلوب بستم اپریل ۵۷۱ء۔ معرفت یوم ہماری جداول سے ۵۷۱۔ ۳۳۶۔ ۲۳۵۔ ۲۸ باقی ۱۱۔ پس جدول ر میں مقابل ۱۱ دیکھا مدخل ۵۷۱ پنجشنبہ ہوا۔ اور مدخل اپریل چارشنبہ، پس بستم اپریل دوشنبہ، وهو المطلوب۔ واللہ تعالیٰ اعلم۔“ (ص: ۴۱۴) اس طرح سے اعلیٰ حضرت علیہ الرحمۃ والرضوان نے احادیث، کتب سیر اور کتب تاریخ اور علم توقیت وزیجات کی روشنی میں ولادت شریفہ کے بارے میں جمہور کے قول کی تائید کی ہے اور اس سلسلے میں اختلاف روایات کی وجہ سے جواشکالات تھے ان کا جواب بھی دیا ہے۔

وفات شریفہ کی تاریخ کی تعیین: وفات شریف کی تاریخ کے سلسلے میں اعلیٰ حضرت علیہ الرحمۃ والرضوان فرماتے ہیں: ”قول مشہور ومعتمد جمہور دوازہم ربیع الاول شریف ہے۔ اور تحقیق یہ ہے کہ حقیقۃً بحسب روایت مکہ معظمہ ربیع الاول شریف کی تیرھویں تھی۔ مدینہ طیبہ میں روایت نہ ہوئی۔ لہذا ان کے حساب سے بارھویں ٹھہری۔ وہی رواۃ نے اپنے حساب کی بنا پر روایت کی۔ اور مشہور و مقبول جمہور ہوئی۔ یہ حاصل تحقیق امام بارزی و امام عماد الدین بن کثیر و امام بدر الدین بن جماعہ وغیرہم اکابر محدثین و محققین ہے۔ اس کے سوا

دوقول ہیں۔ ایک کیم ربیع الاول شریف ذکرہ موسیٰ بن عقبہ واللیث و الخوارزمی وابن زبیر، دوسرا دوم ربیع الاول شریف کہ دورافضیان کذاب ابوحنف و کلبی کا قول ہے۔ [-----] اعلیٰ حضرت علیہ الرحمۃ والرضوان کی رائے میں یہ دونوں اقوال محض باطل و نامعتبر بلکہ سراسر محال و نامتصور ہیں۔ ”ان دونوں میں سے ہر ایک کا میلان نظر حساب کی طرف ہے۔ اس حیثیت سے نہیں کہ ان کی روایت اس باب میں اثبت ہے۔ جبکہ حساب تو ان کے بطلان کا تقاضا کرتا ہے۔ جیسا کہ عنقریب تو اس کی مدد سے جان لے گا جو بہت عطا فرمانے والا بادشاہ ہے۔ کامل میں ایک تیسری حکایت واقع ہوئی ہے۔ جہاں صاحب کامل نے جمہور کا معتمد قول، جیسا کہ ہم نے ذکر کیا ہے، نقل کرنے کے بعد فرمایا کہ ایک قول کے مطابق رسول اللہ صلی اللہ تعالیٰ علیہ وسلم نے اٹھائیس ربیع الاول بروز پیر وصال فرمایا۔ میں کہتا ہوں۔ یہ وہم ہے گویا کہ قائل کو خلعتا کے بجائے بقیتا کا اشتباہ ہوا۔ کیونکہ حفاظ نے یہاں پر قول مشہور کے علاوہ فقط دو ہی قول ذکر کئے ہیں۔“ اس پر اعلیٰ حضرت فرماتے ہیں کہ ”تفصیل مقام و توضیح مرام یہ ہے کہ وفات اقدس ماہ ربیع الاول شریف روز دوشنبہ میں واقع ہوئی۔ اس قدر ثابت و مستحکم و یقینی ہے۔ جس میں اصلاً جائے نزاع نہیں۔ [-----] ادھر بلاشبہ ثابت کہ اس ربیع الاول سے پہلے جو ذی الحجہ تھا اس کی پہلی روز پنجشنبہ تھی کہ حجۃ الوداع بالا جماع روز جمعہ ہے۔ [-----] اور جب ذی الحجہ ۱۰ھ کی ۲۹ روز پنجشنبہ تھی تو ربیع الاول ۱۱ھ کی ۱۲ کسی طرح روز دوشنبہ نہیں آتی۔ کہ اگر ذی الحجہ، محرم، صفر تینوں مہینے ۳۰ کے لیے جائیں تو غرہ ربیع الاول روز چارشنبہ ہوتا ہے اور پیر کی چھٹی اور تیرہویں، اور اگر تینوں ۲۹ کے لیں تو غرہ روز یکشنبہ پڑتا ہے اور پیر کی دوسری اور نویں۔ اور اگر ان میں کوئی سا ایک ناقص اور باقی دو کامل لیجئے تو پہلی سہ شنبہ کی ہوتی ہے۔ اور پیر کی ساتویں، چودھویں۔ اور ایک کامل، دو ناقص مانئے تو پہلی پیر کو ہوتی ہے۔ پھر پیر کی آٹھویں، پندرہویں۔ غرض بارہویں کسی حساب سے نہیں آتی۔ اور ان چار

کے سوا پانچویں کوئی صورت نہیں۔ قول جمہور پر یہ اشکال پہلے امام سہیلی کے خیال میں آیا اور اسے لاحل سمجھ کر انہوں نے قول یکم کیا اور امام ابن حجر عسقلانی نے دوم کی طرف عدول کیا۔“ (ص: ۴۱۵-۴۱۹)

اعلیٰ حضرت علیہ الرحمۃ والرضوان اس سلسلے میں اپنی تحقیق پیش کرتے ہیں: ”میں کہتا ہوں: اس کلام میں تاویل کرنے والے پر دونوں اماموں کے دوقولوں کی طرف میلان کے بارے میں نقطہ نظر کے اختلاف کا منشاء ظاہر ہو جاتا ہے۔ سہیلی نے دیکھا کہ ابو مخنف کا قول تب ہی متحقق ہو سکتا ہے جب تینوں مہینے یعنی ذوالحجہ، محرم اور صفر پر درپے ناقص ہوں۔ اور یہ انتہائی نادر ہے۔ بخلاف قول اول کے کہ اس پر ایک مہینہ کامل اور دو ناقص ہوتے ہیں۔ اور یہ کثیر الوقوع ہے۔ چنانچہ سہیلی کی نظر میں یہ رائج ہے باوجودیکہ یہ ثبوت میں اس کی بہ نسبت اقویٰ ہے۔ جب کہ حافظ نے اس بات کو ملحوظ رکھا ہے کہ قول اول پر جمہور کے لیے اس باب میں کوئی عذر باقی نہیں رہتا۔ چنانچہ اس قول کی طرف میلان کرنا جس میں ان کے لیے عذر کا اظہار ہو زیادہ بہتر اور زیادہ قویٰ ہے۔ جیسا کہ لفظ شہر کے لفظ عشر کے ساتھ تبدیل ہو جانے کا ذکر گزر چکا ہے۔ مگر امام بدر بن جماعہ نے قول جمہور کی یہ تاویل کی کہ اثنی عشر خلت سے بارہ دن گزرنا مراد ہے نہ صرف بارہ راتیں۔ اور برظاہر کہ بارہ دن گزرنا تیرہویں ہی تاریخ پر صادق آئے گا۔ اور دو شنبہ کی تیرہویں بے تکلف صحیح ہے۔ جب کہ پہلے تینوں مہینے کامل ہوں۔ کما علمت۔ اور امام بارزی اور امام ابن کثیر نے یوں توجیہ فرمائی کہ مکہ معظمہ میں ہلال ذی الحجہ کی رویت شام چار شنبہ کو ہوئی۔ پنجشنبہ کا غرہ اور جمعہ کا عرفہ۔ مگر مدینہ طیبہ میں رویت دوسرے دن ہوئی۔ تو ذی الحجہ کی پہلی جمعہ ٹھہری۔ اور تینوں مہینے ذی الحجہ، محرم، صفر تیس تیس کے ہوئے تو غرہ ربیع الاول پنجشنبہ اور بارہویں دو شنبہ آئی۔ ذکرہا الحافظ فی الفتح۔“ (ص: ۴۳۰-۴۳۱)

اس مسئلہ کے حل میں اعلیٰ حضرت علیہ الرحمۃ والرضوان نے علم ہیئت اور کتب زیجات

کی روشنی میں یہ تحقیق فرمائی ہے۔ ”ثم اقول وبالله التوفيق۔ قول جمہور سے قول مجبور کی طرف عدول نامقبول ہونے کے لیے اسی قدر بس تھا کہ اس کے لیے توجیہ وجیہ موجود ہے۔ نہ کہ جب وہ اقوال مجبور و دلائل قاطعہ سے باطل ہوں کہ اب تو ان کی طرف کوئی راہ نہیں۔ اوپر واضح ہوا کہ ان دونوں حضرات کا منشاء عدول تمسک بالحساب ہے کہ پیر کا دن یقینی تھا اور وہ بارہویں پر منطبق نہیں آتا۔ پہلی دوسری پر آسکتا ہے مگر حساب ہی شاہد عدل ہے کہ اس سال ربیع الاول شریف کی پہلی یا دوسری پیر کو ہونا باطل و محال ہے۔ فقیر اس پر دو حجت قاطعہ رکھتا ہے۔

دلیل اول: غرہ وسطیہ کہ علمائے زنج بحساب اوسط لیتے ہیں نیرین کے اجتماع وسطی سے اخذ کرتے ہیں اور بدلتہ واضح کہ رویت ہلال اجتماع قمرین سے ایک مدت معتد بہا کے بعد واقع ہوتی ہے۔ تو غرہ ہلالیہ کبھی غرہ وسطیہ سے مقدم نہ آئے گا۔ وانما غایتہ التساوی۔ اور اجتماع و رویت میں کبھی اتنا فصل بھی نہیں ہوتا کہ قمر ڈیڑھ دو برج طے کر جائے۔ لہذا تقدم وسطیہ کی نہایت ایک دو دن ہے و بس۔ کل ذلک ظاہر لمن له اشتغال بالفن۔ اور آشنائے فن جانتا ہے کہ ۱۱ ہجری میں ماہ مبارک ربیع الاول شریف کا غرہ وسطیہ روز سہ شنبہ تھا تو غرہ ہلالیہ یک شنبہ یا دو شنبہ کیونکر متصور کہ اگر یہ سہ شنبہ متاخر ہے تو ہلالیہ کا وسطیہ پر تقدم لازم آتا ہے اور اگر مقدم ہے تو اجتماع سے چار پانچ روز تک رویت نہ ہونے کا لزوم ہوتا ہے۔ اور دونوں باطل ہیں۔ [-----]

دلیل دوم: فقیر نے شام دو شنبہ ۲۹ صفر وسطے ۱۱ھ کے لیے افتق کریم مدینہ طیبہ میں نیرین کی تقویمات استخراج کیں۔ اور حساب صحیح معتمد نے شہادت دی کہ اس وقت تک فصل قمرین حد رویت معتادہ پر نہ تھا۔ آفتاب جوزا کے سترہ دقیقے، باون ثانیے پر تھا۔ اور چاند کی تقویم مرئی جوزا کے پندرہ درجے، ستائیس دقیقے، اکتیس ثانیے، فاصلہ صرف ۹ درجے ۹ دقیقے ۳۹ ثانیے تھا۔ اور حسب قول متعارف اہل عمل رویت کے لیے کم سے کم دس

درجے سے زیادہ فاصلہ چاہئے۔ [۔۔۔۔] جب شب سہ شنبہ تک نیرین کا یہ حال تھا کہ وقوع رؤیت ہلال ایک مخفی غیر متوقع احتمال تھا۔ تو اس سے دو ایک رات پہلے کا وقوع بداہتہً محال تھا۔ جب اس رات قمر صرف نو درجے آفتاب سے شرقی ہوا تھا۔ تو شام یک شنبہ کو قطعاً کئی درجے اس سے غربی تھا۔ اور غروب شمس سے کوئی پاؤ گھنٹے پہلے ڈوبا۔ اور شام شنبہ کو تو عصر کا اعلیٰ مستحب وقت تھا۔ جب چاند جملہ نشین مغرب ہو چکا۔ پھر رات کو رؤیت ہلال کیا زمین چیر کر ہوئی۔ غرض دلائل ساطعہ سے ثابت کہ اس ماہ مبارک کی پہلی یا دوسری دو شنبہ کی ہرگز نہ تھی۔ اور روز وفات اقدس یقیناً دو شنبہ ہے۔ تو وہ دونوں قول قطعاً باطل ہیں۔ اور حق و صواب وہی قول جمہور بمعنی مذکور ہے۔ یعنی واقع میں تیرھویں اور بوجہ مسطور تعبیر میں بارھویں کہ بحساب شمسی نہم جزیراں ۹۴۳ھ رومی نو سو تینتالیس رومی اسکندرانی، ہشتم جون ۱۳۲۲ھ چھ سو تیس عیسوی تھی۔ و اللہ سبحنہ و تعالیٰ اعلم۔ (ص: ۴۲۳-۴۲۷)۔

اس طرح سے اعلیٰ حضرت علیہ الرحمۃ والرضوان نے ولادت شریفہ اور وصال شریف کے دن، مہینے اور سال اور تاریخ کی تعیین کے سلسلے میں اپنی تحقیق کے ذریعے جمہور کے قول کو ترجیح دی ہے۔ اور پھر علم توقیت اور علم زیجات اور علم ہنیت کے اصول کے مطابق دلائل و شواہد کی بنیاد پر اس قول کی تصحیح و تصدیق کی ہے۔ اور ان اشکالات کا ازالہ کیا ہے جن کی بنیاد پر سیرت طیبہ اور اسلامی تاریخ کے ابتدائی دور کے بارے میں شکوک و شبہات پیدا کئے جا رہے تھے۔

تصور خلافت اور شرط قرشیت: تحریک خلافت کے زمانے میں اعلیٰ حضرت امام احمد رضا خان فاضل بریلوی علیہ الرحمۃ والرضوان نے خلافت کے لیے قرشیت کی شرط اور سلطنت عثمانیہ کی اعانت کے مسئلہ پر ایک رسالہ لکھا تھا۔ اس رسالہ کا نام ”دوام العیش من الائمة من قریش“ ہے۔ یہ رسالہ فتاویٰ رضویہ مترجم، مطبوعہ، رضا فاؤنڈیشن کی ۴۱ ویں جلد؛ (ص: ۱۷۳-۲۲۷) میں شامل ہے۔ اعلیٰ حضرت علیہ الرحمۃ والرضوان نے اس

رسالہ میں تاریخ اسلامی کے ایک اہم موضوع ”تصور خلافت“ پر اہل سنت و جماعت کے نقطہ نظر سے بھرپور بحث کی ہے اور مولانا عبدالباری فرنگی محلی اور مولانا ابوالکلام آزاد کے افکار و نظریات کا تنقیدی جائزہ لیا ہے۔ اور اسی ضمن میں ابن خلدون کے فکر و فلسفہ کے بنیادی تصورات پر کلام کیا ہے۔ اور تاریخ اسلامی کے ابتدائی دور کو سمجھنے کے لیے ان کو شارع علیہ الصلوٰۃ والسلام کے مقصود کے خلاف بتایا ہے۔ اس تحقیقی تجزیہ سے اعلیٰ حضرت علیہ الرحمۃ والرضوان کے شعور تاریخ، مصادر و مراجع پر نظر اور اس مسئلے پر مورخین کے فکری و نظریاتی پس منظر سے آگہی کا ثبوت ملتا ہے۔ ساتھ ہی اعلیٰ حضرت علیہ الرحمۃ والرضوان نے اس مسئلے کو متنازع فیہ بنانے میں جن لوگوں کا رول تھا ان کے اہداف و مقاصد پر بھی روشنی ڈالی ہے۔ اس سلسلے میں ابن خلدون کی تحریر کا جو تجزیاتی مطالعہ آپ نے پیش کیا ہے اس سے تاریخ اسلامی میں آپ کے تنقیدی شعور کا بھی سراغ ملتا ہے۔ اس مسئلہ پر اہل سنت و جماعت کے موقف کی وضاحت کرتے ہوئے اعلیٰ حضرت علیہ الرحمۃ والرضوان فرماتے ہیں: ”سلطنت عثمانیہ ایدھا اللہ تعالیٰ، نہ صرف عثمانیہ، ہر سلطنت اسلام، نہ صرف ہر سلطنت، ہر جماعت اسلام، نہ صرف ہر جماعت، ہر فرد اسلام کی خیر خواہی ہر مسلمان پر فرض ہے۔ اس میں قرشیت کی شرط ہونا کیا معنی۔ دل سے خیر خواہی مطلقاً فرض عین ہے۔ اور وقت حاجت دعا سے امداد و اعانت بھی ہر مسلمان کو چاہئے کی اس سے کوئی عاجز نہیں۔ اور مال یا اعمال سے اعانت فرض کفایہ ہے اور ہر فرض بقدر قدرت، ہر حکم بشرط استطاعت۔ قال اللہ تعالیٰ: لا یکلف اللہ نفسا الا وسعہا۔ وقال تعالیٰ: فاتقوا اللہ ما استطعتم۔ (اللہ تعالیٰ نے فرمایا: اللہ کسی نفس پر اس کی طاقت سے بڑھ کر تکلیف نہیں دیتا)۔ وقال تعالیٰ فاتقوا اللہ ما استطعتم۔ (اور اللہ تعالیٰ نے فرمایا: تو اللہ سے ڈرو جہاں تک ہو سکے)۔ مفلس پر اعانت مال نہیں۔ بے دست و پا پر اعانت اعمال نہیں۔ ولہذا مسلمانان ہند پر حکم جہاد و قتال نہیں۔ بادشاہ اسلام اگرچہ غیر قرشی ہو، اگرچہ

کوئی غلام حبشی ہو، امور جائزہ میں اس کی اطاعت تمام رعیت اور وقت حاجت اس کی اعانت بقدر استطاعت سب اہل کفایت پر لازم ہے۔ البتہ اہل سنت کے مذہب میں خلافت شرعیہ کے لیے ضرور قرشیت شرط ہے۔ اس بارے میں رسول اللہ صلی اللہ تعالیٰ علیہ وسلم سے متواتر حدیثیں ہیں۔ اسی پر صحابہ کا اجماع، تابعین کا اجماع، اہل سنت کا اجماع ہے۔ اس میں مخالف نہیں مگر خارجی یا کچھ معتزلی۔ کتب عقائد و کتب حدیث و کتب فقہ اس سے مالا مال ہیں۔ بادشاہ غیر قرشی کو سلطان، امام، امیر، والی، ملک کہیں گے۔ مگر شرعاً خلیفہ یا امیر المومنین، کہ یہ بھی عرفاً اسی کا مترادف ہے، ہر بادشاہ قرشی کو بھی نہیں کہہ سکتے۔ سو اس کے جو ساتوں شروط خلافت، اسلام، عقل، بلوغ، حریت، ذکورت، قدرت، قرشیت کا جامع ہو کر تمام مسلمانوں کا فرمانروائے اعظم ہو۔“ (ص: ۱۷۴-۱۷۵)۔ اعلیٰ حضرت علیہ الرحمۃ والرضوان مزید فرماتے ہیں کہ ”اسم خلافت میں یہ شرعی اصطلاح ہے۔ جملہ صدیوں میں اسی پر اتفاق مسلمین رہا۔ زمانہ صحابہ سے برابر علمائے کرام خلفاء و ملوک کو علیحدہ کرتے آئے۔ حتیٰ کہ خود سلاطین اسی کے پابند رہے اور آج تک ہیں۔ بڑے بڑے جبار بادشاہ گزر رہے۔ کبھی غیر قریش نے ترک ہوں یا مغل یا پٹھان یا کوئی اور اپنے آپ کو خلیفہ نہ کہلوا یا، نہ خلافت مصطفویہ شرعیہ کا دعویٰ کیا۔ جب تک خلافت عباسیہ قائم رہی۔ خلیفہ ہی کی سرکار سے سلاطین کی تاجپوشی ہوئی۔ سلطان دست خلیفہ پر بیعت کرتا اور اس منصب شرعی کا مستحق اسی کو جانتا۔ اگرچہ زور و طاقت و سطوت میں اس سے کہیں زائد ہوتا۔“ (ص: ۱۷۵)

خلافت بنی عباسیہ کے دور انتشار میں سلطنتوں کا ظہور ہوا۔ ان حکومتوں کی معتبریت اور جواز کے لیے سلاطینوں نے خلیفہ وقت سے پروانہ اور خلعت حاصل کیا۔ ان سلاطینوں کے رویے کے بارے میں اعلیٰ حضرت علیہ الرحمۃ والرضوان نے جو عمومی تجزیہ پیش کیا ہے اس سے یہ پتہ چلتا ہے کہ آپ کو اسلامی تاریخ کے مدو جز رکامل علم تھا۔ اعلیٰ حضرت علیہ

الرحمة والرضوان نے ہندوستان اور مصر میں سلطنت کے جواز اور اس کی معتبریت کے لیے سلطانوں کے روئے کو بیان کرنے کے بعد خلافت تحریک کے حامی ابوالکلام آزاد کے قول میں تضاد کی نشاندہی بھی کی ہے جو ایک طرف تو خلافت کی اسی نسبت کی اہمیت تسلیم کرتے تھے کہ ”فرمانروائے اقلیم مصر دربار خلافت سے اذن و اجازت پر فخر کرتے تھے“ اور دوسری طرف وہ یہ کہتے تھے کہ ”انتخاب خلیفہ کا موقع نہ رہا ہو تو خلیفہ تسلیم کر لینے کے لیے بجز اسلام اور حکومت کے جماؤ اور جگہ پکڑ لینے کے اور کوئی شرط نہیں“۔ اس پر اسلامی تاریخ کے مصادر و مراجع کے حوالے سے آپ فرماتے ہیں کہ ”سبحان اللہ! یہ سلاطین ہند و سلاطین مصر اور خود سلطان بیہر س جس نے اس خلافت کی بنیاد رکھی مسلمان ہی تھے اور ان کی حکومتیں جمعی ہوئی تھیں تو آپ (ابوالکلام آزاد) کی کافی ساختہ دونوں شرط خلافت موجود تھیں۔ پھر انہوں نے خود اپنے آپ کو خلیفہ کیوں نہ جانا۔ اور ان کی حکومت شرعی طور پر ماننے کے قابل کیوں نہ ہوئی۔ حالانکہ آپ کے نزدیک شریعت کا حکم ہے کہ ”اسی کو خلیفہ ماننا چاہئے خواہ تمام شرطیں اس میں پائی جائیں یا نہ پائی جائیں“ اور ”ہر مسلمان پر از روئے شرع واجب ہے کہ اسی کو خلیفہ اسلام تسلیم کرے۔“ خیر آپ کا تناقض آپ کو مبارک۔ سلاطین اسلام نے کیوں اپنی خلافت نہ مانی اور وہ کیا بات ان میں کم تھی جس کے لیے انہیں دوسرے کی خلافت جمانے اور اس کی اجازت کے صدقے اپنی حکومت کو شرعی منوانے کی ضرورت پڑی۔ ظاہر ہے کہ وہ نہ تھی مگر شرط قرشیت۔ مسٹر کوچھوڑیے جنہوں نے دو ہی شرطیں رکھیں، ائمہ دین تو سات بتاتے ہیں۔ دیکھئے شاید ان میں کی کوئی اور شرط مفقود ہونے کے سبب سلاطین نے اپنے آپ کو خلیفہ نہ سمجھا۔ اوپر گزرا کہ وہ اسلام، حریت، و ذکورت، و عقل، و بلوغ، و قدرت، و قرشیت ہیں۔ ہم دیکھتے ہیں ان سلاطین میں چھ موجود تھیں۔ پہلی پانچ بدایۃً اور قدرت یوں کہ حکومت کا جماؤ بے اس کے نہیں۔ تو صرف ایک شرط قرشیت نہ تھی۔ لاجرم اسی کے نہ ہونے سے تمام سلاطین نے اپنے آپ کو خلیفہ نہ مانا اور قرشی خلافت کا

محتاج دست نگر جانا۔“ (۱۷۸)

تاہم خلفاء میں قدرت اور عدم قدرت کے مسئلے پر فرماتے ہیں۔ ”کیونکہ ان نام کے خلفاء میں اگر قرشیت موجود تھی قدرت مفقود تھی، کہ وہ سلاطین کے ہاتھوں میں شطرنج کے بادشاہ تھے۔ جبار خونخوار متکبر سلاطین کے سر میں یوں بھی سودائے مساوات و بے نیازی نہ سما یا۔ اور انہیں کو خلیفہ اور اپنے کو ان کا محتاج ٹھہرایا۔ [۔۔۔۔۔] روشن ہوا کی وہ شرط قرشیت کس درجہ اہم و ضروری تر جانتے تھے۔ انہوں نے خیال کیا کہ قدرت مکتبہ بھی ہوتی ہے۔ بلکہ اسے اکتساب سے مفر نہیں کہ ملکوں پر تنہا کا تسلط عادۃً نہیں ہوتا۔ مگر افواج و اطاعت جماعت سے۔ جب اقتدار والوں نے انہیں سر پر رکھ لیا تو مقصود اقتدار حاصل ہو گیا۔ جیسے خلیفہ میں خود عالم اصول و فروع ہونے کی شرط اتفاقی نہ رہی کہ دوسرے کے علم سے کام چل سکتا ہے۔ لیکن قرشیت ایسی چیز نہیں کہ دوسرے سے مکتبہ ہو۔ لہذا اپنے اقتدار کا خیال نہ کیا۔ اور ان کی قرشیت کے آگے سر جھکا دیا۔ (ص: ۱۷۸-۱۷۹)۔ پھر خلاصہ کلام میں اس بات کی وضاحت کرتے ہیں کہ ترکوں کی سلطنت کو خلافت راشدہ نہ کہنے کا ہرگز یہ مطلب نہیں کہ ان کی اعانت نہیں کی جائے۔ اعلیٰ حضرت علیہ الرحمۃ و الرضوان فرماتے ہیں کہ اعانت ضرور کی جائے مگر اس کے لیے ایک شرعی اصطلاح کا غلط استعمال کسی طرح ضروری نہیں۔ ”الحمد للہ کیسے روشن بیانون سے ثابت ہوا کہ یہ سارے جلوے شرط قرشیت کے تھے۔ تمام سلاطین کا خود یہی عقیدہ تھا کہ ہم بوجہ عدم قرشیت لائق خلافت نہیں۔ قرشی کے سوا دوسرا شخص خلیفہ نہیں ہو سکتا کہ ہر وقت و قرن کے علماء انہیں یہی بتاتے رہے۔ اور قطعاً یہی مذہب اہل سنت ہے۔ اور اسی پر احادیث مصطفیٰ صلی اللہ تعالیٰ علیہ وسلم کی متواتر شہادت ہے۔ فما ذا بعد الحق الا الضلل۔ رہا مسئلہ اعانت، کیا آپ لوگوں کی زعم میں سلطان اسلام کی اعانت کچھ ضرور نہیں۔ صرف خلیفہ کی اعانت جائز ہے کہ مسلمانوں کو اعانت پر ابھارنے کے لیے ادعائے خلافت ضرور ہو یا سلطان مسلمین کی

اعانت صرف قادروں پر ہے اور خلیفہ کی اطاعت بلا قدرت بھی فرض ہے۔ یہ نصوص قطعیہ قرآن کے خلاف ہے۔ اور جب کوئی وجہ نہیں۔ پھر کیا ضرورت تھی کہ سیدھی بات میں جھگڑا ڈالنے کے لیے جملہ علمائے کرام کی واضح تصریحات متظاہرہ اور اجماع صحابہ و اجماع امت و احادیث متواترہ کے خلاف یہ تحریک لفظ خلافت سے شروع کر کے عقیدہ اجماعیہ اہل سنت کا خلاف کیا جائے۔ خارجیوں، معتزلیوں کا ساتھ دیا جائے۔ دوزار کارتاویلوں، تبدیلیوں، تحریفوں، خیانتوں، عنادوں، مکابروں سے حق چھپانے اور باطل پھیلانے کا ٹھیکالیا جائے۔ والعیاذ باللہ تعالیٰ۔“ (ص: ۱۸۳)۔

اس طرح سے تاریخ اسلامی کی کتب کے حوالوں سے اعلیٰ حضرت علیہ الرحمۃ والرضوان نے خلیفہ اور سلطان کے عمل سے ثبوت فراہم کئے ہیں کہ خلافت کے لیے قرشیت کی شرط ہے۔ اس تجزیہ سے اسلامی تاریخ پر آپ کی گہری نظر کا پتہ چلتا ہے۔ کتب تاریخ کی روشنی میں اس مسئلہ میں اہل سنت و جماعت کے موقف کی وضاحت کے بعد اعلیٰ حضرت علیہ الرحمۃ والرضوان نے اس موضوع پر تفصیل سے کلام کیا ہے۔ اس ضمن میں آپ نے خلیفہ و سلطان کے فرق اور اس سلسلے میں شرعی اصطلاح اور عرفی اصطلاح کی نوعیت اور اثر کو بیان کیا ہے۔ اس ضمن میں اعلیٰ حضرت علیہ الرحمۃ والرضوان نے سیاسی فلسفہ اور سیاسی نظام پر بحث کی ہے جو اسلامی تاریخ کا ایک نمایاں باب ہے۔ آپ لکھتے ہیں: ”خلیفہ حکمرانی و جہانبانی میں رسول اللہ صلی اللہ تعالیٰ علیہ وسلم کا نائب مطلق، تمام امت پر ولایت عامہ والا ہے۔ خود سرکفار کا اسے نہ ماننا شرعاً اس کے استحقاق ولایت عامہ میں مخل نہیں۔ جس طرح ان کا خود نبی کو نہ ماننا۔ یونہی روئے زمین کے مسلمانوں میں جو اسے نہ مانے گا اس کی خلافت میں خلاف نہ آئے گا۔ یہ خود ہی باغی قرار پائے گا۔ اور اصطلاح میں سلطان وہ بادشاہ ہے جس کا تسلط قہری ملکوں پر ہو۔ چھوٹے چھوٹے والیان ملک اس کے زیر حکم ہوں۔ یہ دو قسم کے ہوتے ہیں: (۱) موالی جسے خلیفہ نے والی کیا ہو۔ اس کی ولایت حسب عطاء خلیفہ ہوگی جس قدر پر والی

کرے۔ (۲) متغلب کہ بزور شمشیر ملک دبا بیٹھا۔ اس کی ولایت اپنی قلمرو پر ہوگی و بس۔ خلیفہ کی اطاعت غیر معصیت الہی میں تمام امت پر فرض ہے جس کا منشا خود اس کا منصب ہے کہ نائب رسول رب ہے۔ صلی اللہ تعالیٰ علیہ وسلم۔ اور سلطان کی اطاعت صرف اپنی قلمرو پر۔ پھر اگر موملی ہے تو بواسطہ عطائے خلیفہ اس منصب ہی کہ وجہ سے کہ اس کا امر امر خلیفہ ہے۔ اور امر خلیفہ امر نبی صلی اللہ تعالیٰ علیہ وسلم۔ اور اگر متغلب ہے تو نہ اس کے منصب سے، کہ وہ شرعی نہیں، بلکہ دفع فتنہ اور اپنے تحفظ کے لیے۔ خلیفہ نے جس مباح کا حکم دیا حقیقتہً فرض ہو گیا۔ جس مباح سے منع کیا حقیقتہً حرام ہو گیا۔ یہاں تک کہ تنہائی و خلوت میں بھی اس کا خلاف جائز نہیں۔ کہ خلیفہ نہ دیکھے، اللہ دیکھتا ہے۔ خلیفہ ایک وقت میں تمام جہاں میں ایک ہو سکتا ہے۔ اور سلاطین دس ملکوں کے دس۔ کوئی سلطان اپنے انعقاد سلطنت میں دوسرے سلطان کے اذن کا محتاج نہیں مگر ہر سلطان اذن خلیفہ کا محتاج ہے کہ بے اس کے اس کی حکومت شرعی و مرضی نہیں ہو سکتی۔ خلیفہ بلا وجہ شرعی کسی بڑے سے بڑے سلطان کے معزول کئے نہیں ہو سکتا۔ سلطنت کے لیے قرشیت درکنار، حریت بھی شرط نہیں۔ اور خلافت کے لیے حریت باجماع جملہ اہل قبلہ شرط ہے۔ [-----] یہی وہ خلافت مصطلکہ شرعیہ ہے جس کی بحث ہے۔ اسی کے لیے قرشیت وغیرہ اسات شرطیں لازمی ہیں۔ عرف حادث میں اگر کسی سلطان کو بھی خلیفہ کہیں یا مدح میں ذکر کر جائیں وہ نہ حکم شرع کا نافی ہے، نہ اصطلاح شرع کا نافی۔“ (۱۸۴-۱۸۶ ملخصاً)۔

خلیفہ اور سلطان میں فرق کے بیان میں اعلیٰ حضرت علیہ الرحمۃ والرضوان کی اس تشریح کو موجودہ دور میں تاریخ اسلامی ایک موضوع ”تاریخ افکار و نظریات“ (جسے علمی و فکری تاریخ کا بھی نام دیا جاتا ہے) میں دیکھا جاسکتا ہے۔ اس موضوع پر المادوری کی الاحکام السلطانیہ اور امام غزالی کی نصیحة الملوک مشہور و معروف کتابیں ہیں۔ ان شرعی اصطلاحات کی تشریح کے بعد اعلیٰ حضرت علیہ الرحمۃ والرضوان نے شرعی

خلافت کے لیے شرط قرشیت کے ثبوت میں احادیث متواترہ، اجماع صحابہ و تابعین، اور مذہب اہل سنت کو پیش کیا ہے۔ اور کتب عقائد، کتب حدیث، کتب فقہ حنفی کے متعدد حوالوں سے یہ ثابت کیا ہے کہ ہر طبقہ اور قرن کے اجماع مظافر ہیں کہ خلیفہ قریش سے ہو۔ غیر قریشی کا خلیفہ ہونا جائز نہیں۔ اور اس سلسلے میں شرح العقائد النسفیہ کے حوالے سے لکھا ہے کہ قرشیت کی شرط میں خارجیوں اور بعض معتزلیوں نے خلاف کیا ہے۔ اس تمہیدی کلام کے بعد اعلیٰ حضرت علیہ الرحمۃ نے اس موضوع پر تفصیلی کلام کیا ہے۔ اور ”مولوی فرنگی محلی“ کے خطبہ صدارت اور ”مسٹر ابوالکلام آزاد“ کے رسالہ خلافت کا تنقیدی و تحقیقی جائزہ پیش کیا ہے۔ اس میں اعلیٰ حضرت علیہ الرحمۃ والرضوان نے تحریک خلافت میں اس مسئلہ کو متنازع فیہ بنانے میں مولانا ابوالکلام آزاد اور مولانا عبدالباری فرنگی محلی کے کردار اور فکری کاوش کے پس منظر کا جائزہ لیا ہے اور یہ کہا ہے کہ ان کے موقف کی وجہ سے اس مسئلہ پر ائمہ کرام نے اجماع کے حوالے سے جو نقول پیش کیے ہیں ان کا انکار لازم آتا ہے۔ جو دراصل غیر مقلدوں کی روش ہے۔ اور پھر اس انکار اجماع میں ابن خلدون کے جس قول کو سند کے طور پر پیش کیا جاتا ہے اس کا تجزیاتی مطالعہ پیش فرمایا ہے اور ابن خلدون کے فکری پس منظر کا جائزہ پیش کیا ہے۔

اس تفصیلی جائزہ میں سب سے پہلے جن روایتوں کی وجہ سے اوہام و شکوک پیدا کئے جاتے ہیں اعلیٰ حضرت علیہ الرحمۃ والرضوان نے ان کو ذکر کیا ہے۔ ان روایات میں حدیث بخاری (اسمعوا و اطیعوا وان استعمل علیکم عبد حبشی) (سنو اور مانو اگرچہ تم پر کوئی حبشی غلام عامل کیا جائے) کو پیش کیا جاتا ہے۔ اس کی تشریح میں اعلیٰ حضرت نے فرمایا ہے کہ ابن الجوزی، عینی، حافظ عسقلانی نے شرح بخاری کتاب الصلوٰۃ میں فرمایا ہے کہ ”یہ حدیث سرداروں اور عالموں کے بارے میں ہے، نہ کہ خلفاء میں کہ خلافت تو قریش میں ہے۔ دوسروں کو اس میں دخل نہیں۔“ (ص: ۱۹۸-۱۹۹)۔ اس تشریح کی تائید و حمایت

میں اعلیٰ حضرت نے متعدد حوالہ جات پیش فرمائے ہیں۔ اس سلسلے میں ایک دوسرا اشکال یہ ہے کہ اگر خلافت حضور اقدس کے بعد تیس سال رہی تو خلفائے راشدین رضی اللہ تعالیٰ عنہم کے بعد زمانہ امام سے خالی رہا۔ اور معاذ اللہ تمام امت گنہگار ٹھہری۔ اعلیٰ حضرت علیہ الرحمۃ والرضوان لکھتے ہیں کہ شرح عقائد میں اس کا ایک جواب یہ ہے کہ ”وہ جوتیس برس پر ختم ہوگئی خلافت راشدہ کاملہ تھی نہ کہ مطلق خلافت۔ اور اگر تسلیم بھی کر لیں تو شاید خلافت ختم ہوگئی۔ امامت بعد کو رہی۔ اور واجب نصب امام ہی تھا۔ تو امت گنہگار نہ ہوئی۔ یہ اس پر مبنی ہوگا کہ امامت خلافت سے عام ہے مگر ہم نے قوم سے یہ اصطلاح نہ پائی۔ بہر حال جب سے خلفائے عباسیہ نہ رہے امر مشکل ہے کہ اس وقت سے نہ کوئی امام ہے نہ کوئی خلیفہ۔“ اس پر اعلیٰ حضرت فرماتے ہیں کہ جواب اول صحیح ہے۔ اس کے علاوہ امامت عام ہے۔ پھر شرح مقاصد کے حوالے سے اس کا جواب دیا ہے کہ ”اگر کہا جائے کہ نصب امام واجب ہوتا تو اکثر زمانوں میں ترک واجب پر امت کا اتفاق لازم آتا ہے کہ امام کے لیے جو صفات لازم ہیں ایسا مدت سے نہیں، خصوصاً جب سے دولت عباسیہ نہ رہی۔ خلافت کا نام نشان تک نہ رہا۔ اور ایسا ترک واجب گمراہی اور گمراہی پر امت کا اتفاق محال۔ تو ہم جواب دیں گے کہ گمراہی تو جب ہوتی کہ ان کے بعد امت نصب امام پر قادر ہوتی اور قصداً ترک کرتی۔ عجز و مجبوری کی حالت میں کیا الزام ہو۔ (ص: ۲۰۳-۲۰۴)

اس کے بعد مولانا عبدالباری فرنگی محلی نے اپنے خطبہٴ صدارت میں خلافت کے لیے قرشیت کی شرط پر اجماع قطعی یقینی ہونے کا انکار کیا تھا۔ اور اس اجماع کو صرف شافعیہ کی طرف منسوب کیا تھا اور کہا تھا کہ احناف کے بعض علماء کے کلام کے سے صرف مفہوم ہوتا ہے۔ مولانا فرنگی محلی نے یہ دعویٰ بھی کیا تھا کہ اس شرط قرشیت پر نقل اجماع قاضی عیاض سے معلوم ہوتی ہے۔ مگر ثبوت اجماع مشکل ہے۔ اس سلسلے میں اعلیٰ حضرت علیہ الرحمۃ والرضوان کا کہنا ہے کہ یہ ”خلاف دیانت اور اغوائے عوام ہے۔“ آپ فرماتے ہیں کہ

اجماع کے ثبوت کے لیے نقول ائمہ کافی ہیں مگر تازہ لیڈروں کو مقبول نہیں۔ مولانا فرنگی محلی کے اس انکار اجماع کے تجزیہ میں اعلیٰ حضرت علیہ الرحمۃ والرضوان کا کہنا ہے کہ ”یہ وہابیہ وغیرہ مقلدین کی تعظیم و تکریم اور جلسوں میں ان کی صدارت و تقدیم کی شامت ہے کہ وہی غیر مقلد کا مسئلہ آگیا۔“ (ص: ۲۰۶)۔ اعلیٰ حضرت علیہ الرحمۃ والرضوان نے مزید کہا ہے کہ ”امام اجل قاضی عیاض نے ابتداء دعویٰ اجماع نہ کیا۔ بلکہ یہ فرمایا کہ علمائے کرام نے اسے مسائل اجماع میں گنا۔ تو ان سے ابتداء بتانا تکذیب و گستاخی کی انتہا دکھانا ہے۔ صدر اسلام میں ڈیڑھ سو برس تک تصانیف نہ ہوئیں۔ پھر اگلی صدیوں کی ہزاروں کتابیں مفقود ہو گئیں۔ اب صد ہا مسائل اجماعیہ میں سب سے پہلے جس امام کے کلام میں اجماع نظر آئے اسی کے سر رکھ دیا جائے کہ ابتداء ان سے معلوم ہوتی ہے۔ کتنا آسان طریقہ ردّ اجماع کا ہے۔ ائمہ کرام اس پر صحابہ و تابعین و سلف صالحین رضی اللہ تعالیٰ عنہم اجمعین سے اب تک تمام اہل سنت کا اجماع بتاتے اور اسی بناء پر کتب عقائد میں اسے قطعاً یقینیہ فرماتے ہیں۔ اس کے مقابل اگر کسی صحابی سے کوئی اثر ملے تو اگر وہ انعقاد اجماع سے پہلے کی گفتگو ہے، اس سے نقض اجماع جنون خالص ہے۔ یوں ہی اگر تاریخ معلوم نہ ہو۔ اور اگر بعد کی ہے اور سند صحیح نہیں تو آپ ہی مردود، اور صحیح و قابل تاویل ہے تو واجب التاویل۔ ورنہ شاذ روایت اجماع کے مقابل قطعاً مضحک، نہ کہ الٹا اس سے اجماع باطل۔“ (ص: ۲۰۷)

ایک اور وہم یہ پھیلا یا جا رہا تھا کہ محققین اہل سنت عموماً اور امام ابو بکر باقلانی خصوصاً قرشیت کی شرط سے بالکل عدول کرتے ہیں۔ اس سلسلے میں اعلیٰ حضرت علیہ الرحمۃ والرضوان فرماتے ہیں کہ ”اکابر ائمہ و اعظم علماء اجماع صحابہ، اجماع تابعین، اجماع امت نقل فرما رہے ہیں اور باقلانی خلاف صرف خارجیوں اور معتزلیوں کا خلاف بتاتے ہیں۔ مگر ان میں سے کسی نے بھی امام باقلانی کا نام نہیں لیا۔ [-----] شرح عقائد نسفی کے الفاظ تو آب زر سے لکھنے کے ہیں کہ لم یخالف الا الخوارج و بعض

المعتزلة۔ (اس میں کسی نے خلاف نہ کیا سوا خارجیوں اور بعض معتزلیوں کے)۔ تمام نقول اجماع کا یہی مطلب ہے۔ مگر اس میں محققین اہل سنت و امام باقلانی کی طرف اس نسبت باطلہ کی روشن ترفیح ہے۔ ولله الحمد۔ اجلہ اکابر ائمہ اہل سنت، ائمہ کلام، و اکابر حدیث، و اعظم فقہ سب کے ارشادات پس پشت ڈالنا اور ایک متاخر مورخ ابن خلدون کے قول بے سند پر سرمنڈا بیٹھنا کیا شرط دین پرستی ہے۔ اجلہ جہاندار ناقدین کو نہ معلوم ہوا کہ خود امام سنت باقلانی و محققین اہل سنت اس مسئلہ میں مخالف ہیں۔ برابر اجماع نقل فرماتے رہے۔ مسئلہ پر جزم و یقین فرمایا کئے۔ اہل خلاف کو خارجی معتزلی بدعتی کہتے رہے۔ مگر آٹھویں صدی کے اخیر میں اس مورخ کو حقیقت حال معلوم ہوئی کہ اس میں تو محققین اہل سنت و امام سنت مخالف ہیں۔ (ص: ۲۰۸)

ابن خلدون کی تاریخ نگاری کا تنقیدی مطالعہ: اعلیٰ حضرت علیہ الرحمۃ والرضوان نے ابن خلدون کی تاریخ نگاری کا تجزیہ کیا ہے۔ جس کے فلسفہ تاریخ نے اہل مغرب کو بھی اپنا گرویدہ بنایا ہے۔ اعلیٰ حضرت علیہ الرحمۃ والرضوان نے ابن خلدون کے فکری پس منظر، تاریخ نگاری میں عقلیت اور وجودیت (نچریت) کے عناصر اور پھر تاریخ اسلامی میں اس کے نظریہ عصبيت کے انطباق کے اثرات کی نفیس تحقیق فرمائی ہے۔ آپ لکھتے ہیں: ”ابن خلدون کی حالت عجب ہے۔ اس کے کلام سے کہیں اعتزال کی بو آتی ہے۔ کہیں نیچر یا نہ اسباب پرستی کی جھلک پائی جاتی ہے۔ اولیائے کرام کا صاف دشمن ہے۔ ان کو رافضیوں کا مقلد بتاتا ہے۔ [-----] اقطاب و ابدال کا منکر ہے۔ [-----] فتوحات اسلام کا راز عربی صحابہ کرام رضی اللہ عنہم کا وحشی ہونا بتایا ہے۔ اور یہ کہ امیر المؤمنین فاروق اعظم نے جہاد پر بھیجتے وقت انہیں وحشیت پر اور ابھار دیا تھا۔ [-----] صحابہ وحشی ہونے کے سبب لکھنا ٹھیک نہ جانتے تھے۔ اس لیے قرآن عظیم جا بجا غلط لکھا۔ [-----] اولیا کو جادو گروں کے حکم میں رکھنے کو کہا۔ [-----] اجلہ اکابر محبوبان خدا کو نام بنام حتیٰ کہ

شیخ الاسلام ہروی کو لکھتا ہے کہ یہ حلولی تھے اور یہ کفر انہوں نے روافض اسمعیلیہ سے سیکھا۔
 الی غیر ذلک من ہفواتہ الشنیعة۔ “۔ اعلیٰ حضرت علیہ الرحمۃ والرضوان مزید
 فرماتے ہیں کہ ”اور پھر تستر کے لیے یا خود اپنے حال سے ناواقفی کے باعث جابجاسنیت و
 اعتقاد اولیاء کا اظہار بھی کرتا ہے۔ جس نے محققین و شیخ الاسلام امام ہروی کی طرف کفر
 میں تقلید روافض کی نسبت کر دی وہ اگر محققین و امام باقلانی کی طرف بدعت میں تقلید
 خوارج کی نسبت کر دے، کیا بعید ہے۔ ہاں عجب ان مدعیان سنت سے کہ تمام اکابر ائمہ و
 علمائے اہل سنت کے ارشادات عالیہ پر پانی پھیرنے کے لیے ایک ایسے مورخ کا دامن
 تھامیں۔“ اس کے بعد اعلیٰ حضرت علیہ الرحمۃ والرضوان نے ابن خلدون کا فکری رشتہ
 خوارج و معتزلہ سے جوڑا ہے۔ آپ فرماتے ہیں: ”نہیں نہیں۔ بلکہ اس کا راز اور ہے۔ خود
 اسی بحث سے روشن کہ وہ آپ مبتدع اور خوارج کا متبع اور اجماع صحابہ کرام کا خارق اور
 ضراریہ و معتزلہ کا موافق ہے۔ اس نے اولاً شرائط خلافت میں کہا کہ قرشیت کی شرط اس
 لیے ہے کہ صحابہ کرام نے اس پر اجماع کیا۔ پھر اس اجماع کی منشا و مستند حدیثیں ذکر کیں
 کہ رسول اللہ صلی اللہ تعالیٰ علیہ وسلم نے فرمایا: ”الائمة من قریش۔“ اور کہا کہ اس پر
 دلائل بکثرت ہیں۔ پھر آہستہ آہستہ رد احادیث و اجماع کی طرف سرکا کہ ”لما ضعف
 امر قریش و تلاشت عصبيتهم فاشتبه ذلک علی کثیر من المحققین
 حتی ذهبوا الی نفی اشتراط القرشية۔ (جب قریش میں ضعف آیا اور ان کی حمیت
 جاتی رہی تو بہت محققوں کو یہاں شبہ لگا یہاں تک کہ نفی شرط قرشیت کی طرف گئے۔) یہاں
 دونوں پہلو دیکھیے۔ اشتباہ کہا جس سے مفہوم ہو کہ ان کو غلطی پر جانتا ہے۔ اور انہیں محققین کہا
 جس سے مترشح ہو کہ ان کے زعم کو تحقیق مانتا ہے۔ پھر ان کے دوشیمے ذکر کئے۔ ایک اسی
 حدیث دربارہ غلام حبشی سے جس کے جواب کلام ائمہ سے گزرے۔ دوسرا شبہ اس روایت
 سے کہ امیر المومنین فاروق سے مروی ہوا۔ لو کان سالم مولیٰ ابی حذیفہ

حیالولیتہ۔ (اگر ابو حذیفہ کے غلام آزاد شدہ زندہ ہوتے تو میں ضرور ان کو والی بناتا)۔ یا فرمایا لما دخلتني فيه الظنة۔ (ان پر مجھے کوئی بدگمانی نہ ہوتی)۔ اس کا کھلا ہوا روشن جواب یہ تھا کہ امیر المؤمنین نے فرمایا ہے لولیتہ (میں انہیں والی کرتا) نہ کہ استخلفتہ (میں اسے خلیفہ کرتا)۔ والی ایک صوبہ کا بھی ہوتا ہے۔ ایک شہر کا بھی ہوتا ہے۔ جسے خلیفہ مقرر فرمائے۔ تو اسے یہاں سے کیا علاقہ، اس روشن جواب کو اول تو یہ جواب دیا کہ مذهب الصحابی ليس بحجة۔ یعنی یہ اگر ہے تو عمر کا قول ہے۔ اور عمر کا قول کچھ حجت نہیں۔ شان فاروقی میں یہ کلمہ جیسا ہے اہل ادب پر ظاہر ہے۔ [-----] یہاں تک تو یہی تھا۔ آگے دوسرے جواب کے تیور دیکھئے۔ کہتا ہے: وايضا مولی القوم منهم و عصبية الولاء حاصلة لسالم في قريش. وهي الفائدة في اشتراط النسب و صراحة النسب غير محتاج اليه اذ الفائدة في النسب انما هي العصبية و هي حاصلة من الولاء. (یعنی دوسرا جواب یہ کہ کسی قوم کا آزاد شدہ غلام انہیں میں سے ہے اور اس رشتہ والا کے باعث قریش سالم کی حمیت کرے۔ اور یہی قومی حمیت شرط نسب کا فائدہ ہے۔ صاف نسب کی حاجت نہیں کہ وہ تو اسی حمیت کی غرض سے ہے۔ اور حمیت اپنے آزاد کئے ہوئے غلام کی بھی کرتے ہیں۔)۔ (ص: ۲۱۱-۲۱۲)

اس تجزیہ کے بعد اعلیٰ حضرت علیہ الرحمۃ والرضوان فرماتے ہیں: ”لله انصاف! دکھانا تو یہ ہے کہ جو شرط قرشیت نہیں مانتے ان کے شبہ کا جواب دے رہا ہے اور جواب وہ دیا جس نے شرط قرشیت کو اکھاڑ پھینکا کہ نسب کی کوئی حاجت نہیں۔ قومی حمیت سے کام ہے۔ جس طرح بھی ہو پھر بھی قرشیت کا کچھ ڈورا لگا رکھا کہ قریشی نہ ہو تو اس کا آزاد کردہ غلام تو ہو۔ اگرچہ یہاں اس میں بھی کلام ہے۔ سالم رضی اللہ تعالیٰ عنہ کو ابو حذیفہ رضی اللہ تعالیٰ عنہ نے آزاد نہ فرمایا۔ نہ وہ ان کے غلام تھے۔ بلکہ ان کی بی بی شیبہ رضی اللہ تعالیٰ عنہا کے غلام تھے۔ انہیں نے آزاد کیا اور وہ انصاریہ ہیں نہ کہ قرشیہ۔ ہاں براہ موالات و دوستی مولیٰ ابی

حذیفہ کہلاتے ہیں۔ ابو حذیفہ نے ان کو متنبیٰ کیا تھا۔ اور اپنی بھتیجی فاطمہ سے ان کی شادی کر دی۔ رضی اللہ تعالیٰ عنہم اجمعین۔“ (ص: ۲۱۲) پھر اعلیٰ حضرت علیہ الرحمۃ والرضوان، ابن خلدون کا تعاقب کرتے ہوئے فرماتے ہیں کہ ”غرض یہاں تک بھی دونوں پلے بچائے مگر نفی کا پلہ غالب کر دیا کی یہ حقیقت ہے اور یہاں قرشیت کا لگاؤ رہنا مجاز۔ اب اندیشہ کیا کہ لوگ خارجی معترلی سمجھیں گے کہ صحابہ کا اجماع چھوڑ کر ان گمراہوں کی تقلید کی۔ اس کے علاج کو یہ مخالفت امام اہل سنت کے سر رکھ دی اور کہا: ”ومن القائلین بنفی اشتراط القرشیۃ القاضی ابوبکر الباقلائی۔ لما ادرك عصبیۃ قریش من التلاشی فاسقط شرط القرشیۃ وان كان موافقا لرأی الخوارج و بقی الجمهور علی القول باشتراطها۔ ولو كان عاجزا عن القيام بامور المسلمین و ورد علیهم سقوط شروط الکفایۃ لانه اذا ذهبت الشوکۃ بذهاب العصبیۃ فقد ذهب الکفایۃ و اذا وقع الاخلال بشرط الکفایۃ تطرق ذلک ایضا الی العلم و الدین و سقط اعتبار شروط هذا المنصب و خلاف الاجماع۔ (ملخصاً)۔ (یعنی امام قاضی ابوبکر باقلانی نے قرشیت کی شرط نہ مانی کہ قریش کی حمیت فنا ہوگئی۔ لہذا اس کی شرط انہوں نے ساقط کر دی۔ اگرچہ یہ خارجیوں کے مذہب کے موافق ہے اور جمہور اب بھی قرشیت مانتے رہے۔ اگرچہ خلیفہ مسلمانوں کا کام بنانے سے عاجز ہو۔ اور ان پر اعتراض ہے کہ لیاقت کار کی شرط جانی رہی کہ جب حمیت جانے سے شوکت گئی، کام کیا بنا سکے گا۔ اور جب شرط کفایت چھوٹی۔ یہی راہ شرط علم و شرط دین کی طرف چلے گی اور خلافت کی شرطیں ساقط الاعتبار ہو جائیں گی۔ یہ خلاف اجماع ہے۔ (ملخصاً) (ص: ۲۱۲-۲۱۳)۔ اعلیٰ حضرت علیہ الرحمۃ فرماتے ہیں کہ مندرجہ ذیل عبارت میں ابن خلدون نے دل کی صاف کھول دی: اذا بحثنا عن حکمة اشتراط القرشی و مقصد الشارع منه لم يقتصر علی التبرک بوصلة

النبي صلى الله تعالى عليه وسلم كما هو مشهور. والمصلحة لم نجدھا الا اعتبار العصبية. و ذلك ان قريشا كان لهم العزة بالكثرة و العصبية والشرف فاشتراط نسبهم ليكون ابلغ في انتظام الملة كما وقع في ايام الفتوحات و استمر بعدها في الدوليتين الى ان تلاشت عصبية العرب. فاذا ثبت ان اشتراط القرشية انما هو للعصبية والغلب والشارع لا يخص الاحكام بجبل فطر دنا العلة و هي العصبية فاشتراطنا في القوائم بامور المسلمين ان يكون من قوم اولى عصبية قوية غالبة. ثم ان الوجود شاهد بذلك فانه لا يقوم بامر امة و جيل الا من غلب عليهم. و قل ان يكون الامر الشرعي مخالفا للامر الوجودي. (يعني ہم جو نظر کریں کہ شرط قرشیت کی حکمت اور اس سے شارع کا مقصود کیا ہے تو وہ علاقہ نبی صلی اللہ تعالیٰ علیہ وسلم سے تبرک پر موقوف نہیں۔ جیسا کہ لوگوں میں مشہور ہو رہا ہے کہ قرب نبوی کے سبب قریش کو یہ فضل ملا ہے۔ اس میں آن اور قومی حمیت کے اعتبار کے سوا کوئی مصلحت نہیں۔ یہ اس لیے کہ قریش اپنی کثرت اور آن اور شرافت کے سبب غالب تھے۔ لہذا ان کا نسب شرط کیا گیا کہ دین کا انتظام خوب ہو۔ جیسا کہ زمانہ فتوحات میں ہوا۔ اور اس کے بعد بنی امیہ و بنی عباس کی دولتوں میں رہا۔ یہاں تک کہ عرب نرے بے حمیت ہو گئے۔ اور جب کہ ثابت ہو لیا کہ قرشیت کی شرط فقط ان کی حمیت و غلبہ کے سبب تھی اور شریعت احکام کو کسی قبیلہ کے ساتھ خاص نہیں کرتی۔ تو ہم نے علت حمیت کو عام کر دیا کہ خلیفہ میں ضرور ہے کہ کسی قوی و غالب حمیت والی قوم میں کا ہو۔ پھر واقعات بھی اسی پر گواہ ہیں کہ قبیلہ یا گروہ کا سردار وہی ہوتا ہے جو ان پر غالب ہو اور کم ہوگا کہ شریعت نیچر کے خلاف حکم دے۔ (ملخصاً)۔ ظاہر کر دیا کہ قرشیت شرط نہیں۔ عصبیت شرط ہے۔ قرشیت اس لیے شرط تھی کہ ان میں قومی حمیت جاہلیت تھی۔ جب قریش بلکہ تمام اہل عرب بے حمیت ہوئے تو اب ان کی خلافت کیسی۔

بلکہ جس کی لاٹھی اس کی بھینس۔ بالجملہ نہ فقط قرشیت کی لٹی کی بلکہ لٹی قرشیت بلکہ لٹی عربیت شرط کردی کہ اصل شرط خلافت قومی حمیت ٹھہرائی۔ اور صاف کہہ دیا کہ نہ صرف قریش بلکہ تمام عرب بے حمیت ہو گئے تو خلافت کے لیے شرط ہوا کہ خلیفہ نہ قریشی ہو نہ عربی۔ بلکہ یہ شرط ہے کہ کسی خونخوار قوم کا ہو۔ تو یہ ضرار معتزلی سے بھی بہت اونچا اڑا۔ اس نے تو یہی کہا تھا کہ غیر قریشی اولیٰ ہے۔ اس نے یہ جمائی کہ قرشی بلکہ کسی عربی کی خلافت جائز ہی نہیں اور خود کہہ چکا ہے کہ رسول اللہ صلی اللہ علیہ وسلم نے صحیح حدیث میں فرمایا کہ ہمیشہ خلافت قریش ہی کے لیے ہوگی۔ جب تک دنیا میں دو آدمی بھی رہیں۔ یہ ہے اسکا حدیث پر ایمان اور یہ ہے اس کا اجماع صحابہ پر ایتقان۔ اور سرے سے یہ اشد ظلم قابل تماشا کہ وہ عصیت جس سے رسول اللہ صلی اللہ تعالیٰ علیہ وسلم نے بشدت منع فرمایا۔ جسے نہ قریش بلکہ تمام عرب کے دل سے دھودیا اسی کو اصل مقصود شارع اور خاص شرط خلافت ٹھہراتا ہے۔ (ص: ۲۱۴-۲۱۵)۔ اس کے بعد اعلیٰ حضرت نے امام ابو بکر باقلانی کے صحیح موقف، جو اہل سنت و جماعت کے ہم خیال ہے، کی وضاحت کی ہے۔

اس طرح سے ہم دیکھتے ہیں کہ اعلیٰ حضرت علیہ الرحمۃ والرضوان نے نہ صرف یہ کہ شرط قرشیت پر اب خلدون کا تعاقب کیا ہے بلکہ ابن خلدون کے فلسفہ تاریخ کے بنیادی تصور عصیت کی بنیاد پر بھی کلام کیا ہے۔ اور کہا ہے کہ اسلام کے ظہور اور خلافت اسلامیہ کی توسیع کی وضاحت میں عصیت کو سبب ماننا رسول کریم صلی اللہ تعالیٰ علیہ وسلم کی تعلیمات کے مخالف ہے۔ اس کے بعد اعلیٰ حضرت علیہ الرحمۃ والرضوان نے مولانا ابوالکلام آزاد کے اس قول ”اسلام تو قومی امتیاز کے اٹھانے کو آیا ہے پھر وہ خلافت کو قریش کے لیے کیسے خاص کر سکتا ہے۔“ کو خاریجوں کا موقف قرار دیا ہے۔ اعلیٰ حضرت علیہ الرحمۃ والرضوان نے مقاصد کے حوالے سے لکھا ہے کہ ”امام کا قریشی ہونا شرط ہے اور خاریجوں نے اس میں خلاف کیا ہے۔ اس دلیل سے کہ مصالح سلطنت و دین میں نسب کا کچھ اعتبار نہیں۔ اہل سنت نے اس

کا رد کیا کہ ضرور شرفِ نسب کو اس میں اثر ہے کہ رعایا کی رائیں اس پر اتفاق کریں اور دل خوشی سے اس کے مطیع ہوں۔ اور قریش کے برابر کوئی شریف نہیں۔ خصوصاً اس حالت میں کہ افضل الانبیاء صلی اللہ تعالیٰ علیہ وسلم نے انہیں میں سے ظہور فرمایا۔ [-----] کتاب مبارک اراء الادب لفاضل النسب مطالعہ ہو۔ کس قدر احادیث کثیرہ نے کہاں کہاں فضیلتِ نسب کا اعتبار فرمایا ہے۔ اور نکاح میں شرعاً اعتبارِ کفایت سے تو عالم بننے والے جہاں بھی ناواقف نہ ہوں گے۔ جس سے تمام کتب فقہ گونج رہی ہیں۔ اور اس میں خود احادیث وارد۔ آیات و احادیث اس سے منع فرماتی ہیں کہ کوئی علم و تقویٰ و فضائل دینیہ کو بھولے اور خالی نسب پر تفرخاً اُچھولے۔ (ص: ۲۲۶-۲۲۷) آزاد نے احادیث الاثمة من قریش اور لایزال هذا الامر فی قریش کو پیشین گوئی کہا تھا۔ اس کا جواب بھی اعلیٰ حضرت علیہ الرحمۃ والرضوان فرماتے ہیں کہ ”مگر اس حدیث جلیل کا کیا علاج کریں گے کہ رسول اللہ صلی اللہ علیہ وسلم نے فرمایا: قدموا قریشا ولا تقدموها۔ (قریش کو مقدم رکھو اور ان پر تقدم نہ کرو۔ یہ حدیث چھ صحابہ کرام کی روایت سے ہے۔“ [-----] یہ تو صریح امر و نہی ہے۔ اس سے تو مسٹر خبر نہیں بنا سکتے۔ اس میں رسول اللہ صلی اللہ تعالیٰ علیہ وسلم کیسا صریح حکم فرما رہے ہیں کہ قریش ہی کو مقدم کرنا، قریش سے آگے قدم نہ دھرنا۔ (ص: ۲۲۷-۲۲۸) تاہم اسی کے ساتھ اعلیٰ حضرت علیہ الرحمۃ والرضوان نے اس غلط فہمی کو بھی دور کر دیا ہے کہ شرطِ قرشیت کی بنا پر نا اہل کے خلیفہ بن جانے کا امکان ہے۔ آپ فرماتے ہیں: ”نہ عمل، نہ اہلیت، صرف خاندان کا اتہام رسول اللہ صلی اللہ تعالیٰ علیہ وسلم و صحابہ و اہل سنت پر انفر ہے۔ کس نے کہا ہے کہ خلافت کے لئے صرف قریشی ہونا درکار ہے۔ اگرچہ نا اہل محض ہو۔ قرشیت کے ساتھ اہلیت کی شرط بھی بالاجماع ہے۔ یہ گمان بد کہ کسی وقت تمام جہاں میں سب ساداتِ عظام، سب قریش کرام نالائق نا اہل ہو جائیں و سوسہ ابلیس ہے۔ ایسا کبھی نہ ہوگا کہ مصطفیٰ صلی اللہ تعالیٰ علیہ وسلم کے سارے جگر پارے ناقابل،

نالائق رہ جائیں۔ صرف ایرا غیر اہلیت کا پھندا لٹکائیں۔ رسول اللہ صلی اللہ تعالیٰ علیہ وسلم تو فرما چکے کہ دنیا میں جب تک دو آدمی رہیں گے خلافت کا استحقاق صرف قریشی کو ہوگا۔ تو قطعاً قیامت تک کوئی نہ کوئی قریشی اس کا اہل ضرور رہے گا۔ ولہذا بعض فقہائے شافعیہ وغیرہم نے جب یہ صورت باطلہ فرض کی، محققین نے تصریح فرمادی کہ یہ صرف فرض ہے۔ واقعہ کبھی نہ ہوگی۔ شرح بخاری للحافظ میں ہے: ”یعنی علماء نے فرمایا۔ ان فقہاء نے یہ صورت اپنی اس عادت پر فرض کی کہ ایسی بات بھی ذکر کرتے ہیں جو صرف امکان عقلی رکھتی۔ عادۃ یا شرعاً کبھی واقع نہ ہو۔“ خصوصاً حدیث کو پیش گوئی مان کر اس کے خلاف کا ادعا جہل صریح بلکہ ضلال قبیح ہے۔ (ص: ۲۲۸-۲۲۹) [-----] کیونکہ سچے نبی کی خبر کبھی خلاف واقع نہیں ہوتی۔ اس کے بعد اعلیٰ حضرت علیہ الرحمۃ والرضوان نے اپنی تحقیق سے یہ دیکھایا ہے کہ ابوالکلام آزاد نے خلافت کے لیے قریشیت کی شرط کا انکار کر کے کس طرح سے احادیث نبوی کا انکار بھی کیا۔

خلاصہ کلام: تاریخ اسلامی کے دو اہم موضوعات (تاریخ ولادت شریفہ کی تعیین اور تصور خلافت میں قریشیت کی شرط) پر اعلیٰ حضرت امام احمد رضا خان علیہ الرحمۃ والرضوان کے افکار و نظریات کے مطالعہ سے معلوم ہوتا ہے کہ فہم تاریخ، شعور تاریخ اور اسلامی تاریخ کے منہاجیاتی اسلوب میں بھی آپ کو فضل و کمال حاصل تھا۔ یہی وجہ ہے کہ ان تاریخی موضوعات پر آپ ایک ماہر فن کی طرح کلام کرتے ہیں۔ آپ کی نظر ایک طرف تاریخ کے مصادر و مراجع پر ہے۔ تو دوسری طرف ان مصادر کی توضیح و تفسیر میں آپ اپنی خداداد ناقدانہ مہارت کے جلوے بکھیر رہے ہیں۔

اعلیٰ حضرت علیہ الرحمۃ والرضوان نے ان دو موضوعات پر قول جمہور کی تائید و حمایت میں قرآن، حدیث، سیرت و طبقات، عقائد و کلام، فقہ و اصول فقہ اور کتب تاریخ سے جو حوالہ جات ذکر کئے ہیں وہ اس بات کی دلیل ہیں۔ اعلیٰ حضرت علیہ الرحمۃ والرضوان کی

تحریر میں موقف کے اثبات میں تائیدی دلائل و شواہد کا جو تنوع پایا جاتا ہے وہ ان کے ہم عصور میں بہت کم دکھتا ہے۔ اسی لیے اعلیٰ حضرت علیہ الرحمۃ والرضوان کے طرز استدلال میں توازن کا وصف نمایاں ہے۔ اس مطالعہ سے یہ بھی معلوم ہوتا ہے کہ اسلامی تاریخ کے کسی مسئلہ کے تاریخی پس منظر کو جاننے کے لیے صرف کتب تاریخ پر انحصار نہیں کیا جاسکتا۔ کیونکہ کتب تاریخ میں مؤرخین اپنے مخصوص نظریات و مفادات کی خاطر حقائق کی تعبیر و ترجمانی میں غیر جانبدارانہ رویہ نہیں اپناتے۔ اس لیے کسی مورخ کی انفرادی رائے کی بجائے قول جمہور کو اہمیت دی جانی چاہئے۔ اسی کے ساتھ یہ بھی ضروری ہے کہ تاریخی کتابوں میں مذکورہ بیانات کے پس منظر میں جو فکری و نظریاتی بنیادیں ہیں ان کو بھی جاننے کی کوشش کی جائے۔ اس لیے اعلیٰ حضرت علیہ الرحمۃ والرضوان نے تاریخ اسلامی کے موضوعات و مباحث پر تحقیق و تنقید کے لیے جو منہاجیاتی اسلوب اپنایا ہے وہ یہ ہے کہ کتاب و سنت، علم کلام، علم فقہ اور اجماع امت کو مرکزی حیثیت دی جائے۔ تاریخ نگاری میں عقل و نقل کے کردار کے سلسلے میں آپ نے نقل کی برتری اور بلا دستی کو مانا ہے۔ جدیدیت کے نام پر جو افکار و نظریات اور اقدار پیش کئے جا رہے تھے ان سے وہ مرعوب نہیں تھے۔

اسی لیے اعلیٰ حضرت علیہ الرحمۃ والرضوان نے تاریخ نگاری میں روایات اور اجماع کا انکار کرنے والوں کا علمی و فکری تعاقب کیا ہے۔ اعلیٰ حضرت علیہ الرحمۃ والرضوان کسی ایسی توجیہ کو ناقابل قبول سمجھتے ہیں جن کی وجہ سے کتاب و سنت یا پھر اجماع امت کی خلاف ورزی ہوتی ہو۔ ابن خلدون کی فکر و فلسفہ کا جو تنقیدی مطالعہ اعلیٰ حضرت علیہ الرحمۃ والرضوان نے پیش کیا ہے اس سے یہ معلوم ہوتا ہے کہ ابن خلدون نے تاریخ نگاری میں دینی و مذہبی عقائد و تعلیمات کو فطری اور وجودی (نیچر یا نہ) اصولوں کی بنیاد پر جانچنے اور پرکھنے کی وکالت کی ہے۔ اعلیٰ حضرت علیہ الرحمۃ والرضوان عقل کے مقابلے میں وحی

الہی کو فوقیت دیتے ہیں اور اسی لیے تاریخ اسلامی میں حقائق و واقعات کو قبول یا رد کرنے میں انفرادی رائے کی بالادستی کو تسلیم نہیں کرتے ہیں۔

اس طرح سے اعلیٰ حضرت علیہ الرحمۃ والرضوان تاریخ نگاری میں روایت پسندی کے اصول کو ترجیح دیتے نظر آتے ہیں۔ اور ہم نے دیکھا کہ ان دونوں موضوعات پر آپ نے قول جمہور اور اجماع امت کو اہمیت دی ہے۔



عرض: نابالغ بچے اور بچیوں کو جینز، ٹی شرٹ پہنا سکتے ہیں، اور نابالغ بچی کی ضرورت سے زیادہ بال کاٹ سکتے ہیں؟

ارشاد: اس صورت میں نابالغ پر کوئی گناہ نہیں، ان کے سر پرستوں سے ضرور اس پر مواخذہ ہوگا۔ اپنی اولاد کی اسلامی ماحول اور اسلامی وضع قطع میں، پرورش کریں۔ (معارف تاج الشریعہ، ص: ۵۷۹)

امام احمد رضا: تعزیت اور دعوت میت

از حضرت: مولانا شیخ ریاضت حسین ازہری
ناظم اعلیٰ جامعۃ الحبیب، رسول پور

اعلیٰ حضرت: اعلیٰ حضرت امام احمد رضا علیہ الرحمہ کی ولادت باسعادت ۱۰ ارشوال المکرم ھ مطابق ۱۴ جون ۱۸۰۷ء کو بروز شنبہ بوقت ظہر شہر بریلی، محلہ جسولی، اتر پردیش، بھارت میں ہوئی اور وفات ۲۵ صفر ۱۳۴۰ھ/ ۲۸ اکتوبر ۱۹۲۱ء کو ہوئی۔ "محمد" نام رکھا گیا مگر جد امجد علیہ الرحمہ نے "احمد رضا" نام تجویز کیا۔ حدیث شریف میں ہے: "إِنَّ اللَّهَ يَبْعَثُ لِهَذِهِ الْأُمَّةِ عَلَى رَأْسِ كُلِّ مِائَةِ سَنَةٍ مَنْ يُجَدِّدُ لَهَا دِينَهَا" (ابوداؤد) بے شک اللہ تعالیٰ اس امت کے واسطے ہر صدی کے اختتام پر مجدد بھیجے گا، جو دین کو تازہ کرے۔ اور بلاشبہ آپ چودھویں صدی ہجری کے مجدد تھے۔ آپ نے اسلام کے صحیح احکام اور رسول اکرم صلی اللہ علیہ وسلم کی سنتوں کو رواج دینے کی جدوجہد کی۔ اور معاشرے میں پھیلی ہوئی بدعات و خرافات کو جڑ سے اکھاڑنے کی مخلصانہ کوشش کی۔ احیاء سنت اور امحاء بدعات پر افراط و تفریط سے پاک آپ نے جو کام انجام دیا ہے ماضی قریب میں اس کی نظیر نہیں ملتی۔ ساتھ ہی ساتھ ایسے بدعقیدوں کا علمی رد بھی فرمایا جو کتاب و سنت کی آڑ میں گمراہی پھیلا رہے تھے۔ آیات و احادیث کا غلط مطلب بیان کر کے اعتقادی، فکری اور عملی فضا کو پرانگندہ کر رہے تھے۔ ایسے موقع پر آپ نے درست اسلامی موقف بیان فرما کر اسلامی تعلیمات کو تحفظ فراہم کیا۔

اعلیٰ حضرت علیہ الرحمہ کی بارگاہ میں ایک سوال آیا کہ "ہندوستان کے اکثر علاقوں

میں یہ رسم ہے کہ میت کی وفات کے دن سے ہی اس کے رشتے کی عورتیں میت کے گھر جمع ہو جاتی ہیں، جن کے لئے شادیوں جیسا اہتمام ہوتا ہے، ان میں سے کچھ تو دوسرے، تیسرے دن واپس ہوتی ہیں، اور کچھ چالیسویں تک رہتی ہیں، ان کے لئے اہل میت، کھانے پینے کے ساتھ پان وغیرہ کا بھی اہتمام کرتے ہیں، اور خاصے اخراجات کرنے کے لئے مجبور ہوتے ہیں، اور ہاتھ خالی ہونے کی صورت میں مجبوراً عام قرض، بلکہ سودی قرض بھی لیتے ہیں۔ اگر اہتمام نہ کریں تو بدنام ہوتے ہیں۔ یہ شرعاً جائز ہے یا ناجائز؟ آپ رضی اللہ تعالیٰ عنہ نے اس استفتاء کے جواب میں ایک جامع رسالہ بنام ”جلی الصوت لسنہی الدعوة امام موت“ (یعنی کسی موت پر دعوت میت کی ممانعت کا واضح اعلان) سن ۱۳۰۹ھ میں تحریر فرمایا۔ جس میں اس ایک بدعت شنیعہ کے رد کے ساتھ ساتھ ایسے تخریب کاروں کا علمی رد بھی فرمایا جو اس عنوان پر ہٹ دھرمی کی وجہ سے افراط و تفریط کا شکار تھے۔ اور حق و معتدل بات کی سمجھ کی یا تو انہیں توفیق نہیں ملی یا پھر حق کو چھپاتے ہیں اور باطل کو بتاتے ہیں۔ اعلیٰ حضرت رضی اللہ تعالیٰ عنہ اس فتوے کے آخر میں فرماتے ہیں: ”بجملہ تعالیٰ یہ معتدل اور درمیانی بات ہے جو افراط و تفریط سے پاک ہے۔“ ایسا ہی آپ کے قول و عمل سے ثابت ہے۔ کیونکہ میں اعلیٰ حضرت رضی اللہ تعالیٰ عنہ کی تحریروں کی روشنی میں اپنی اس مختصر تحریر میں ”تعزیت“ اور ”دعوت میت“ کے عنوان پر کچھ قلمبند کرنا چاہتا ہوں۔ اس لئے عنوان کی ترتیب کے مطابق سب سے پہلے ”تعزیت“ پر کچھ روشنی ڈالنے کی کوشش کرتا ہوں۔

تعزیت: ”التعزیت“ عربی زبان کا لفظ ہے۔ لغوی معنی ”دلاسا“ اور ”تسلی“ کے ہیں۔ اردو میں اس طرح ”تعزیت“ لکھا اور پڑھا جاتا ہے۔ مراد ہے اپنے مسلمان بہن بھائی کو کوئی نقصان پہنچنے پر اسے اس طرح تسلی دینا کہ اس کا غم ہلکا ہو جائے۔ عَنْ أَنَسِ بْنِ مَالِكٍ رَضِيَ اللَّهُ عَنْهُ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: ”مَنْ عَزَّى

أَخَاهُ الْمُؤْمِنَ مِنْ مُصِيبَةٍ، كَسَاهُ اللَّهُ عَزَّ وَجَلَّ يَوْمَ الْقِيَامَةِ حُلَّةً يُحْبَرُ بِهَا، قِيلَ يَا رَسُولَ اللَّهِ: مَا يُحْبَرُ بِهَا؟ قَالَ: ”يُغَبَّطُ بِهَا.“ (الدعاء للطبرانی، باب: ثَوَابِ مَنْ عَزَّى مُصَابًا) یعنی جو اپنے مومن بھائی کی اس کی مصیبت میں اس سے اظہار ہمدردی کرتا ہے اللہ تعالیٰ روز قیامت اسے قابل رشک پوشاک پہنائے گا۔ کسی نے دریافت کیا ”يُحْبَرُ“ سے کیا مراد ہے؟ آپ صلی اللہ علیہ وسلم نے فرمایا: ”يُغَبَّطُ بِهَا“، یعنی جس پر دوسرے کو رشک آئے۔ لفظ ”تعزیت“ زیادہ تر مردہ کے پسماندگان سے اظہار ہمدردی کرنے کے لئے استعمال ہوتا ہے۔ حالانکہ مذکورہ بالا حدیث رسول سے ثابت ہوتا ہے کہ اپنے مومن بھائی کو کسی بھی مصیبت میں مبتلا پائے تو اس سے اظہار ہمدردی کرے یعنی تعزیت کرے۔ لہذا تعزیت یا اظہار ہمدردی کے عمل کو مردہ کے پسماندگان کے ساتھ خاص کر دینا مفہوم حدیث کی عمومیت کے منافی ہے۔ بلکہ سنت اور حدیث پاک کا مثبت مفہوم یہ ہے کہ جب بھی کوئی بندہ مومن کسی مصیبت میں گرفتار ہو تو دوسرے بندہ مومن کے لئے یہ کارِ ثواب ہے کہ وہ اسے تعزیت بالفاظ دیگر اظہار ہمدردی، دلاسا اور تسلی دے۔ یہ بھی درست ہے کہ عرف میں ”تعزیت“ سے مراد اہل میت کو صبر کی تلقین سمجھا جاتا ہے۔ نیز اسی معنی میں استعمال کی کثرت کے سبب یہ لفظ سنتے ہی یہی معنی ذہن میں آتا ہے۔ اس ضمن میں اعلیٰ حضرت علیہ الرحمۃ والرضوان سے کسی نے عرض کیا۔ اگر بے اختیاری میں اپنے عزیز کی موت پر صبر نہ کرے تو جائز ہوگا؟ ارشاد فرمایا: بے اختیاری بنا لیتے ہیں۔ ورنہ اگر طبیعت کو روکا جائے تو یقین ہے کہ صبر ہو سکتا ہے۔ اس کے بعد آپ رضی اللہ تعالیٰ عنہ نے یہ روایت ذکر فرمائی: حضور اقدس صلی اللہ علیہ وسلم تشریف لئے جاتے تھے، راہ میں ملاحظہ فرمایا کہ ایک عورت اپنے لڑکے کی موت پر نوحہ (مثلاً چلا کر رونا، پیٹنا، بناوٹ سے منہ ڈھاکننا، الی غیر ذالک، اور یہ سب نیاحت ہے اور نیاحت حرام ہے) کر رہی ہے۔ حضور نے منع فرمایا۔ اور ارشاد فرمایا: صبر کر۔ وہ اپنے حال میں ایسی بے خبر تھی کہ اس کو نہ معلوم ہوا کہ کون

فرما رہے ہیں۔ جواب بیہودہ دیا کہ آپ تشریف لے جائیں۔ مجھے میرے حال پر چھوڑ دیں۔ حضور تشریف لے گئے۔ بعد میں لوگوں نے اس کو کہا کہ حضور اقدس صلی اللہ علیہ وسلم نے منع فرمایا تھا۔ وہ گھبرائی اور فوراً دربار میں حاضر ہوئی۔ اور عرض کیا: یا رسول اللہ! مجھے معلوم نہ ہوا کہ حضور نے منع فرمایا ہے۔ میں اب صبر کرتی ہوں۔ ارشاد فرمایا: ”الصبر عند الصدمة الاولى.“ صبر پہلی ہی بار کرتی تو ثواب ملتا پھر تو صبر آ ہی جاتا ہے۔ اس سے معلوم ہوا کہ اگر آدمی صبر کرے تو ہو سکتا ہے۔ (حیات اعلیٰ حضرت، ج ۳، ص ۵۶)۔ اعلیٰ حضرت رضی اللہ تعالیٰ عنہ نے بروقت یہ کہہ کر کہ ”بے اختیاری بنا لیتے ہیں۔ ورنہ اگر طبیعت کو روکا جائے تو یقین ہے کہ صبر ہو سکتا ہے“ حدیث رسول کا خلاصہ بیان فرمادیا۔ اس حدیث سے تعزیت اور تلقین صبر کا درس ملتا ہے۔ میت کے ورثاء اور رشتہ داروں کے پاس تعزیت کے لئے جانا سنت ہے۔ حدیث شریف ہے: ”مَنْ عَزَّى مُصَابًا فَلَهُ مِثْلُ أَجْرِهِ“ یعنی جو کسی مصیبت زدہ کی تعزیت کرے اسے اس کی مثل ثواب ملے گا۔ حضرت ابو ہریرہ رضی اللہ تعالیٰ عنہ سے روایت ہے کہ حضور اقدس صلی اللہ علیہ وسلم فرماتے ہیں کہ جسے کسی جنازہ کی خبر ملے وہ اہل میت کے پاس جا کر ان کی تعزیت کرے۔ اللہ تعالیٰ اس کے لئے ایک قیراط ثواب لکھے گا۔ دعوت میت: یعنی میت کے گھر کا کھانا، جو اہل میت سوم تک بطور مہمانی کے پکاتے ہیں اور سوم کے چنے اور بتاشے کا لینا کیسا ہے؟ اس استفتا کے جواب میں آپ نے فرمایا کہ میت کے گھر کا وہ کھانا تو البتہ بلاشبہ ناجائز ہے۔ اور اس کے کئی وجوہات ہیں: پہلی وجہ یہ ہے کہ ہماری شریعت نے دعوت خوشی کے موقع پر رکھی ہے نہ کہ غمی میں۔ دوسری وجہ یہ ہے کہ اس میں ریا، نام و نمود اور دکھاوا بھی ہوتا ہے۔ جو شرعاً ناجائز ہے۔ تیسری وجہ یہ ہے کہ کبھی میت کے وارثین میں کوئی یتیم اور نابالغ بچہ بھی ہوتا ہے، یا سارے وارثین موجود نہیں ہوتے، اور ان کی اجازت کے بغیر یہ سب اہتمام ہوتا ہے جو ناجائز و حرام ہے۔ کیوں کہ یہ

یتیم کا مال ناحق طریقے سے کھانا، یا مالک کی اجازت کے بغیر اس کے مال میں تصرف کرنا ہے، جو شرعاً ممنوع ہے۔ چوتھی وجہ یہ ہے کہ اس موقع پر عورتیں اکٹھا ہو کر روتی، چلاتی اور نوحہ و ماتم کرتی ہیں، ان کاموں سے اسلام نے منع فرمایا ہے۔ پانچویں وجہ یہ ہے کہ لوگوں کے لعن طعن سے بچنے کے لئے اپنی وسعت اور مالی حیثیت سے بڑھ کر دعوت کرنی پڑتی ہے، جس کے لئے بسا اوقات قرض لینا پڑتا ہے، اور یوں ہی قرض نہ ملا تو سودی قرض کی ضرورت پڑتی ہے۔ ایسا تکلف شریعت مطہرہ کو کسی حال میں پسند نہیں، اور سودی قرض لینا تو بالکل حرام اور باعث لعنت ہے۔ میں کہتا ہوں کہ اگر دوسری، تیسری، چوتھی اور پانچویں خرابیوں سے کوئی خود کو بچا بھی لے تو پہلی جو سب سے اہم وجہ ہے، اس عمل کے ممنوع ہونے کے لئے کافی ہے۔ میت کے اہل خانہ کے لئے تین دن شرعاً سوگ اور غم کے ہیں، ان میں دعوت، ضیافت اور مہمان نوازی ایک ناپاک رسم، بدعت شنیعہ اور ناجائز کام ہے۔

دعوت میت کے ناجائز ہونے کے حوالے سے جو دلائل کتب مستندہ میں پائے جاتے ہیں، بعض لوگوں نے ان پر غلو کیا، اور علی الاطلاق مجلس ایصال ثواب، تخصیص ایام (تیجہ، دسواں، چالیسواں اور برسی)، اطعام اقربا وغیرہم کو بھی ناجائز بتا دیا۔ ایصال ثواب یعنی قرآن مجید یا درود شریف یا کلمہ طیبہ یا کسی نیک عمل کا ثواب دوسرے کو پہنچانا جائز ہے۔ عبادت مالیہ یا بدنہ فرض و نفل سب کا ثواب دوسروں کو پہنچایا جاسکتا ہے۔ زندوں کے ایصال ثواب سے مردوں کو فائدہ پہنچتا ہے۔ کتب فقہ و عقائد میں اس کی تصریح مذکور ہے۔ ہدایہ اور شرح عقائد نسفی میں اس کا بیان موجود ہے۔ اس کو بدعت کہنا ہٹ دھرمی ہے۔ حدیث سے بھی اس کا جائز ہونا ثابت ہے۔ (بہار شریعت، حصہ 16، ص 642) تیسرے دن یا چالیسویں دن یہ تخصیصات نہ شرعی تخصیصات ہیں نہ ان کو شرعی سمجھا جاتا ہے۔ یہ محض رواجی اور عرفی بات ہے جو اپنی سہولت کے لئے لوگوں نے کر رکھی ہے۔ بلکہ انتقال کے بعد ہی سے قرآن مجید کی تلاوت اور خیرات کا سلسلہ جاری ہوتا ہے۔ سوم یعنی تیجہ جو مرنے سے

تیسرے دن کیا جاتا ہے کہ قرآن مجید پڑھوا کر یا کلمہ طیبہ پڑھوا کر ایصال ثواب کرتے ہیں اور بچے اور اہل حاجت کو چنے، بتاشے یا مٹھائیاں تقسیم کرتے ہیں اور کھانا پکوا کر فقرا و مساکین کو کھلاتے ہیں یا ان کے گھروں میں بھیجتے ہیں جائز و بہتر ہے۔ یہ سب اسی ایصال ثواب کے فروع ہیں۔ بعض لوگ اس موقع پر عزیز و قریب اور رشتہ داروں کی دعوت کرتے ہیں، یہ موقع دعوت کا نہیں بلکہ محتاجوں و فقیروں کو کھلانے کا ہے جس سے میت کو ثواب پہنچے۔ (خلاصہ، بہار شریعت، حصہ 16، صفحہ 43-42) نتیجہ کرنے کی صورت اور احتیاط کے حوالے سے اعلیٰ حضرت علیہ الرحمۃ والرضوان ذکر فرماتے ہیں: ”ہاں اگر محتاجوں کے دینے کو کھانا پکوائیں تو حرج نہیں بلکہ خوب ہے۔ بشرطیکہ یہ کوئی عاقل بالغ اپنے مال خاص سے کرے یا ترکہ سے کریں۔ تو سب وارث موجود و بالغ راضی ہوں۔ پہلے ہی روز عزیزوں و ہمسایوں کو مسنون ہے کہ اہل میت کے لئے اتنا کھانا پکوا کر بھیجیں جسے وہ دو وقت کھا سکیں اور با اصرار انہیں کھلائیں۔ مگر یہ کھانا صرف اہل میت ہی کے قابل ہونا سنت ہے۔ نوحہ کرنے والیوں کے لئے میت کے عزیزوں اور دوستوں کو بھی جائز نہیں کہ کھانا بھیجیں کہ گناہ کی امداد ہوگی۔“

شیخ ابراہیم حلبی کے ایک اشتباہ کا جواب: علامہ ابراہیم حلبی نے دلائل النبوة اور فتاویٰ بزازیہ کے حوالے سے اس مسئلہ کو غیبت کے آخر میں ذکر کیا۔ اور فرمایا: یہ مسئلہ نظر و اشتباہ سے خالی نہیں۔ کیوں کہ اس کی کراہت پر کوئی دلیل موجود نہیں سوائے جریر بن عبد اللہ کی حدیث کے۔ اور اس سے صرف موت کے وقت ایسی دعوت کی کراہت معلوم ہوتی ہے۔ البتہ امام احمد بن حنبل اور امام ابو داؤد نے سند صحیح کے ساتھ جو حدیث روایت کی یہ مسئلہ اس کے معارض و مخالف ہے۔ ”فَلَمَّا رَجَعَ اسْتَقْبَلَهُ دَاعِي امْرَأَةٍ، فَجَاءَ وَجِيءٌ بِالطَّعَامِ، فَوَضَعَ يَدَهُ، ثُمَّ وَضَعَ الْقَوْمُ، فَأَكَلُوا“ (سنن ابی داؤد، باب فی اجتناب الشبهات) خلاصہ حدیث یہ ہے کہ قبیلہ انصار میں سے ایک شخص نے بیان کیا کہ ہم اللہ کے

رسول صلی اللہ علیہ وسلم کے ساتھ ایک جنازہ میں شریک ہوئے۔ (تکفین و تدفین) کے بعد جب آپ تشریف لے جانے لگے تو ایک عورت سامنے آئی تو حضور پلٹے اور آپ کے سامنے کھانا پیش کیا گیا۔ تو آپ نے اور حاضر باش صحابہ نے اس میں سے کچھ تناول فرمایا اور لوگوں نے آپ صلی اللہ علیہ وسلم کو اس کھانے میں چند لقمہ تناول فرماتے ہوئے دیکھا۔ چنانچہ شیخ ابراہیم حلبی کے نزدیک اس حدیث پاک سے اس امر کا ثبوت ملتا ہے کہ اہل میت کو دیگر افراد کے لئے کھانا تیار کرنا اور انہیں دعوت دینا جائز ہے۔

حضرت علامہ شامی نے رد المحتار میں شیخ ابراہیم حلبی کے اس اعتراض کا کامل اور تشفی بخش جواب دیا ہے۔ پھر سیدنا اعلیٰ حضرت رضی اللہ تعالیٰ عنہ نے بھی شیخ حلبی کے قول کو ساقط الاعتبار مانا ہے۔ تفصیل کے لئے اعلیٰ حضرت کا رسالہ ”جلی الصوت لنہی الدعوة امام موت“ کا مطالعہ کیجئے۔ علامہ حلبی نے بطور دلیل جس حدیث کو پیش کیا ہے اس بارے میں یہ بھی ایک قابل غور امر ہے کہ یہ حدیث مسند احمد، سنن دارقطنی، سنن کبریٰ بیہقی۔ ان تمام کتب حدیث میں ”داعی امرأۃ“ کا لفظ ہے۔ ”داعی امرأۃ“ کے الفاظ نہیں۔ لہذا معلوم ہوا کہ دعوت دینے والی عورت میت کی بیوہ نہ تھی۔ کوئی دوسری عورت تھی۔ اس پر متخصصین کی توجہ طلب ہے۔

دعوت میت کے بارے میں کتب معتبرہ سے جو مسائل حقہ مستنبط ہوتے ہیں، ان میں زیادتی کا شکار ہو کر کچھ افراد نے زندہ لوگوں کی طرف سے مردوں کو ایصال ثواب کے لیے کئے جانے والے جملہ امور کو ناجائز اور غیر شرعی قرار دے دیا۔ اور تیجہ، دسواں، بیسواں، چالیسواں وغیرہم جو الگ الگ ایام میں فقط مردوں کو ثواب پہنچانے کی نیت سے ہی کئے جاتے ہیں اسے ناجائز اور غیر شرعی بتا دیا۔ حالانکہ اس ضمن میں شرع نے ایام کی نہ تخصیص کی ہے اور نہ ہی تخصیص ایام سے شرعاً کوئی حرج پیدا ہوتا ہے۔ بہر حال آپ کے رسالے ”جلی الصوت لنہی الدعوة امام موت“ سے جو بات مفہوم مخالف کے طور پر ثابت

ہوتی ہے، اس کے بعد والے فتوے میں اس کی صراحت موجود ہے۔ مذکورہ بالا رسالہ ۱۳۰۹ھ کا لکھا ہوا ہے۔ جبکہ یہ فتویٰ ۱۶ جمادی الاولیٰ ۱۳۱۱ھ میں لکھا گیا ہے۔ قصہ یہ ہے کہ اکبر علی شاہ، کلی ناگر، پورن پور، ضلع پبلی بھیت نے امام احمد رضا قدس سرہ سے سوال کیا: ”اگر کوئی شخص مرے اور اس کے گھر والے چہلم (چالیسواں) کا کھانا پکائیں اور جو برادر یا غیر ہوں، ان سے کہیں کہ تمہاری دعوت ہے تو وہ دعوت قبول کی جائے یا نہیں؟ اور اس کا کھانا کیسا ہے؟ اس کے جواب میں آپ نے یہ گراں قدر فتویٰ تحریر فرمایا: جس کا خلاصہ یہ ہے:

(۱)۔ عرف عام میں یہی ہے کہ چہلم وغیرہ کے کھانا پکانے سے لوگوں کا اصل مقصود مردے کو ثواب پہنچانا ہوتا ہے، اسی مقصد سے وہ یہ کام کرتے ہیں، اور اسی لئے اسے فاتحہ کا کھانا اور چہلم کی فاتحہ وغیرہ کہتے ہیں۔ اس نیت سے جو کھانا بھی پکایا جائے مستحسن ہے۔

”(۲)۔ تحقیق یہ ہے کہ صرف غریبوں اور محتاجوں کے کھلانے پلانے میں ہی ثواب نہیں، بلکہ مالداروں کو کھلانے میں بھی اجر و ثواب ہے۔ مالدار تو مالدار، ہر جاندار کو کھلانا پلانا کارِ ثواب ہے، اگرچہ وہ چوپایہ یا پرندہ ہو۔ اسی طرح انسان اچھی نیت سے اپنی بیوی بچوں اور خادم کو جو کھلائے، بلکہ جو خود کھائے وہ بھی صدقہ اور کارِ ثواب ہے، جیسا احادیث نبویہ سے صراحتاً ثابت ہے۔

(۳)۔ اعمال کا دار و مدار نیت پر ہے، تو جو کھانا فاتحہ کے لئے پکایا گیا، لوگوں کو بلاتے وقت اسے دعوت کہنے سے وہ نیت بیکار نہ ہوگی، جیسے کوئی اپنے غریب بھائی بھتیجوں کو عید کے دن کچھ رقم دل میں زکات کی نیت سے اور زبان سے عیدی کہہ کر دے تو اس کی زکات ادا ہو جائے گی، عیدی کہنے سے وہ نیت باطل اور بیکار نہ ہوگی۔

(۴)۔ اس کے ساتھ ہی اپنے عزیزوں اور رشتہ داروں کے ساتھ حسن سلوک اور غمخواری بھی کارِ ثواب ہے، اگرچہ وہ مالدار ہوں۔

(۵)۔ اور آدمی جس چیز پر ثواب پائے اس کا ثواب مردے کو پہنچا سکتا ہے، اس کے لئے

صدقہ ہونا ضروری نہیں۔

(۶)۔ اگرچہ افضل و بہتر یہی ہے کہ غریبوں اور محتاجوں کو صدقہ کرے، کیونکہ اس میں زیادہ ثواب ہے۔

(۷)۔ ہاں! جس کا مقصد ثواب پہنچانا نہ ہو بلکہ شادیوں کی طرح دعوت اور مہمان داری کی نیت سے پکائے، تو وہ کار ثواب نہیں، نہ ایسی دعوت شریعت مطہرہ کی نگاہ میں پسندیدہ ہے، اسے قبول نہ کرنا چاہئے، کیونکہ ایسی دعوتوں کا محل شادی ہے، نہ کہ غمی۔ لہذا علما فرماتے ہیں کہ یہ بدعت سیئہ ہے۔

(۸)۔ یونہی چالیسویں، ششماہی، یا برسی پر جو کھانا ایصال ثواب کی نیت کے بغیر صرف رسم کے طور پر پکاتے ہیں اور شادیوں کی بھاجی کی طرح برادری میں بانٹتے ہیں، وہ بے اصل ہے، اس سے پرہیز کرنا چاہئے، خصوصاً جب نام و نمود اور فخر و بڑائی کے اظہار کے لئے ہو، کیونکہ حدیث میں اس طرح کے کھانے سے منع فرمایا گیا ہے۔

(۹)۔ لیکن بغیر کسی واضح دلیل کے کسی مسلمان کے بارے میں یہ سمجھ لینا کہ یہ کام اس نے بڑائی کے اظہار اور ناموری کے لئے کیا ہے، جائز نہیں، کیونکہ اس کا تعلق دل سے ہے، اور دل کا حال اللہ تعالیٰ جانتا ہے، اور بلا وجہ کسی مسلمان پر بدگمانی حرام ہے۔

اس فتوے کے آخر میں اعلیٰ حضرت علیہ الرحمۃ والرضوان فرماتے ہیں کہ: ”بجملہ تعالیٰ یہ معتدل اور درمیانی بات ہے جو افراط و تفریط سے پاک ہے۔“ (دیکھئے رسالہ ”جلی الصوت لہی الدعوة امام موت“ بنام ”دعوت میت“ مطبوعہ: حافظ ملت ریسرچ اکیڈمی، مبارکپور، اعظم گڑھ۔ صفحہ ۱۰-۹)

بہت ہی کم مدت میں اعلیٰ حضرت علیہ الرحمۃ والرضوان نے کتاب و سنت کی اتنی زیادہ خدمات انجام دی ہیں کہ ایک عام انسان کے بس کی بات نہیں۔ اللہ سبحانہ و تعالیٰ کی خاص عنایت تھی آپ پر جس کی بنا پر آپ نے مذہب مہذب اہل سنت و جماعت کی اس

قدر نمایاں خدمات انجام دی۔ کمال علم کے ساتھ ساتھ حق گوئی اور بے باکی کے بارے میں آپؐ ”أَشِدَّاءُ عَلَى الْكُفَّارِ رَحَمَاءُ بَيْنَهُمْ“ کے مظہر تھے۔ شان الوہیت اور رسالت پر آپؐ کی تحریریں قرآن کریم کی معتدل تفسیر اور احادیث کی تشریح ہے۔ شرک و بدعات کے خاتمے کی آڑ میں، کتاب و سنت کی غلط تشریح و توضیح کر کے اہل سنت و جماعت کے سواد اعظم کو توڑنے کی کوشش کرنے والوں کو آپؐ نے کتاب و سنت کی روشنی میں ایسا مسکت جواب دیا کہ آج تک وہ آپؐ کے دلائل کو رد نہ کر سکے۔ تعزیت اور دعوت میت کے حوالے سے نہایت ہی باریکی سے آپؐ نے مسائل بیان کیا۔ اور افراط و تفریط سے پاک صحیح اسلامی موقف کو بیان کیا۔ اللہ تعالیٰ آپؐ کے درجات بلند فرمائے اور ہمیں آپؐ کے نقش قدم پر چلنے کی توفیق عطا فرمائے۔ آمین۔ بجاہ حبیبہ الکریمہ ﷺ۔



عرض: شادی کی سالگرہ منائی جاسکتی ہے؟

ارشاد: اس میں کوئی حرج نہیں، جب کہ جائز طور پر ہو۔ نصاریٰ یا دوسری قوموں سے، اس کی مشابہت نہ ہو۔ بل کہ شرعی طور پر اسے منایا جائے تو اس میں کوئی حرج نہیں۔ (معارف تاج الشریعہ، ص: ۵۷۳)

اعلیٰ حضرت اور علم الابدان والمعالجات فتاویٰ رضویہ کی روشنی میں

از: حضرت مفتی عبداللہ رضوی

استاذ جامعۃ الحبيب، رسول پور

خلاق دو عالم نے تخلیقی طور پر جنس حیوان کو عناصر اربعہ سے مرکب پیدا فرمایا ہے، یہی وجہ ہے کہ وہ اپنی زندگی میں مختلف قسم کے احوال سے دوچار ہوتا رہتا ہے، کبھی راحت و سکون سے مسرور ہوتا ہے اور ہر تدبیر ہم آہنگ معلوم ہوتی ہے تو کبھی اس پر رنج و غم کے سیاہ بادل چھا جاتے ہیں، اور ہر طرف محرومی و نامرادی سے واسطہ پڑتا ہے، اور ہر لمحہ ہر لحظہ بدلنے والے ان حالات یعنی ذہنی، قلبی، روحانی، جسمانی اور اخلاقی بیماریوں میں بالخصوص انسان کا رد عمل یکساں نہیں ہوتا، بظاہر ان کے اسباب و محرکات مزاج و طبیعت کا غیر معتدل ہونا ہے لیکن اس کی اصل وجہ یہ ہے کہ جب انسان دولت و اقتدار کے زمانہ میں ناشکرا و نافرمان بن جاتا ہے اور اپنے پروردگار حقیقی سے رخ پھیر لیتا ہے، اس کی دی ہوئی دولت و صحت کو اس کی نافرمانی میں صرف کرتا ہے تو من جانب اللہ اس پر غم و اندوہ کے بادل گھر کر آتے ہیں اور اس کے اترانے، اکڑنے اور مغرور ہونے کا سارا نشہ ایک جھٹکے میں کا فور ہو جاتا ہے، بلندی و ترقی سے چور وہ انسان حالات کی ناسازگاری کے سامنے بے بس ہو جاتا ہے۔

جس طرح ہمارا اعتقاد ہے کہ عزت و ذلت اللہ ہی کے دیئے سے ملتے ہیں اسی طرح ہمارا عقیدہ یہ بھی ہے کہ بیماری اور شفا بھی اسی خالق حقیقی کی ہی طرف سے ہوتی

ہے، بسا اوقات کچھ ظاہری اسباب کی بنیاد پر انسان کو بیماریاں لاحق ہوتی ہیں، اور انسان اپنے عمل، دخل میں سست ہو جاتا ہے جن سے نجات کے لئے تدبیریں کرنا اور بیماری کو دفع کرنا ہمیں قرآن و سنت کی رہنمائی سے ملتا ہے جو شرع شریف نے ہمیں عطا کیا ہے۔

خالق کائنات نے مقدس کلام میں یہ ہدایت فرمائی ﴿وَنَزَّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ﴾ (سورہ اسراء، آیت ۸۲) ترجمہ: ”اور ہم نازل کرتے ہیں قرآن میں وہ چیزیں جو باعث شفا ہیں اور سرِ ایا رحمت ہیں اہل ایمان کے لئے“، صاحب تفسیر ضیاء القرآن حضرت علامہ پیر کرم شاہ ازہری آیت کے تحت لکھتے ہیں:

”انسان جن جن بیماریوں سے دوچار ہوتا ہے اس نسخہِ کیمیا میں ان تمام روگوں کے لئے شفا ہے، غفلت کی کدورت، شک وارتیاب کی تاریکی، کفر وشرک کی نجاست اس کے فیض سے دھل جاتے ہیں، صرف ضرورت اتنی ہے کہ اس کو دیانت داری سے اپنا خضر راہ بنایا جائے“

خليفة اعلیٰ حضرت، صدرالافاضل حضرت علامہ مفتی نعیم الدین مراد آبادی علیہ الرحمہ تفسیر خزان العرفان میں فرماتے ہیں:

”اس سے مراد امراض ظاہرہ اور باطنہ، ضلالت و جہالت وغیرہ دور ہوتے ہیں اور ظاہری اور باطنی صحت حاصل ہوتی ہے۔ اعتقادات باطلہ و اخلاق رذیلہ دفع ہوتے ہیں۔ عقائد حقہ معارف الہیہ و صفات حمیدہ و اخلاق فاضلہ حاصل ہوتے ہیں کیوں کہ یہ کتاب مجید ایسے علوم و دلائل پر مشتمل ہے جو وہمانی و شیطانی ظلمتوں کو اپنے انوار سے نیست و نابود کر دیتے ہیں اور اس کا ایک ایک حرف برکات کا گنجینہ ہے جس سے جسمانی امراض اور آسیب دور ہوتے ہیں“

چنانچہ شفا کی طلب اور اس کے حصول کی کوشش رب کی ربوبیت اور اس کی خالقیت کا اقرار نیز بندوں کے حق میں پسندیدہ اور مستحب عمل ہے، محسن انسانیت منبعِ جود و سخاوت

ﷺ کا ارشاد پاک بھی اس سلسلے میں کثرت سے وارد ہے، فرماتے ہیں ”علیکم بالشفائین العسل والقرآن“، یعنی تم پر دو چیزوں سے شفا طلب کرنا لازم ہے شہد اور قرآن (بیہقی ج: ۲ ص: ۵۱۹) اور صحیح بخاری میں ہے کہ رسول اللہ ﷺ نے فرمایا: ”وما انزل اللہ داء الا انزل له شفاء“، یعنی اللہ تعالیٰ نے کوئی ایسی بیماری نازل نہیں کی جس کی شفا نازل نہ کی ہو، (حدیث نمبر: ۵۳۵۴) یہاں کسی کے ذہن و خیال میں یہ بات نہ آئے کہ ایسی صورت حال میں خالق حقیقی کا مقصد انسان پر مشقت طاری کرنا ہوتا ہے کہ وہ اس کی بنا پر رنج و الم پر صبر کرتا رہے۔ اور نہ ہی شارع اسلام کا یہ منشا ہے کہ انسان کسی مصیبت کو اپنے اوپر نازل کرنے کے لئے کوئی سبب اختیار کرے، البتہ یہ بات ضرور ہے کہ اللہ تعالیٰ نے اپنے بندوں کو آزمانے اور ان کے ایمان میں پختگی لانے کے لئے موذی اور مؤلم چیزوں کو پیدا کیا ہے، اور ان ضرر رساں مخلوق کو بندوں پر اپنی مشیت کے موافق مسلط کیا اور ہر بیماری کے لئے اس نے دوا اور ہر مصیبت سے چھٹکارا کے لئے اسباب بھی اسی نے پیدا فرمائے جیسا کہ مسلم شریف (حدیث نمبر: ۲۲۰۴) میں ہے: ”ولکل داء دواء فاذا اصیب دواء مبراً باذن اللہ عزوجل“، یعنی ہر بیماری کی دوا ہے جب بیماری کو اس کی اصل دوا میسر ہو جائے تو انسان اللہ عزوجل کے حکم سے شفا یاب ہو جاتا ہے۔

بیان کیا جاتا ہے اللہ کے کلیم حضرت موسیٰ علی نبینا علیہ الصلوٰۃ والتسلیم نے ایک مرتبہ اپنے شکم میں درد کا احساس کیا۔ آپ نے اس سے راحت کے لئے چند تدبیریں کی مگر سکون حاصل نہ ہوا تو آپ اپنی جائے التفا یعنی کوہ طور پر پہنچے اور خالق حقیقی سے شفا کی دہائی دی، اللہ رب العزت نے ایک مخصوص درخت کی بوٹی کی طرف رہنمائی فرمادی آپ نے اس کو حاصل کیا اور شفا مل گئی۔ چند ایام گزرنے کے بعد پھر وہی کیفیت دوبارہ لوٹ آئی اور شکم کے درد نے بے چین کر دیا تو آپ علیہ السلام نے رب تعالیٰ کی بتائی ہوئی بوٹی کی طرف قصد کیا اور توڑ کر کھایا۔ لیکن افاقہ نہ ہوا۔ پھر کھایا اس طرح متعدد بار کیا۔ پھر بھی شفا حاصل

نہ ہوئی تو دوبارہ بارگاہ ایزدی میں حاضر ہوئے عرض کیا اے میرے مالک! تیری رہنمائی سے میں نے شکم سے درد دور کرنے کے لئے اس بوٹی کو استعمال کیا تھا اور سکون مل گیا تھا اب آرام کیوں کر نہیں ہو رہا ہے؟ ارشاد ہوا: اے موسیٰ پہلی بار! اس بوٹی میں میرے اذن اور حکم سے ہی اثر پیدا کیا گیا تھا جب کہ تو نے مجھ سے شفا طلب کیا تھا لیکن اس بار تو نے مجھ سے شفا طلب نہیں کی بلکہ اس بوٹی کو ذریعہ شفا بنایا یہی وجہ ہے کہ اس بوٹی کو اذن شفا نہ ملی لہذا جاؤ اور اس کو حاصل کرو شفا مل جائے گی۔ حضرت کلیم علیہ السلام نے جب دوبارہ اسے تناول فرمایا تو فوراً درد کا فوراً دور ہو اور راحت حاصل ہوئی۔

واضح رہے کہ یہ اسرائیلی روایت ہے، اسرائیلی روایت ان باتوں کو کہا جاتا ہے جو یہود و نصاریٰ کے طرف سے منقول ہوئی ہوں یا بائبل وغیرہ میں ذکر ہوں، ان کا حکم یہ ہے کہ اگر وہ قرآن و حدیث کے معارض نہ ہوں تو ان کی باتوں کو تسلیم کیا جائے گا اور معتبر مانا جائے گا۔

نبی اکرم ﷺ کی طبیبانہ سیرت کے مطالعہ سے خاص طور پر یہ بات معلوم ہوتی ہے کہ آپ ﷺ نے مریضوں کو یہ ہدایت فرمائی کہ وہ علاج کے لئے ماہر اطبا کو تلاش کریں، اور کامل اعتماد کے ساتھ اپنے مرض کی کیفیت بتائیں اور ان کی ہدایت پر عمل کریں، اور طبیب جو دوا تجویز کرے اس کو استعمال کریں، دوا کے ساتھ اللہ تعالیٰ سے صحت و شفا کی دعا کریں کیونکہ سب کچھ اسی کے ہاتھ میں ہے اور دعائیں بھی اپنی طرف سے نہیں بلکہ نبی کریم ﷺ سے منقول دعاؤں کو یاد کر کے پڑھیں۔

یہاں ایک خاص رہنمائی یہ ہے: جس سے اکثر لوگ غفلت برتتے ہیں کہ کچھ لوگ تو صرف دوا کرتے ہیں اور کچھ لوگ صرف دعا کرتے ہیں جبکہ یہ دونوں طریقے درست نہیں ہیں اور کتاب و سنت کی تعلیم سے دور ہیں۔ لہذا دوا اور دعا دونوں کا استعمال ایک ساتھ کرنا چاہیے، نبی کریم ﷺ نے دونوں کا علاج ایک ساتھ کرنے کا حکم فرمایا ہے، تو

ان میں سے کسی ایک کو اپنے لئے کافی نہ سمجھا جائے، کہ جس طرح بیماریاں کسی نہ کسی سبب یا علت سے بندوں کو عارض ہوتی ہیں اسی طرح شفا بھی کسی نہ کسی چیز میں فاعل حقیقی کے اذن سے رکھی گئی ہے کہ مؤثر حقیقی وہی ہے اور وہی مسبب الاسباب ہے۔

رہی بات ان اشیاء کی، جن کو اللہ تعالیٰ نے امراض کا ظاہری سبب بنایا ہے وہ محض شر پہنچانے کے لئے پیدا نہیں کئے گئے بلکہ اس نے جس چیز کو بھی پیدا کیا اس میں کوئی نہ کوئی حکمت ضرور ہے۔ اور وہ حکمت کے اعتبار سے خیر ہے جسے احکم الحاکمین عز وجل نے کہیں پوشیدہ رکھا تو کہیں ظاہر فرمایا مثلاً: اللہ نے کچھ جیسی زہریلی مخلوق کو پیدا کیا، جو بظاہر مجسمہ شر ہے لیکن ابن جوزی نے لکھا ہے کہ اگر اسے مٹی کے کوزے میں گل حکمت (مٹی اور کپڑے سے کسی چیز کا منہ بند کرنا کہ بھاپ باہر نہ نکل سکے) کر کے ہلکی آنچ میں جلا کر راکھ بنا لیا جائے اور وہ راکھ برابر گردے پتھری والے مریض کو کھلایا جائے تو پتھری ریزہ ریزہ ہو کر خارج ہو جاتی ہے، اور اگر یہ فالج شدہ مریض کو ڈس لے تو اللہ تعالیٰ کے اذن سے مریض شفا یاب بھی ہو سکتا ہے۔

البتہ ایسی اشیاء میں بعض لوگوں کے لئے بسا اوقات شر ہوتا ہے لیکن وہ اضافی اور جزئی شر ہے مطلق اور کلی شر نہیں ہوتا، لہذا شریعت میں امراض اور امراض کا سبب بننے والے کو دفع کرنے کی اجازت ہے، تا کہ انسان اللہ کے حکم سے شفا یاب ہو کر اس کے حکم سے لطف اندوز ہو اور مقصد تخلیق پر کار بند ہو سکے، صاحب فتح الباری حدیث مذکور کے تحت فرماتے ہیں کہ علاج کرنا تو کل کے خلاف نہیں، کیونکہ شریعت اسلامیہ میں علاج و معالجہ کا حکم موجود ہے جیسا کہ ماسبق سے ظاہر ہوا، وہ فرماتے ہیں ”جس طرح بھوک اور پیاس دور کرنا اور سردی و گرمی سے نجات کے لئے مشقت اٹھانا اور راحت و سکون کی کوشش کرنا تو کل کے خلاف نہیں ہے اسی طرح بیماری کا علاج کرنا بھی تو کل علی اللہ کے خلاف نہیں بلکہ اس وقت تک حقیقت تو حید مکمل نہیں ہوتی جب تک انسان شرعی و تقدیری طور پر ان اسباب

کو بروئے کار نہ لائے جنہیں اللہ نے اس کی ضرورت کے لئے پیدا کیا ہے اور ان اسباب کو اختیار نہ کرنا حقیقت تو کل سے مونہ پھیرنا ہے، اور یہ علاج و معالجہ کے حکم کو جھٹلانے اور اس کی حقیقت کو تسلیم نہ کرنے کے مترادف ہے، علاج و معالجہ کرانے میں ان لوگوں کا رد بھی ہے جو کہتے ہیں اگر مقدر میں شفا لکھی ہے تو علاج کا کوئی فائدہ نہیں ہے اور اگر مقدر میں شفا نہیں تو بھی علاج کا کوئی فائدہ نہیں۔ یہ بہت بڑی غلط فہمی ہے۔

اعلیٰ حضرت اور علم الابدان: امام عشق و محبت، مجدد دین و ملت، عارف رموز و اسرار، عاشق سیدالابرار والاخیار، سرکار اعلیٰ حضرت امام احمد رضا خان فاضل بریلوی قدس سرہ العزیز کی ذات گرامی چودہویں صدی ہجری میں حاصل ہونے والی ایک ایسی نعمت عظمیٰ تھی جسے عطا فرما کر خدا تعالیٰ نے قیامت تک آنے والی تمام امت مسلمہ پر احسان عظیم فرمایا، یہ من جانب اللہ ایسی نعمت تھی جو نادرو نایاب اور یکتائے زمانہ تھی، میں اپنی کم علمی اور الفاظ کی تنگی کے باعث کما حقہ ان کی عظمت شان کو بیان کرنے سے قاصر ہوں، لیکن اتنا ضرور کہوں گا کہ اللہ اور اس کے رسول ﷺ کی بارگاہ میں ان کی مقبولیت کا اندازہ لگانا ہماری بساط و ادراک سے بالاتر ہے۔ ان کا علمی قد، شان اجتہاد، مقام تحقیق اور درجہ محبوبیت کا تذکرہ کرنا ہمارے لیے سورج کو چراغ دیکھانے کے مترادف ہوگا۔

سرکار اعلیٰ حضرت علوم شرعیہ و فرعیہ، علوم عقلیہ و سائنسیہ اور خاص کر علوم طبیہ و بدنیہ پر بھی قدرت کاملہ رکھتے تھے، اگرچہ مستقل آپ نے اس پر کوئی تصنیف نہیں فرمائی مگر آپ کی تصانیف اور فتاویٰ اس بات پر دلیل ہیں کہ جس طرح آپ تشریح الفاظ قرآن و حدیث اور تنقیح احکام و مسائل بیان فرماتے ہیں اسی طرح تشخیص امراض اور ان کے اسباب ظاہرہ پر بھی توجہ فرماتے ہیں، علم الابدان والادویات پر آپ کے تجربات قابل غور ہیں، المفلوظح اول ص ۱۳ میں گائے کے گوشت سے متعلق فرماتے ہیں ”وہ قطعاً حلال اور نہایت ہی غریب پرور گوشت ہے اور بعض امزجہ (طبیعتوں) میں گوشت بز (بکری کا گوشت) سے نافع تر

ہے (زیادہ نفع والا ہے) بہترے گوشت کے شوقین اسے پسند کرتے ہیں، اور بکری کے گوشت کو بیمار کی خوراک (بعض طبیب) کہتے ہیں، اور فرماتے ہیں ”حضور ﷺ سے اس (گائے) کا گوشت تناول فرمانا ثابت نہیں اور مجھے تو سخت ضرر کرتا ہے۔“

یہاں ایک بات قابل ذکر ہے کہ سرکار اعلیٰ حضرت علیہ الرحمہ نے جو علوم عقلیہ، طبی فوائد اور نادر تجربات و نسخے پیش کئے ہیں ان سب کا مدار اور مرجع سیرت رسول پاک اور تعلیمات نبوی ﷺ ہے، جن کے مطالعہ سے یہ معلوم ہوتا ہے کہ سیدی اعلیٰ حضرت اسوۂ رسول ﷺ پر کس قدر عامل اور کس حد تک محبت فرمانے والے تھے ”چنانچہ آپ فرماتے ہیں ”مجھے نوعمری میں آشوب چشم اکثر ہو جایا کرتا اور بوجہ حدت مزاج بہت تکلیف دیتا تھا (سخت مزاج طبیعت کو یہ زیادہ تکلیف دہ ہوتا ہے) (۱۹)، کی عمر ہوگی رام پور جاتے ہوئے ایک شخص کو رد چشم (آنکھ آنا) میں مبتلا دیکھ کر یہ دعا الحمد للہ الذی عافانی مما ابتلاک بہ و فضلنی علی کثیر ممن خلقتنا تفضیلاً پڑھی تب سے اب تک آشوب چشم پھر نہ ہوا“ پھر لکھتے ہیں حضور سرور عالم ﷺ سے حدیث ہے کہ تین بیماریوں کو مکروہ (ناپسند) نہ رکھو زکام (سردی، بخار، سردرد وغیرہ) کہ اس کی وجہ سے بہت سی بیماریوں کی جڑیں کٹ جاتی ہیں، کھجلی (خارش، جادو، پھوڑے وغیرہ) کہ اس سے امراض جلدیہ (چمڑے سے متعلق بیماریاں) جذام (کوڑھ) وغیرہ کا ارتداد (ختم) ہو جاتا ہے، آشوب چشم نابینائی کو دفع کرتا ہے، (مرجع سابق) اور اسی میں ص ۵۶ پر فرماتے ہیں ”سردرد اور بخار وہ مبارک امراض ہیں جو انبیاء علیہم السلام کو ہوتے تھے، ایک ولی رحمۃ اللہ علیہ کو درد سر ہوا آپ نے اس شکر یہ میں تمام رات نوافل میں گزار دی کہ اللہ رب العزت تبارک و تعالیٰ نے مجھے وہ مرض دیا جو انبیاء علیہم الصلوٰۃ السلام کو ہوتا تھا، اور فرمایا ”ہر ایک مرض یا تکلیف جسم کے جس موضع (جگہ) پر ہوتی ہے وہ زیادہ کفارہ اسی موضع کا ہے کہ جس کا تعلق خاص اس سے ہے، لیکن بخار وہ مرض ہے کہ تمام جسم میں سرایت کر جاتا ہے جس سے باذنہ تعالیٰ تمام رگ

رگ کے گناہ نکال دیتا ہے۔ الحمد للہ کہ مجھے اکثر حرارت و در دسر رہتا ہے۔“

ان اقتباسات سے یہ بات اظہر من الشمس ہو جاتی ہے کہ سرکار اعلیٰ حضرت کو علوم بدنیہ سے نہ صرف واقفیت تھی بلکہ ان تمام علوم پر ملکہ اور کمال حاصل تھا، آپ نے جس قدر مسئلہ کی نوعیت، سبب اور اس کے جسمانی و روحانی فائدے سے متعلق بحث فرمایا ہے اور بطور دلیل حدیث مصطفیٰ ﷺ پیش کیا ہے جن سے شکوک و شبہات کے تمام گنجلک گوشے سے پردہ اٹھ جاتا ہے اور مخاطب کو کامل فائدہ کے ساتھ اطمینان قلبی کا سرور حاصل ہوتا ہے، ساتھ ہی ان کے مطالعہ سے ہمارے دین و ایمان میں مزید پختگی آتی ہے اور عقیدت کا سورج اور بھی روشن و تابناک ہو جاتا ہے۔ اللہ رؤف و رحیم میرے اعلیٰ حضرت کے درجات میں اور بھی ترقی عطا فرمائے۔ آمین۔

سرکار اعلیٰ حضرت، عظیم البرکت رضی اللہ تعالیٰ عنہ سے ایک استفتا کیا گیا کہ دو لوگ ایسے پائے گئے ہیں جن کے سینے میں دو دل موجود ہیں۔ اور ڈاکٹروں نے بھی اس کو اپنے طور پر جانچ کیا اور تصدیق بھی کی ہے، جب کہ کچھ لوگ اس کے خلاف قول کرتے ہیں، اس بارے میں کیا اعتقاد رکھنا چاہئے؟

وقت کے سب سے بڑے حکیم و فلسفی، فرد فرید محقق نے عقلی و نقلی دلائل سے مبرہن ایسی تحقیقات پیش کیا ہے، جن کو دیکھ کر موجودہ زمانہ کے سائنس داں اور میڈیکل سائنس کے بڑے بڑے ماہرین بھی دنگ رہ گئے، اعلیٰ حضرت فرماتے ہیں ”قلب وہ عضو ہے کہ سلطان اقلیم بدن (جسم کی سلطنت کا بادشاہ) محل عقل و فہم (سوچ و فکر کا مرکز) و منشا قصد و اختیار و رضا و انکار (ارادہ، اختیار، خوشی و انکار کے پیدا ہونے کی جگہ) ہے، ایک شخص کے دو دل نہیں ہو سکتے، دو بادشاہ در اقلیمے نہ گنبد (ایک ملک میں دو بادشاہ نہیں رہ سکتے) آیت پاک ”(ما جعل اللہ لرجل من قلبین فی جوفہ)“ میں رجل نکرہ ہے اور تحت نفی داخل ہو تو مفید عموم و استغراق ہے (یعنی تمام جنس انسان کو یہ حکم شامل ہوتا ہے) کہ اللہ عز و جل

نے کسی کے دودل نہ بنائے نہ کہ فقط اس شخص خاص کی نسبت انکار فرمایا (بلکہ انکار عام ہے تمام انسانوں سے اس کی نفی کرتا ہے) رسول اللہ ﷺ نے فرمایا ”الا وان فسی الجسد مضغة، اذا صلحت صلح الجسد كله و اذا فسدت فسد الجسد كله الا و هی القلب“ (صحیح بخاری ج ۱ ص ۳۱) یعنی سنتے ہو بدن میں ایک پارہ گوشت ہے کہ وہ ٹھیک ہے تو سارا بدن ٹھیک رہتا ہے اور وہ بگڑ جائے تو سارا بدن بگڑ جاتا ہے، سنتے ہو وہ دل ہے، تو اگر کسی کے دودل ہوں ان میں سے ایک ٹھیک رہے ایک بگڑ جائے تو چاہئے معا ایک آن میں سارا بدن بگڑا سنبھلا دونوں ہو (یعنی ایک وقت میں دل کا بگڑنا اور سنبھلنا لازم آئے) یہ محال ہے، (مثلاً) جب دودل میں ایک نے ارادہ کیا یہ کام کیجئے دوسرے نے ارادہ کیا نہ کیجئے تو اب بدن ایک کی اطاعت کرے یا دونوں کی یا کسی کی نہیں، ظاہر ہے کہ دونو کی اطاعت محال ہے اور کسی کی نہ ہو تو (لازم آئے گا کہ) ان میں کوئی قلب نہیں کہ قلب تو وہی ہے کہ بدن اس کے ارادے سے حرکت و سکون کرتا ہے، اگر ایک کی اطاعت کرے گا دوسرے کی نہیں تو جس کی اطاعت کرے گا وہی قلب ہے اور دوسرا ایک بد گوشت (بڑھا ہوا خراب گوشت) ہے کہ بدن میں صورت قلب پر پیدا ہو گیا جیسے کسی کے بچے میں چھ انگلیاں اور بعض کے ایک ہاتھ پر دو ہاتھ لگے ہوتے ہیں ان میں جو کام دیتا ہے اور ٹھیک موقع پر ہے وہی ہاتھ ہے، دوسرا بد گوشت ہے۔

”پھر فرماتے ہیں ڈاکٹروں کا بیان اگر سچا ہو تو اس کی یہی صورت ہوگی کہ بدن میں ایک گوشت بصورت دل زیادہ ہو گیا ہوگا، ہاتھ میں تو یہ بھی ہو سکتا ہے کہ اصلی اور زائد دونو ہاتھ کام دیں مگر قلب میں یہ ناممکن ہے، (وجہ یہ ہے کہ) آدمی روح انسانی سے آدمی ہے اور اسی کے مرکب کا نام قلب ہے، اور روح انسانی متجزی نہیں (روح کے ٹکڑے نہیں ہو سکتے) کہ آدھا ایک دل میں رہے اور آدھا دوسرے میں تو جس سے وہ اصالتہ متعلق (بلا واسطہ ربط) ہوگی تو وہی قلب ہے دوسرا سلب (بیکار) ہے اور آیت کریمہ (یصور کم فی

الارحام كيف يشاء) میں فرمایا ہے کہ ماں کے پیٹ میں تمہاری تصویر بناتا ہے جیسی وہ چاہے یہ نہیں فرمایا کہ ”كيف تشائون بتخيلا تكم تخترعون“ جیسی تم چاہو اور اپنے خیالات میں گڑھو ویسی ہی تصویر بنا دے (یعنی جیسی خیالی تصویر تم چاہو ویسا ہی بنائے) یہ محض باطل ہے، اور اس نے اپنی مشیت (مرضی) بتادی کہ کسی کے خوف میں میں نے دو دل نہ رکھے تو اس کے خلاف تصویر نہ ہوگی (یعنی اس نے اپنے کلام میں فرمادیا کہ میں نے کسی انسان کے سینے میں دو دل نہ رکھے اور دو دل کا ایک انسان کے سینے میں ہونا مرضی خالق کے خلاف ہوگا اسی لئے کسی انسان کے بارے میں ایسا اعتقاد رکھنا درست نہیں ہے)۔ (فتاویٰ رضویہ، جلد ۱۶ صفحہ ۲۱۱)۔

امام اہل سنت کے ان تمام دلائل قاہرہ و باہرہ سے یہ ثابت ہو گیا کہ ایک انسان کے اندر دو دل نہیں ہو سکتے، دو دل کا ماننا رب تعالیٰ کی رضا اور اس کے بنائے ہوئے جسمانی نظام کے خلاف عقیدہ رکھنا ہے جو شرعاً، عقلاً، و وضعاً محال ہے، اور آج جدید میڈیکل سائنس بھی اس بات کا اعتراف کرتی ہے کہ ایک انسان کے دو دل ہرگز نہیں ہو سکتے کہ یہ فطرت انسانی کے خلاف ہے۔

سرکار اعلیٰ حضرت علیہ الرحمہ کی تحقیق و تحریر کی سب سے اہم خوبی یہ ہوتی ہے کہ آپ ابواب تحقیق کے ہر باب میں داخل ہوتے ہیں اور اندرون خانہ تمام باریک سے باریک گوشوں پر گہری نظر ڈالتے ہیں کہ کسی کے لئے مجال شک و ارتیاب ہی نہ رہے، دوسری اہم خاصیت یہ بھی ہوتی ہے کہ تمام دلائل و براہین قرآن و سنت کے عین موافق اور طبع انسانی کے بالکل مطابق ہوا کرتی ہیں، جنہیں عقل سلیم با آسانی قبول کر لیتے ہیں۔

زکام کی حالت میں جو پانی ناک، آنکھ اور منہ سے نکلتے ہیں ان کے نجس و ناپاک ہونے کے سلسلے میں دریافت کیا گیا کہ آیا وہ پانی نجاست سے آمیزش ہو کر آتے ہیں یا خون و ریم سے ان کا تعلق ہے کہ ان کے سبب وضو ٹوٹ جائے گا؟

جواب میں سرکار اعلیٰ حضرت فرماتے ہیں ”زکام کتنا ہی جاری ہو اس سے وضو نہیں جاتا کہ محض بلغمی رطوبات (گاڑھی تریاں) طاہرہ ہیں جن میں آمیزش خون یا ریم کا اصلاً احتمال نہیں، پھر آگے فرماتے ہیں ”بلغم جو دماغ سے اترے ناقض وضو نہیں اور طاہر ہے کہ زکام کی رطوبتیں دماغ ہی سے نازل ہیں تو ان سے نقض وضو کسی کا قول نہیں ہو سکتا“ پھر آبِ بنی کے سلسلے میں گفتگو فرماتے ہوئے لکھتے ہیں ”اگر ناپائیدار کر لیں کہ جو طاہر رطوبات بدن سے نکلیں اگرچہ سائل ہوں ناقض وضو نہیں تو اب اس تجسم (گاڑھا) کی حاجت نہ رہے گی، کہ آبِ دہانِ نائم (سوئے ہوئے کے منہ سے نکلنے والا پانی یعنی رال) سے استدلال کیجئے (یعنی رینٹھ ہو یا کھنکار گاڑھی ہو یا پتلی سب پاک ہیں اسی طرح رال بھی طاہر ہے کہ یہ تمام پانی نہ خون کے ساتھ آمیزش ہوتی ہے اور نہ ہی نجاست سے ہو کر آتی ہیں بلکہ دماغ سے اترتی ہیں)، خود آبِ بنی کی طہارت مصرح و منصوص ہے۔ درمختار مسائل قے میں ہے ”المخاط كالبزاق“ (رینٹھ تھوک کی طرح ہے) خود علامہ طحاوی پھر شامی فرماتے ہیں، ”وما نقل عن الثانی من نجاسة المخاط فضعیف“ (تھوک کے نجس ہونے سے متعلق دوسرا قول ضعیف ہے) تو مسئلہ قے بلغم سے استدلال جس طرح فقیر نے کیا اسلم و احکم ہے جس میں خود علامہ طحاوی کو اقرار ہے کہ رطوبات بلغمیہ جب دماغ سے اترتی ہوں بالا اجماع ناقض وضو نہیں“

(واضح رہے کہ یہاں علامہ طحاوی کو ایک شبہ عارض ہوا کہ ہمارے علمائے تصریح فرمائی ہے جو سائل چیز بدن سے بیماری کی وجہ سے نکلے وہ ناقض وضو ہے۔ مثلاً آنکھ دکھنے میں یا آنکھ، کان، ناک وغیرہ میں دانہ یا ناسور ہو یا کوئی مرض ہو اور ان کی وجہ سے جو پانی بہیں وہ ناقض وضو ہوں گے۔ لہذا امام طحاوی فرماتے ہیں ظاہری طور پر یہ حکم زکام کی حالت میں ناک کو بھی شامل ہوگا جبکہ علامہ شامی نے اس پر اعتراض کرتے ہوئے رال کا حکم بطور دلیل پیش کیا ہے جو مذکور ہوا)

شم اقول کے ذریعہ مسئلہ مذکور پر بار یک نظر فرماتے ہوئے لکھتے ہیں کہ ”اب یہ نظر کرنی رہی کہ آیا کلیہ مذکورہ ثابت ہے کہ اگر ثابت ہو تو یہاں تک استہار علامہ طحاوی کے خلاف دودلیلین ہو جائیں گی۔ ”مسئلہ قے“ اور ”مسئلہ آب بینی“ کہ فقیر نے عرض کیا اور علامہ شامی کے طور پر تین، تیسرا مسئلہ آب دہان نام کے وہ مثل براق یعنی لعاب دہن ہے اور لعاب دہن و بلغم جنس واحد ہیں اور انہیں کے جنس سے آب بینی ہے۔ (اب مسئلہ کی نوعیت کو بتاتے ہوئے فرماتے ہیں) وہی رطوبات ہیں کہ قدر غلیظ و بستہ (تھوڑی جمی ہوئی گاڑھی) ہوں تو بلغم کہلائیں، رفیق (پتلی) ہو کر منہ سے آئیں تو آب دہن، غلیظ یا رفیق ہو کر ناک سے آئیں تو آب بینی“ حلیہ کے حوالے سے یہ تشریح منقول ہے (فتاویٰ رضویہ، جلد ۱، صفحہ ۴۴۲، ۴۴۶، ۴۴۸)۔

ماشاء اللہ میرے امام کی شان ترجیح اور مقام تشخیص کا کیا کہنا، انہوں نے تو جسم کو عارض ہونے والے اسباب نیز اس کی کیفیات کی بھی ایسی وضاحت فرمادی کہ آب دہن (تھوک) بلغم اور آب بینی (رینڈ) کے درمیان فرق بھی واضح ہو گیا اور کسی گوشہ پر کلام کرنے کی گنجائش بھی نہ رہی۔ ایک اور مسئلہ درپیش ہوا کہ حالت روزہ میں اگر بلا قصد دھواں یا غبار حلق میں چلا جائے تو کیا روزہ ٹوٹ جائے گا یا نہیں؟

ارشاد فرماتے ہیں کہ ”فی الواقع تجربہ بھی اس کی ندرت کا گواہ ہے، (یعنی تجربہ یہی بتاتا ہے کہ دھواں حلق میں چلا جانا بالقصد نہیں ہوتا) دھواں جب حلق میں جاتا ہے اس کی تلخی (کڑواہٹ) محسوس ہوتی ہے اور طبیعت کی دافعہ (انسان کے جسم میں موجود قوت مدافعت) فوراً دفع (دور) کرتی ہے، اور جب دماغ میں جاتا ہے اس کی سوزش (جلن) معلوم ہوتی ہے اور دماغ کو اذیت دیتی ہے، یہ حالت کھانا پکانے والوں کو شاذ و نادر واقع ہوتی ہے نہ کہ ہر وقت یا ہر روز تو دھوئیں سے جدا کھڑا ہونا اور بھی زیادہ سبب شاذ تر (بہت کم واقع) ہوگا۔ اس کے قصد کو قصد مسبب کرنا کیوں کر ممکن، لاجرم (یقینی طور پر) یہاں اگر

ہوگا تو وہی محض دخول جسے تمام کتب میں تصریح فرمایا کہ ہرگز مفسد صوم نہیں، (یعنی اگر قصد کے ساتھ دھواں اور غبار داخل کیا تو ضرور مفسد صوم ہوگا ورنہ نہیں) (فتاویٰ رضویہ، جلد ۸، ص ۳۶۱)

علاج و معالجہ کا حکم فتاویٰ رضویہ کی روشنی میں: گزشتہ صدی کی عظیم علمی و فقہی شاہکار ”فتاویٰ رضویہ“ نہ صرف فقہی موسوعہ (انسائیکلو پیڈیا) ہے بلکہ مروجہ تمام علوم و فنون کا عظیم سرمایہ اور بیش قیمتی خزانہ ہے جس میں سرکار اعلیٰ حضرت نے فقہ اسلامی کے ثبوت میں تمام علوم دینیہ و علوم عصریہ سے ہم آہنگ تحقیقات نادرہ و توضیحات بلیغہ پیش کی ہیں، اور جس قدر اپنے موبہوبی فن صلاحیت کے جواہر پارے بکھیرے ہیں، دقت نظر، وسعت مطالعہ، ذاتی فہم و مہارت کی جس کیفیات کا مظاہرہ فرمایا ہے، اس کی مثال نہیں ملتی بالخصوص جب ہم آپ کے علم الابدان و علم الادویات جو کہ علوم عقلیہ کا ایک حصہ ہے کا بغور مطالعہ کرتے ہیں تو یہ کہے بغیر نہیں رہ سکتے کہ ”فتاویٰ رضویہ“ آپ کی ایسی علمی وراثت ہے جو امت مسلمہ کے حق میں لازوال تحفہ ہے اور ہر دور کی ضرورت اور ہر فن کے لئے مشعل راہ ہے اب آئیے اس کی چند جھلکیاں آپ کے نظر مطالعہ کرتے ہیں۔

علاج و معالجہ کے حکم شرعی سے متعلق دریافت کیا گیا کہ ایک طائفہ مریضہ اگر مطب میں آئے، اس کا علاج کرنا معصیت ہے یا نہیں؟ اس کے جواب میں ارشاد فرماتے ہیں ”اگر معالجہ زن فاحشہ سے طبیب خود یہی نیت کر کے کہ یہ ارتکاب معاصی کے قابل ہو جائے ناسازی طبیعت کہ مانع گناہ ہے زائل ہو جائے تو اس کے عاصی ہونے میں کوئی کلام نہیں (یعنی اگر طبیب کی یہ نیت ہو کہ فاحشہ عورت تندرست ہو جائے اور کارے گناہ انجام دینے کے قابل ہو جائے تو طبیب گناہ گار ہوگا) ”فانما الاعمال بالنیات، وانما لکل امرئ ما نوئ“ (بخاری ج ۱ ص ۲) (ترجمہ: عمل کا مدار نیت پر ہے اور انسان کے لئے وہی بدلہ ہے جو اس نے نیت کی) اگر اس کی یہ نیت نہیں بلکہ عام معالجے جس نیت محمودہ یا مباح

حہ سے کرتا ہے وہی غرض یہاں بھی ہے تو اگر مرض ایذا دہندہ ہے جیسے کہ اکثر امراض یوں ہی ہوتے ہیں جب تو اصلاً حرج نہیں، نہ اسے اعانت معصیت سے علاقہ بلکہ نفع رسانی مسلمہ، یا دفع ایذائے انسان کی نیت ہے تو اجر پائے گا“ (ج ۱۶ ص ۷۰۰)

معلوم ہوا کہ اگر نیت خیر کی ہے تو علاج کرنا پسندیدہ عمل ہے اور اس میں مسلمان بلکہ انسان کی خیر خواہی بھی ہے جس کا تعلق حقوق العباد سے ہے لہذا اس ارادہ کے ساتھ علاج کرنا باعث اجر و ثواب ہے جس پر دلیل پیش کرتے ہوئے آپ نے یہ حدیث نقل فرمائی کہ رسول اللہ ﷺ نے اپنے مرض وصال شریف میں فرمایا ”مجھ پر ایسے سات مشکیزوں کا پانی بہاؤ جن کے بندھن کھولے گئے نہ ہوں شاید میں لوگوں سے کوئی عہد لوں،“ (بخاری ج ۲ ص ۶۳۹) مذکورہ حدیث پاک کی وضاحت سے متعلق مواہب شریف کی یہ عبارت پیش فرماتے ہیں ”وقد قيل في الحكمة في هذا العدد ان له خاصية في دفع الضرر السم والسحر“ یعنی کہا گیا ہے کہ اس سات عدد میں حکمت یہ ہے کہ یہ زہر و سحر کو دفع کرنے کے لئے خاص ہے بیماریاں اور ان کے دفع کی تدبیر کرنے کے سلسلہ میں ذکر کرتے ہیں کہ تشخیص ادویات کا حکم بزبان مصطفیٰ جان رحمت متعدد طرق سے مروی ہیں جیسا کہ شرح زرقانی میں ہے حدیث پاک سے ثابت ہے کہ جو کوئی صبح سویرے سات عجوہ کھجور کھالے تو اسے اس دن زہر اور جادو سے نقصان نہیں پہونچے گا (ج ۱۶ ص ۷۰۴) اور اسی مقام پر یہ مسئلہ دریافت ہوتا ہے کہ اگر کسی مریض نے دوا نہ کی اور علاج نہ کرنے کے سبب مر گیا تو گنہ گار ہوگا یا نہیں؟ آپ جواباً ارشاد فرماتے ہیں (در المختار میں ہے یا ثم بترک الاکل مع القدرة عليه حتى يموت بخلاف التداوى ولو بغیر محرم فانه لو ترکہ حتی مات یاثم کما نصوا علیه لانه مظنون و الله سبحانه تعالیٰ اعلم (ترجمہ: اگر کھانے پر قدرت کے باوجود نہیں کھایا اور مر گیا تو گنہ گار ہوگا برخلاف دوا کرنے کے اگرچہ وہ حرام نہ ہو اس لئے کہ اگر کسی نے دوا نہ کی اور مر گیا تو گنہ گار نہ ہوگا جیسا

کہ نص اس پر وارد ہے کیونکہ دوائیاں ظنی اصول پر مبنی ہوتی ہیں۔)

ثابت ہوا کہ علاج کرنا اور بیماری دور کرنے کی تدبیر وحیلہ کرنا تو جائز ہے مگر واجب نہیں کیونکہ دوا میں شفا کا یقین نہیں ہوتا ہے جب تک کہ موثر حقیقی اثر پیدا نہ کر دے۔ لہذا یہ تمام کے تمام ادویات کی ترکیبیں ظنیاں پر مبنی ہیں اور ظنی سے حکم یقینی حاصل نہیں ہو تا، لہذا دوا کے ساتھ توکل ضروری ہے کہ وہی شافی الامراض وہی دافع البلیات ہے۔

انگریزی دوا سے متعلق حکم بتاتے ہوئے ارشاد فرماتے ہیں کہ ”انگریزی دوا جس میں شراب پڑتی ہے جیسے ٹیکچر وہ مطلق نا جائز ہے اور جس دوا میں کوئی ناپاک یا حرام چیز معلوم نہ ہو اس سے بچنا بہتر ہے“ آگے لکھتے ہیں طبیب اگر کوئی نا جائز چیز دوا میں بتائے جب تو جائز نہیں اگرچہ طبیب مسلمان ہو اور جائز چیز میں حرج نہیں اگرچہ کافر ہو، اس کے بعد کہتے ہیں ہندوؤں کی طب عقلی اصول کے خلاف ہے اور اکثر مضر ہوتی ہے لہذا بچنا چاہئے۔ (۱۶ ج ص ۷۱۲)

سرکار اعلیٰ حضرت کے بقول غیر مسلموں کی طب اور انکے ترکیبی اصول عقل کے خلاف پر موقوف ہیں۔ یہی وجہ ہے کہ ان سے ضرر زیادہ فائدہ کم ہوتا ہے اور دوسری وجہ یہ بھی کہ ان کی اکثر دوائیوں میں حرام چیزوں کی آمیزش ہوتی ہے جیسے کہ شراب، اسپرٹ، خنزیر کی چربی، مردار کا خون وغیرہ جو کہ نجس و ناپاک ہیں، اسی لئے حتی الامکان ان سے بچنے کی کوشش کی جائے، ان کی جگہ دوسری دوائی استعمال کریں جو جسم کو کم نقصان پہنچاتے ہیں، اور ناپاک چیزوں سے پاک ہیں۔

ایک وسوسہ اور وہم لوگوں میں بکثرت پایا جاتا ہے کہ بیماریاں دوسرے کو اڑ کر لگ جاتی ہیں بیماری مثلاً جزام، آشوب چشم، کھجلی، چیچک وغیرہ اس طرح کئی امراض ایسے ہیں جن کے تعلق سے لوگوں کا یہی نظریہ ہے کہ یہ دوسرے کو اڑ کر لگ جاتی ہیں لہذا ایسے مریضوں سے لوگ نفرت و بے زاری کا اظہار کرتے ہیں، ان کے ساتھ کھانا پینا، سونا

بیٹھنا بھی منقطع کر دیتے ہیں اور یہی اصول آج کے جدید میڈیکل سائنس کا بھی ہے جو بیماری کے متعدی ہونے کے قائل ہیں، سرکار اعلیٰ حضرت رضی اللہ تعالیٰ عنہ سے اس سلسلے میں سوال ہوا کہ بیماریوں کی تعدی اور جذام وغیرہ سے متعلق حکم کیا ہے؟

آپ فرماتے ہیں ”مذہب معتمد صحیح و راجح و صحیح یہ ہے کہ جذام، کھجلی، چیچک، طاعون وغیرہ اصلاً کوئی بیماری ایک کی دوسرے کو ہرگز ہرگز اڑ کر نہیں لگتی، یہ محض اوہام بے اصل ہیں (صرف خیالی باتیں ہیں) کوئی وہم پکائی جائے تو کبھی اصل بھی ہو جاتا ہے کہ ارشاد ہوا ہے ”اننا عند ظن عبدی بی“ (مسند احمد، ج ۲، ص ۳۱۵) (میں اپنے بندوں کے گمان کے قریب ہوں) وہ اس دوسرے کی بیماری اسے نہ لگی بلکہ خود اسی کی باطنی بیماری کہ وہم پروردہ تھی صورت پکڑ کر ظاہر ہو گئی (یعنی اس کے دل میں جو وہم موجود تھا وہی بیماری کی صورت پکڑ کر ظاہر ہوا) فتح القدیر میں ہے ”بل الوهم وحده من اکبر اسباب الاصابة“ (بیماریوں کے بڑے اسباب میں سے ایک وہم ہے) اس لئے اور نیز کراہت و اذیت و خود بینی و تحقیر مجذوم سے بچنے کے واسطے اور نیز اس دوران دیشی سے کہ مباداً (اچانک) اسے کچھ پیدا ہوا اور ابلیس لعین و سوسہ ڈالے کہ دیکھ بیماری اڑ کر لگ گئی اور اب معاذ اللہ اس امر کی حقانیت اس کے خطرہ (دل) میں گزرے گی جسے مصطفیٰ ﷺ باطل فرما چکے ہیں یہ اس مرض سے بھی بدتر مرض ہوگا ان وجوہ سے شرع حکیم و رحیم نے ضعیف الیقین لوگوں کو حکم استحبابی دیا ہے کہ اس سے دور رہیں (ج ۱۶ ص ۷۵۸)

خلاصہ کلام یہ ہوا کہ کوئی مرض دوسرے کو اڑ کر نہیں لگتا یہ صرف اور صرف وہی وظنی سوچ کا نتیجہ ہے، اور حدیث پاک میں جہاں جذامی (کوڑھ کا مریض) سے الگ رہنے اور خارش زدہ اونٹوں کو سالم اونٹوں سے دور رکھنے کا حکم دیا گیا ہے اس کی وجہ یہ ہے کہ کوئی ضعیف الاعتقاد یہ نہ سوچ لے کہ بیماریاں اڑ کر لگ جاتی ہیں۔ اگر خدا نخواستہ وہ بیماری اس کو لگ گئی تو فوراً شیطان مردود دل میں یہ خیال پیدا کرے گا کہ اس مریض کے ساتھ قربت

ہی کا نتیجہ ہے اسی وجہ سے ہادی اعظم ﷺ نے ایسے مریضوں سے دور رہنے کا حکم دیا ہے مگر ان سے کراہت و نفرت کا اظہار کرنا قطعاً روا نہیں۔

چنانچہ اسی میں حدیث ”جذامی سے نیزہ دو نیزہ کے فاصلہ سے بات کرو“ کی شرح کرتے ہوئے لکھتے ہیں ”العیاذ باللہ رب العالمین یہ اسی کے لئے ہے جسے واقعی جذام ہونہ یہ کہ خون میں صرف قدرے جوش کی کچھ علامت سی پا کر اسے دور دور کرنے لگیں کہ یہ تو ناحق مسلمان کا دل دکھانا ہے خصوصاً بھائی بند اولاد کا ایسا کرنا کس قدر خدا ترسی و انسانیت سے بعید ہے اللہ کی پناہ مانگیں کیا وہ ان کو مبتلا نہیں کر سکتا والعیاذ باللہ رب العالمین، پھر لکھتے ہیں ”اس طرح کے جوش کی علامت معاذ اللہ بعض اوقات بے مرض جذام بھی خون کی حدت وغیرہ سے پیدا ہو جاتی ہے اور باذن الہی مصفیات (خون صاف کرنے والی چیزیں) وغیرہا کے استعمال سے جاتی رہتی ہے اللہ تعالیٰ اپنی بلاؤں سے پناہ عطا فرمائے آمین۔ (ج ۱۵ ص ۳۲۱)

تعویذات اور دعاؤں سے متعلق احکام: تعویذات اور دعاؤں سے متعلق سوال کیا گیا کہ کیا آیات قرآنیہ و اسماء الہیہ دفع امراض میں مؤثر ہیں نیز اوراد و وظائف کے ذریعہ علاج کرنے کا شرعی حکم کیا ہے؟

ارشاد فرماتے ہیں ”تعویذات اسمائے الہی و کلام الہی و ذکر الہی سے ہوتے ہیں ان میں اثر نہ ماننے کا جواب وہی بہتر ہے جو حضرت شیخ ابوسعید الخیر قدس سرہ العزیز نے ایک ملحد کو دیا جس نے تعویذات کے اثر میں کلام کیا حضرت قدس سرہ نے فرمایا تو عجب گدھا ہے وہ دنیوی بڑا مغرور تھا یہ لفظ سنتے ہی اس کا چہرہ سرخ ہو گیا اور گردن کی رگیں پھول گئیں اور بدن غیظ سے کانپنے لگا اور حضرت سے اس فرمانے کا شکی ہوا (شکایت کرنے لگا) فرمایا میں نے تمہارے سوال کا جواب دیا ہے گدھے کے نام کا اثر تم نے مشاہدہ کر لیا تمہارے اتنے بڑے جسم کی کیا حالت کردی لیکن مولیٰ عزوجل کے نام پاک

میں اثر سے منکر ہو” (ج ۱۶ ص ۷۲۰)۔ اسی طرح عملیات وغیرہ کتابوں سے کرنے کے حکم سے متعلق فرماتے ہیں ”عملیات و تعویذات اسمائے الہی و کلام الہی سے ضرور جائز ہیں جب کہ ان میں کوئی طریقہ خلاف شرع نہ ہو، مثلاً کوئی لفظ غیر معلوم المعنی جیسے حَفِظَی، رمضان، کَعْسَلُہُو ان اور دعائے طاعون میں طاسوسا، عاسوسا، ماسوسا ایسے الفاظ کی اجازت نہیں جب تک حدیث یا آثار یا اقوال مشائخ معتمدین سے ثابت نہ ہو۔

یوں ہی دفع صرع (مرگی کا مرض) وغیرہ کے تعویذ کہ مرغ کے خون سے لکھتے ہیں یہ بھی ناجائز ہے، اس کے عوض مشک سے لکھیں کہ وہ بھی اصل میں خون ہے۔ یوں ہی حب و تسخیر کے لئے بعض تعویذات دروازہ کی چوکھٹ میں دفن کرتے ہیں کہ آتے جاتے اس پر پاؤں پڑے یہ بھی ممنوع و خلاف ادب ہے، اسی طرح وہ مقصود جس کے لئے وہ تعویذ یا عمل کیا جائے اگر خلاف شرع ہونا جائز ہو جائے گا جیسے عورتیں تسخیر شوہر (شوہر کو قابو کرنا) کے لئے تعویذ کراتی ہیں، یہ حکم شرع کا عکس ہے، اللہ عز و جل نے شوہر کو حاکم بنایا ہے اسے محکوم بنانا عورت پر حرام ہے۔ یوں ہی تفریق و عداوت کے عمل و تعویذ کے محارم ہیں کیے جائیں مثلاً بھائی کو بھائی سے جدا کرنا یہ قطع رحم (رشتہ توڑنا) حرام، یوں ہی زن و شو میں نفاق ڈلوانا، حدیث میں فرمایا۔ لیس منا من خبب امرأة علی زو جھا (جو کسی عورت کو اس کے شوہر سے بگاڑے وہ ہمارے گروہ سے نہیں) (سنن ابی داؤد، ج ۱، ص ۲۹۶) بلکہ مطلقاً دو مسلمانوں میں تفریق بلا ضرورت شرعی ناجائز ہے حدیث میں فرمایا ”لا تباغضوا ولا تدابروا۔ الی قولہ علیہ السلام و کونوا عباد اللہ اخوانا“ (آپس میں بغض و عداوت نہ رکھو اور الی قولہ اللہ کے بند و بھائی چارگی اختیار کرو) (صحیح البخاری، ج ۲، ص ۸۹۶) غرض نفس عمل یا تعویذ میں کوئی امر خلاف شرع ہو یا مقصود میں تو ناجائز ہے ورنہ جائز بلکہ نفع رسانی مسلمان کے غرض سے محمود و موجب اجر ہے ”قال علیہ السلام من استطاع منکم ان ینفع اخاه فلینفعه“ (صحیح مسلم، ج ۲، ص ۲۴۲)

(تم میں جس سے ہو سکے کہ اپنے بھائی کو کوئی نفع پہنچائے تو پہنچائے۔ (ج ۱۶ ص ۷۱۲))
 اسمائے الہیہ کی تاثیر سے متعلق کلام فرماتے ہوئے ایک اور مقام پر حدیث پاک سے دعا کی
 تخصیص کرتے ہوئے نسخہ ارشاد فرماتے ہیں ”مسلم شریف میں ہے کہ جس کو درد کا عارضہ ہو
 اس پر یہ کلمات سات مرتبہ پڑھے جائیں ”اعوذ بعز اللہ و قدرته من شر ما اجد
 واحاذر“ یعنی اللہ تعالیٰ کی عزت اور اس کی قدرت سے پناہ لیتا ہوں اس کے شر سے جس کو
 پاتا ہوں اور اس سے ڈرتا ہوں (چوکنار ہتا ہوں) اور سنن نسائی شریف میں ہے کہ جو کوئی
 ایسے مریض کے پاس جس کی موت مقدر (تقدیر میں) نہ ہو، ان الفاظ سے سات دفعہ دعا
 کرے تو وہ صحت یاب ہو جائے گا، کلمات یہ ہیں:

”أَسْأَلُ اللَّهَ الْعَظِيمَ رَبَّ الْعَرْشِ الْعَظِيمِ أَنْ يَشْفِيكَ (سبع مرات)“ (شرح
 زرقانی، ج ۸، ص ۲۵۸) یعنی میں اللہ عظمیٰ والے سے سوال کرتا ہوں جو بڑے عرش کا
 مالک ہے کہ وہ تجھے شفا عطا فرمائے۔ (ج ۱۶ ص ۷۰۴) اعلیٰ حضرت فرماتے ہیں اسمائے
 الہیہ و ذکر الہی کے سبب بیماریاں اور عارضے تو دفع ہوتے ہی ہیں مگر اللہ جل شانہ نے
 اپنے نیک اور مقرب بندوں کے اسمائے مبارکہ میں بھی ایسی تاثیر رکھی ہے کہ ان کے نام
 سے بھی بلائیں دور ہوتی ہیں اور بندہ بیماری اور مصیبت سے نجات پا لیتا ہے، فرماتے
 ہیں ”اسمائے انبیاء و اولیاء علیہم الصلاۃ والسلام سے بھی تعویذ بطور تبرک و توسل روا ہے کہ یہ
 تابع و مظہر اسمائے الہیہ ہیں، امام ابو بکر بن السنی تمیز جلیل امام نسائی نے کتاب عمل الیوم
 واللیلہ میں عبد اللہ بن عباس رضی اللہ تعالیٰ عنہ سے روایت کیا کہ امیر المؤمنین علی مرتضیٰ کرم
 اللہ وجہہ نے فرمایا ”اذا كنت بواد تخاف فيها السباع فقل أعوذ بدانيال و
 بالحب من شر الاسد“ جب تو ایسے جنگل میں ہو جہاں شیر کا خوف ہو تو یوں کہ میں پناہ
 لیتا ہوں حضرت دانیال علیہ الصلاۃ والسلام اور ان کے کنویں کے شیر سے۔ اور مواہب
 شریف کے حوالہ سے لکھتے ہیں ”امام ابو بکر احمد بن علی بن سعید ثقہ حافظ الحدیث سے (روا

یت) ہے مجھے بخار آیا امام احمد بن حنبل رضی اللہ تعالیٰ عنہ کو خبر ہوئی یہ تعویذ مجھے لکھ کر بھیجا

بسم اللہ الرحمن الرحیم بسم اللہ و باللہ و محمد رسول للہ یا نار کو نی برد
 أو مسلماً الخ“ یعنی اللہ کے نام اور اللہ کی برکت سے اور محمد رسول اللہ ﷺ کی برکت سے
 اے آگ! ٹھنڈی اور سلامتی ہو جالی اخرہ (ج ۱۵ ص ۶۸۶) اسی میں صفحہ آئندہ پر سرکار
 اعلیٰ حضرت فرماتے ہیں انبیاء کرام کے اسمائے مبارکہ اسمائے الہیہ کے تابع و مظہر ہو کر مؤثر
 ہیں ہی حتیٰ کہ اللہ جل شانہ نے بعض اولیائے کرام کے ذکر اسماء میں بھی ایسی اثر رکھی ہے ان
 کے نام مبارک سے بھی وسیلہ مانگا جاتا ہے اور بیماریاں دور کرنے کی تدبیریں کی جاتی ہیں
 جیسا کہ فرماتے ہیں ”حضرت امام دمیری نے بعض اہل خیر سے روایت کیا ”ان اسماء
 الفقهاء السبعة الذین کانوا بالمدينة الشریفة اذا کتب فی رقعة وجعلت فی
 القمح فانہ لا لیوس ما دامت الرقعة فیہ“ یعنی مدینہ طیبہ کے ساتوں فقہاء کرام کے
 اسمائے طیبہ اگر ایک پرچہ میں لکھ کر گیہوں میں رکھ دیا جائے تو جب تک وہ پرچہ رہے گا
 گیہوں کو گھن نہ لگے گا۔ ان کے اسمائے طیبہ یہ
 ہیں: عبید اللہ، عروہ، قاسم، سعید، ابوبکر، سلیمان، خارجہ رضی اللہ تعالیٰ عنہم۔ پھر فرماتے
 ہیں ”بعض اہل تحقیق سے روایت کیا ”ان اسماء ہم اذا کتبت و علقت علی الرأس
 أو ذکرک علیہ أزلت الصدع“ ان فقہائے کرام کے نام اگر لکھ کر سر پر رکھے جائیں یا
 پڑھ کر سر پر دم کئے جائیں تو درد سر کھودیتے ہیں“ (ص ۶۸۷)

ان کے علاوہ بھی سرکار اعلیٰ حضرت نے متعدد بیماریاں اور ان کے اسباب مع تشخیص
 ادویہ و نسخہ جات اپنی کتاب مستطاب ”فتاویٰ رضویہ“ میں رقم فرمائے ہیں، تنگی دامن کے
 سبب تمام کا استحضار مشکل ہے، بس اللہ کریم کی بارگاہ میں التجا ہے کہ میری یہ مختصر سی کاوش کو
 بارگاہ اعلیٰ حضرت میں قبول فرمائے اور سرکار اعلیٰ حضرت علیہ الرحمہ کے فیوض و برکات کو
 عام سے عام تر فرمائے۔ آمین۔

درد مندوں کو نوید سر خوشی تجھ سے ملی
غم کے ماروں کو دوائے زندگی تجھ سے ملی
جب تلک موجود ہے شام و سحر کا یہ نظام
جاویداں تاریخِ حکمت میں رہے گا تیرا نام



عرض: کیا، کرکٹ، فٹ بال یا ٹینس، کچھ دیر کے لئے بچوں یا بڑوں کے ساتھ کھیلا جا سکتا ہے؟

ارشاد: لہو و لعب شرعاً ناجائز ہے۔ فٹ بال یا کرکٹ وغیرہ جو ألعاب ریاضیہ ہیں، اگر ان کو ریاضت کے طور پر، جس میں برہنہ ہونا لازم نہ آئے، اور نمازوں کا قضا کرنا، لازم نہ آئے، کھیل کود کی نیت نہ ہو، بل کہ ورزش کی اگر نیت ہو تو، کبھی کبھی اس میں حرج نہیں۔ (معارف تاج الشریعہ ص ۵۷۳)

رحمنسآ
فآج السّرعہ
علامہ اختر رضا قادری (زہری) علیہ الرحمہ

باغِ جنت کا رستہ چلا کر ہمیں ، اختر قادری خلد میں چلدے
نغمہ عشقِ نبی کا سنا کر ہمیں ، اختر قادری خلد میں چلدے
یہ دعا ہے کہ جب تک زمانہ رہے ، ان کی عظمت کا ہر سوترانہ رہے
حق تعالیٰ کے در سے ملا کر ہمیں ، اختر قادری خلد میں چلدے

حضور تاج الشریعہ علیہ الرحمۃ والرضوان کی مقبولیت

از: حضرت علامہ ڈاکٹر محمد سجاد عالم رضوی مصباحی

اسسٹنٹ پروفیسر، شعبہ تاریخ، پریسٹنسی یونیورسٹی، کولکاتا

حضور تاج الشریعہ، بدرالطریقہ حضرت علامہ مفتی محمد اختر رضا خان ازہری قادری بریلوی (ولادت: ۲۳ نومبر، ۱۹۳۳ء / وصال: ۲۰ جولائی، ۲۰۱۸ء) نور اللہ مرقدہ مفسر اعظم حضرت علامہ ابراہیم رضا خان ابن حجتہ الاسلام حضرت مولانا حامد رضا خان علیہما الرحمۃ والرضوان کے فرزند ارجمند تھے۔ آپ ایک عالم باعمل اور شیخ کامل تھے۔ آپ اپنے علم و فضل، کردار و عمل اور تقویٰ طہارت میں اپنے جد امجد، امام اہل سنت، اعلیٰ حضرت امام احمد رضا خان بریلوی علیہ الرحمۃ والرضوان کے علوم و معارف کے وارث اور حضور مفتی اعظم ہند علیہ الرحمۃ والرضوان کے جانشین تھے۔ حضور تاج الشریعہ علیہ الرحمۃ والرضوان علم و حکمت، فضل و کمال، اتباع شریعت و طریقت، عبادت و ریاضت، عزم و استقامت، ایفائے عہد، تواضع و منکسر المزاجی، تقویٰ و طہارت، زہد و ورع، سادگی و فروتنی، عرفان و آگہی اور کردار کی بلندی میں ایک منفرد شناخت رکھتے تھے۔ تبحر علمی، زبان دانی اور سلوک و معرفت کے میدان میں عالمی شہرت کے حامل تھے۔ اپنے عظیم خاندان کے علمی و روحانی کمالات کے سچے وارث تھے۔

انہی اوصاف کی وجہ سے آپ ہندوپاک میں ایک مقبول شخصیت تھے اور عوام و خواص کی نظر میں دینی، فقہی اور روحانی علوم و معارف کے حوالے سے ایک مرجع کی حیثیت رکھتے تھے۔ امام اہل سنت و جماعت حضرت امام احمد رضا خان قادری، حجتہ الاسلام حضرت مولانا

حامد رضا قادری، مفتی اعظم ہند حضرت مولانا مصطفیٰ رضا قادری اور مفسر اعظم حضرت مولانا ابراہیم رضا قادری علیہم الرحمۃ والرضوان کے علمی و عملی کمالات سے آپ کو وافر حصہ ملا تھا۔ فہم و ذکا، قوت حافظہ، جودت طبع، فقہ و افتا میں مہارت و اصابت، قوت بیان، شریعت مطہرہ پر استقامت و ثبات قدمی اور طریقت و راہ سلوک میں کمال جیسے اوصاف حضور تاج الشریعہ علیہ الرحمۃ والرضوان کو ان ہی حضرات سے وراثت میں ملے تھے۔ اور آپ نے علم و عمل اور کردار سے یہ ثابت کر دیا کہ آپ اپنے باکمال اسلاف کرام علیہم الرحمۃ والرضوان کی میراث کے قابل بھی تھے۔ راہ سلوک اور طریقت اور روحانیت کی تعلیم و تربیت حاصل کرنے والے مریدین و متوسلین کے علاوہ بہت سے لوگوں نے آپ کو کامل و مکمل شیخ طریقت بھی مانا ہے۔ اسی لیے ہم دیکھتے ہیں کہ اہل علم و نظر نے آپ کے علمی و عملی اور اخلاقی و روحانی فضل و کمال کا اعتراف کیا اور آپ کو شایان شان القابات و خطابات سے یاد کیا ہے۔

حضور تاج الشریعہ علیہ الرحمۃ والرضوان کی شہرت و مرجعیت دراصل اس مقبولیت اور محبوبیت کی وجہ سے ہے جو اللہ تبارک و تعالیٰ کے فضل و کرم سے آپ کو ملی تھی۔ ایں سعادت بزور بازو نیست۔ تانہ بخشد خدائے بخشندہ۔ حضور تاج الشریعہ علیہ الرحمۃ والرضوان نے اپنی زندگی میں دعوت و ارشاد، علم و عمل، اصابت و استقامت اور روحانی نسبتوں کو حوالے سے فکر و عمل کے ایسے نقوش چھوڑے ہیں جو آئندہ نسلوں کے لیے نشان منزل کی حیثیت رکھتے ہیں۔ یہ وہ جہات ہیں جن میں ایمان و عقیدہ کی صحت اور عمل و کردار کی بلندی اور خلوص و للہیت کی بدولت ایک بندہ اپنے رحیم و رحمن رب کی عنایتوں سے سرفراز ہوتا ہے۔ قرآن عظیم میں ہے۔ ”بے شک وہ جنہوں نے کہا ہمارا رب اللہ ہے، پھر اس پر قائم رہے، ان پر فرشتے اترتے ہیں کہ نہ ڈرو اور نہ غم کرو اور خوش ہو اس جنت پر جس کا تمہیں وعدہ دیا جاتا ہے۔ ہم تمہارے دوست ہیں دنیا کی زندگی میں اور آخرت میں، اور تمہارے لیے ہے

اس میں جو تمہارا راجی چاہے اور تمہارے لیے ہے اس میں جو مانگو۔ مہمانی بخشنے والے مہربان کی طرف سے۔ اور اس سے زیادہ کس کی بات اچھی جو اللہ کی طرف بلائے اور نیکی کرے اور کہے میں مسلمان ہوں۔ اور نیکی اور بدی برابر نہ ہو جائیں گی، اے سننے والے برائی کو بھلائی سے ٹال جھبی وہ کہ تجھ میں اور اس میں دشمنی تھی ایسا ہو جائے کہ گہرا دوست۔ اور یہ دولت نہیں ملتی مگر صابروں کو، اور اسے نہیں پاتا مگر بڑے نصیب والا۔“ (قرآن مجید؛ ۳۵-۳۴؛ ترجمہ از کنز الایمان)۔ تقویٰ و پرہیزگار اختیار کرنے والوں اور صبر و استقامت کا مظاہرہ کرنے والوں کو اللہ تبارک و تعالیٰ کی بارگاہ اقدس سے اجر ملتا ہے۔ ”بے شک جو پرہیزگاری اور صبر کرے تو اللہ نیکوں کا نیک (اجر) ضائع نہیں کرتا۔“ (قرآن مجید؛ ۹۰:۱۲؛ ترجمہ از کنز الایمان)۔ اور یہ اجر و ثواب بھی ایسا کہ اس کے بارے میں خود اللہ جل شانہ و عمنوالہ کا فرمان ہے کہ: ”اور جو اللہ اور اس کے رسول کا حکم مانے تو اسے ان کا ساتھ ملے گا جن پر اللہ نے فضل کیا، یعنی انبیاء، صدیق اور شہید اور نیک لوگ، یہ کیا ہی اچھے ساتھی ہیں۔ یہ اللہ کا فضل ہے اور اللہ ہی کافی ہے جاننے والا۔“ (قرآن مجید؛ ۶۹-۷۰؛ ترجمہ از کنز الایمان)۔

ان آیات کریمہ کی روشنی میں یہ بات واضح ہو جاتی ہے کہ عبادت و بندگی اور مجاہدہ و ریاضت کے ذریعہ سعید و نیک بخت انسان اپنے رب کریم جل جلالہ و عمنوالہ کے بے پایاں فضل و کرم کو حاصل کرتا ہے۔ اور اللہ تعالیٰ کے محبوب اور پسندیدہ بندوں میں اس کا شمار ہو تا ہے۔ اور جو بندے اپنے مالک اور آقا کے پیغام کی دعوت و تبلیغ کا کام کرتے ہیں اور اس راہ میں درپیش مسائل کا صبر و استقلال کے ساتھ سامنا کرتے ہیں اور اس کے پیارے اور چہیتے رسول صلی اللہ تعالیٰ علیہ و علی آلہ و اصحابہ کے مقام و مرتبہ اور عظمت و ناموس کی حفاظت اور اس کی محبت و اطاعت کے لیے صالح جذبات کو پروان چڑھاتے ہیں ان پر اللہ تبارک و تعالیٰ کی خصوصی نوازش ہوتی ہے۔ اس لحاظ سے دیکھیں تو حضور تاج الشریعہ علیہ الرحمۃ

والرضوان کی زندگی دین و سنیت کی خدمت کے لیے وقف تھی۔ حضور تاج الشریعہ علیہ الرحمۃ والرضوان نے لوگوں کو کتاب و سنت پر عمل کی دعوت دی۔ عقیدہ و عمل کی اصلاح و درستگی کے لیے کوششیں کیں۔ معاشرہ میں پھیلی اعتقادی اور عملی مفسد اور خرابیوں کو دور کرنے کے لیے جدوجہد کی۔ لوگوں کو برائی سے دور رہنے اور نیکی کی راہ پر چلنے کی تلقین کی۔ اور دعوت و ارشاد کا کام کیا۔ یہی وجہ ہے کہ لاکھوں لوگوں نے آپ سے دینی و روحانی تعلیم و تربیت حاصل کی۔ جو لوگ دعوت و ارشاد کا کام کرتے ہیں اللہ تعالیٰ ان کو پسند فرماتا ہے اور ان کو لوگوں میں مقبولیت سے نوازتا ہے۔ ذیل میں حضور تاج الشریعہ علیہ الرحمۃ والرضوان کی حیات مبارکہ کے چند گوشوں اور آپ کے چند اوصاف و کمالات کا بیان ہے جن کی وجہ سے آپ پر اللہ تبارک و تعالیٰ کے فضل و کرم کی بارش ہوئی۔ اور عوام و خواص میں آپ کو مقبولیت اور ہر دلعزیزی ملی۔

دعوت و تبلیغ: حضور تاج الشریعہ علیہ الرحمۃ والرضوان نے تحریر و تقریر اور دعوتی و تبلیغی اسفار اور بیعت و ارشاد کے ذریعہ بہت سے گم گشتگان راہ کو دین و سنیت کے راستے پر گامزن کیا۔ بہت سے ناقصوں کو کمال کے درجہ پر فائز فرمایا۔ اور اپنے اسلاف کرام کے نقوش قدم پر چل کر بے شمار بندگانِ خدا کے دلوں کو اسلام و سنیت کے نور سے روشن کر دیا۔ آپ نے اپنی تقریروں کے ذریعہ دینی، ملی، سماجی اور عائلی مسائل پر اہل اسلام کی رہنمائی فرمائی۔ دعوت و تبلیغ کے مقصد سے آپ نے ملک و بیرون ملک متعدد اسفار بھی کیے۔ ان میں آپ نے سواد اعظم اہل سنت و جماعت کے مسلک اور افکار و نظریات کو فروغ دیا۔ باطل فرقوں کی شناخت اور ان کی تردید کا بھی کام کیا۔ حالات حاضرہ کے تناظر میں مسلمانوں کو درپیش مسائل اور مشکلات اور ان کے حل پر بھی روشنی ڈالی۔ مختلف ممالک کے علماء، مشائخ اور دانشوروں کے ساتھ ان موضوعات پر گفتگو بھی فرمائی۔ ان دعوتی و تبلیغی اسفار کے دوران بہت سے لوگ آپ کے دست حق پرست پر بیعت کر کے کفر و گمراہی کے

دلدار سے نکل کر دین و سنیت کی راہ پر چلنے لگے۔ ان اسفار میں خوش نصیب حاضر باشوں کا کہنا ہے کہ حضور تاج الشریعہ علیہ الرحمۃ والرضوان کی ارشاد و اصلاح کی اثر آفرینی کا یہ عالم تھا کہ آپ کی زبان فیض ترجمان سے نکلے ہوئے چند جملے ہی کسی کی زندگی میں اعتقادی، عملی، اخلاقی اور روحانی انقلاب لانے کے لیے کافی ہوتے تھے۔ اسی کے ساتھ آپ کی مثالی شخصیت بھی دوسروں کے لیے قابل تقلید نمونہ تھی۔ اور کیوں نہ ہو کہ آپ علم و فضل، زہد و تقویٰ اور خلوص و للہیت کے پیکر اور شریعت اسلامیہ کی پاسداری میں اپنے عظیم اسلاف کرام علیہم الرحمۃ والرضوان کے عکس جمیل تھے۔ حضور تاج الشریعہ علیہ الرحمۃ والرضوان شریعت اور طریقت کی روایتوں کے حامل اور امین تھے۔ یہی وجہ کہ آپ کی شہرت و مرجعت کا دائرہ ملک و بیرون ملک تک پھیلا ہوا تھا۔ جس شہر اور جس علاقے میں آپ تشریف لے گئے وہاں اہل علم اور عوام آپ کی صحبت میں حاضر ہو کر آپ کے منبع علم و عمل سے سیراب ہوتے تھے۔

علم و عمل: حضور تاج الشریعہ علیہ الرحمۃ والرضوان کے علمی مقام کے بارے میں علامہ عبدالمبین نعمانی رضوی مدظلہ العالی فرماتے ہیں: ”آپ کی ذات پوری جماعت اہل سنت کے لیے مرجع کی حیثیت رکھتی ہے۔ تفقہ فی الدین میں جو وراثت آپ کو حاصل ہے یکتائے زمانہ ہیں۔ فقہی جزئیات نوک زبان پر رہتے ہیں۔ [-----] اپنے اوقات کے تحفظ پر حد درجہ اہتمام فرماتے ہیں۔ غیر ضروری باتوں سے پرہیز اور مطالعہ کتب، سماعت کتب اور درس حدیث و فقہ، نیز فتویٰ نویسی آپ کا محبوب مشغلہ ہے۔ ساتھ ہی تصنیف و تالیف میں بھی اچھا خاصا وقت صرف فرماتے ہیں۔ حتیٰ کہ سفر میں بھی تصنیف و ترجمہ کا کام جاری رکھتے ہیں۔ سفر میں بالعموم وقت کم ملتا ہے۔ ملنے جلنے والوں کی بھیڑ سے بچ نکلنا آسان نہیں، لیکن حضرت ازہری صاحب قبلہ عقیدت مندوں کی بھیڑ سے نکل کر علمی مشاغل اپناتے ہیں۔“ (تجلیات تاج الشریعہ: ۲۰۷)۔ حضور تاج الشریعہ علیہ الرحمۃ و

الرضوان نے علم قرآن و تفسیر، علم حدیث و فقہ، علم کلام و عقائد اور شعر و شاعری کے میدان میں تابندہ علمی و فکری نقوش چھوڑے ہیں۔ ان علوم و فنون میں آپ کی کتابیں اور فتاویٰ آپ کے علمی مقام و مرتبہ کی روشن دلیل ہیں اور آپ کی جودت طبع اور قوت استحضار کا منہ بولتا ثبوت ہیں۔ فقہی بصیرت، فکر کی بالیدگی، ژرف نگاہی، علمی ثقاہت، فنی لیاقت اور ادبی و تنقیدی صلاحیت کے اعتبار سے آپ اپنی ذات میں ایک انجمن تھے۔ علوم نقلیہ و عقلیہ میں آپ نمونہ اسلاف تھے اور اعلیٰ حضرت امام اہل سنت و جماعت علیہ الرحمۃ والرضوان کے علمی و فقہی فیضان کا پرتو تھے۔ آپ نے اپنی قلمی نگارشات میں قرآن و حدیث اور کتب فقہ کی روشنی میں اہل سنت و جماعت کے عقائد، افکار و نظریات اور معمولات کی وضاحت فرمائی ہے اور بہت سے اذہان و قلوب کو شکوک و شبہات کی وادی سے نکال کر یقین و اذعان کی راہ دکھائی ہے۔ لادینیت، گمراہی، بداعتقادی اور بد اعمالی کے فتنوں سے اہل اسلام کو دور رکھنے کے لیے متعدد کتب و رسائل تصنیف فرمائے ہیں۔

علم کے ساتھ عمل کے میدان بھی حضور تاج الشریعہ علیہ الرحمۃ والرضوان ایک انفرادی شناخت رکھتے تھے۔ جن لوگوں کو حضور تاج الشریعہ علیہ الرحمۃ والرضوان کی بارگاہ اور صحبت میں حاضری کا شرف ملا ہے اور سفر و حضر میں ساتھ رہنے اور آپ کے معمولات و مشاغل کو قریب سے دیکھنے کا موقع ملا ہے وہ بیان کرتے ہیں کہ اوراد، وظائف، تلاوت قرآن کریم، شب بیداری اور ذکر و فکر آپ کے محبوب مشاغل تھے۔ آپ کی زندگی نبی کریم صلی اللہ تعالیٰ علیہ و علی آلہ و اصحابہ کے اسوہ حسنہ کے کامل اتباع پر مبنی تھی اور شریعت و طریقت کے رنگ میں ڈھلی ہوئی تھی۔ اس طرح سے حضور تاج الشریعہ علیہ الرحمۃ والرضوان کو اللہ تبارک و تعالیٰ نے علم و عمل کی دولت سے سرفراز فرمایا تھا۔ اور جن کو یہ دولت ملتی ہے ان کے مقام و مرتبہ کو خود اللہ تبارک و تعالیٰ بلند فرماتا ہے۔ ”اے ایمان والو جب تم سے کہا جائے مجلسوں میں جگہ دو تو جگہ دو، اللہ تمہیں جگہ دے گا، اور جب کہا جائے اٹھ کھڑے ہو تو اٹھ کھڑے

ہو۔ اللہ تمہارے ایمان والوں کے اور ان کے جن کو علم دیا گیا درجے بلند فرمائے گا، اور اللہ کو تمہارے کاموں کی خبر ہے۔“ (قرآن مجید؛ ۱۱: ۵۸) اس آیت کریمہ میں ایمان اور عمل والوں کی خداداد رفعت و بلندی کا ذکر ہے۔ اسی کے ساتھ یہ بھی کہا گیا کہ علم کی مجلس منعقد کرنا، اس میں شریک ہونا اور آداب مجلس کی رعایت کرنا رسول کریم صلی اللہ تعالیٰ علیہ وسلم کی سنت مبارکہ ہے۔ اس لحاظ سے بھی اگر دیکھیں تو حضور تاج الشریعہ علیہ الرحمۃ والرضوان کی زندگی سنت طیبہ کے کامل اتباع پر مبنی تھی۔ آپ نے علم دین کی برکات کو اپنی تحریر و تقریر کے ذریعہ عام کیا۔ علم دین کی یہ دولت بھی بلاشبہ رب تبارک و تعالیٰ کی عطا اور بخشش تھی جس کی بدولت آپ کو رفعت و بلندی ملی۔ حدیث پاک میں ہے۔ ”حضرت معاویہ (رضی اللہ تعالیٰ عنہ) فرماتے ہیں کہ رسول اللہ صلی اللہ علیہ وسلم نے فرمایا: جس کے ساتھ اللہ تعالیٰ بھلائی کا ارادہ فرماتا ہے تو اس کو دین کی سمجھ عطا فرمادیتا ہے۔ اور بے شک میں تقسیم کرتا ہوں اور اللہ تعالیٰ عطا فرماتا ہے۔“ (مشکوٰۃ شریف، مطبوعہ مجلس برکات، الجامعۃ الاشرفیہ، مبارکپور، ص: ۳۲) ایک دوسری حدیث ہے۔ ”حضرت علی (کرم اللہ وجہہ الکریم) روایت کرتے ہیں کہ رسول اللہ صلی اللہ علیہ وسلم نے فرمایا: اچھا شخص وہ ہے جو دین کا علم رکھتا ہو۔ اگر اس کی حاجت ہو تو وہ نفع پہنچاتا ہے اور اگر اس سے بے پرواہی برتی جائے تو وہ بے نیازی کا اظہار کرتا ہے۔ روایت کیا اس کو رزین نے۔“ (مشکوٰۃ شریف، مطبوعہ مجلس برکات، الجامعۃ الاشرفیہ، مبارکپور، ص: ۳۶)۔ اللہ تبارک و تعالیٰ نے حضور تاج الشریعہ علیہ الرحمۃ والرضوان کو علم دین کی سمجھ عطا فرمائی تھی اور اسی کے ساتھ استغنا بھی۔ یہی وجہ ہے کہ آپ نے علم دین کی تبلیغ و اشاعت میں کسی شخصیت یا مادی مصلحت کی رعایت نہیں کی۔ بلکہ دینی و شرعی احکام اور تعلیمات کے لیے ہمیشہ اللہ تبارک و تعالیٰ اور اس کے پیارے حبیب صلی اللہ علیہ وسلم کے فرمودات کو پیش نظر رکھا۔

اصابت و استقامت: شرعی اور فقہی احکام و مسائل کی تشریح و توضیح میں آپ کی رائے

فقہی اصولوں پر مبنی ہوتی تھی۔ کتاب وسنت کی روشنی میں جو رائے قائم کرتے ان پر دیانت کے ساتھ عمل بھی کرتے تھے۔ یہی وجہ ہے کہ حق گوئی اور بے باکی کے لحاظ سے بھی عوام و خواص میں آپ کی شہرت ہے۔ شریعت مطہرہ کی پاسداری میں کسی مادی منفعت کا خیال نہیں رکھتے تھے۔ اور اگر کسی کو خلاف شرع امور میں ملوث دیکھتے تو بلا خوف اور بلا رو رعایت اس کی کوتاہی پر دھیان دلاتے اور ان امور سے اجتناب کی تعلیم دیتے تھے۔ اس حق گوئی کا اس شخص پر اور حاضرین پر یہ اثر پڑتا تھا کہ وہ سب آپ کی عزیمت اور استقامت کے قائل ہو جاتے تھے۔ حقانیت و صداقت کے اظہار میں آپ نے کبھی بھی کسی کی ناراضگی، مصلحت کے تقاضوں یا پھر قید و بند اور مصائب و آلام کے خطرات پر دھیان نہیں دیا۔ نسبندی کے مسئلے پر حکومت ہند کا دباؤ ہو یا پھر اہل سنت و جماعت کے عقائد و معمولات پر عمل کی صورت میں سعودی حکومت کا ظلم، ہر موقع پر آپ نے قرآن وسنت کی روشنی میں اہل سنت و جماعت کے مسلک اور عقائد و معمولات کو بلا خوف و لومۃ لائم پیش کیا۔ اس کے علاوہ اعتقادی اور فقہی مسائل کے حوالے سے بھی آپ نے قرآن وحدیث اور کتب فقہ کی روشنی میں جو رائے قائم کی اس پر تاحیات ثابت قدمی کے ساتھ قائم رہے۔

روحانی نسبت: حضور تاج الشریعہ علیہ الرحمۃ والرضوان خانوادہ رضویہ کی دینی و علمی اور روحانی و فکری روایتوں کے امین تھے۔ تحفظ عقائد، عشق رسالت، فقہ و افتاء کے ذریعہ خدمت خلق اور دعوت و ارشاد اس خانوادے کے امتیازی اوصاف ہیں۔ اس خانوادے میں علمی و فقہی خدمات کے ساتھ روحانی تعلیم و تربیت کی روایت رہی ہے۔ یہی وجہ ہے کہ ۱۵ جنوری ۱۹۶۲ء کو حضور مفتی اعظم ہند علیہ الرحمۃ والرضوان نے آپ کو اپنا قائم مقام بنایا اور جمیع سلاسل عالیہ، قادریہ، سہروردیہ، نقشبندیہ اور چشتیہ اور جمیع سلال احادیث کی اجازت و خلافت عطا فرمائی۔ ساتھ ہی اور ادا و وظائف، اعمال و اشغال، دلائل الخیرات، حزب التحریر اور تعویذات وغیرہ کی اجازت بھی مرحمت فرمائی۔ ۱۴-۱۵ نومبر، ۱۹۸۴ء کو مارہرہ مطہرہ

میں عرس قاسمی کی تقریب میں احسن العلماء حضرت مفتی سید حسن میاں برکاتی، سجادہ نشین خانقاہ برکاتیہ مارہرہ نے فرمایا: ”فقیر آستانہ عالیہ قادریہ برکاتیہ نوریہ کے سجادہ کی حیثیت سے قائم مقام مفتی اعظم علامہ اختر رضا خان صاحب کو سلسلہ قادریہ برکاتیہ نوریہ کی تمام خلافت و اجازت سے ماذون و مجاز کرتا ہے۔ پورا مجمع سن لے، تمام برکاتی بھائی سن لیں اور یہ علمائے کرام (جو عرس میں موجود ہیں) اس بات کے گواہ رہیں۔“ سید العلماء مولانا الشاہ سید آل مصطفیٰ برکاتی مارہروی علیہ الرحمۃ والرضوان نے بھی جمیع سلاسل کی اجازت و خلافت عطا فرمائی۔ اور خلیفہ اعلیٰ حضرت، برہان ملت حضرت برہان الحق رضوی جبل پوری علیہ الرحمۃ والرضوان نے بھی آپ کو تمام سلاسل اور حدیث شریف کی اجازت سے نوازا تھا۔ اس کے علاوہ بہت سے علماء کرام اور مشائخ عظام علیہم الرحمۃ والرضوان سے حضور تاج الشریعہ علیہ الرحمۃ والرضوان کو خلافت و اجازت حاصل تھی۔ ان بزرگ علمائے کرام اور مشائخ عظام علیہم الرحمۃ والرضوان کی طرف سے ملنے والی اجازتوں اور خلافتوں کے طفیل حضور تاج الشریعہ علیہ الرحمۃ والرضوان نے علمی و روحانی مدارج کی تکمیل کی۔ اسلاف کرام علیہم الرحمۃ والرضوان کی تعلیمات کی روشنی میں اور اپنے علم و عمل اور ریاضت و مجاہدہ کے ذریعہ روحانیت کے مقام پر فائز ہوئے۔ لاکھوں لوگ آپ کے دامن سے وابستہ ہو کر علم و عمل اور روحانیت سے فیض یاب ہوتے تھے۔ اللہ تبارک و تعالیٰ کی بارگاہ اقدس میں آپ کی مقبولیت کا یہ اثر تھا کہ بسا اوقات لوگ ہزاروں کی تعداد میں آپ کے حلقہ ارادت میں داخل ہوتے تھے۔ گناہوں سے استغفار کرتے تھے۔ لادینیت، بے دینیت، گمراہیت، خرافات اور غیر شرعی امور اور اخلاقی عیوب سے اجتناب کرنے کا عہد کرتے تھے۔ اور فرائض و واجبات کی ادائیگی کا وعدہ کرتے تھے۔ اور سلسلہ قادریہ میں داخل ہو کر مشائخ عظام علیہم الرحمۃ والرضوان سے اپنی نسبت جوڑ لیتے تھے۔ اس طرح سے ایشیا و یورپ، امریکہ و افریقہ اور عرب ممالک میں امت مسلمہ کے ہزاروں افراد کو حضور تاج الشریعہ علیہ

الرحمة والرضوان کی دعوت وارشاد کا فیضان ملا۔ وہ آپ کے حلقہ ارادت میں شامل ہو کر متعدد سلاسل طریقت کے مشائخ عظام کی نسبتوں سے وابستہ ہوئے اور ان کے فیوض و برکات سے بہرہ ور ہوئے۔

حاصل کلام: حضرت مولانا نالیس اختر مصباحی مدظلہ العالی حضرت مفتی شریف الحق امجدی رحمۃ اللہ علیہ کے حوالے سے رقم طراز ہیں: ”مفتی اعظم ہند کو اپنی زندگی کے آخری پچیس سالوں میں جو مقبولیت و ہرلعزیزی حاصل ہوئی وہ آپ کے وصال کے بعد از ہری میاں کو بڑی تیزی کے ساتھ ابتدائی سالوں ہی میں حاصل ہو گئی۔ اور بہت جلد لوگوں کے دلوں میں از ہری میاں نے اپنی جگہ بنالی۔“ (تجلیات تاج الشریعہ؛ ص: ۶۸) دراصل حضور تاج الشریعہ علیہ الرحمۃ والرضوان کو اللہ تبارک و تعالیٰ نے سعادت و بلند طالعی عطا فرمائی تھی اور ان کو اپنے فضل کرم سے نوازا تھا۔ اور انہیں اس عظیم خانوادے میں پیدا فرمایا تھا جو دین متین کی خدمت اور دعوت وارشاد کے لیے مشہور زمانہ ہے۔ حضور تاج الشریعہ علیہ الرحمۃ والرضوان نے اس خانوادے کی میراث کی حفاظت بھی فرمائی اور اس کی نشر و اشاعت کا کام بھی کیا۔ اور اللہ تبارک و تعالیٰ نے آپ کو مقبولیت اور مرجعیت کا بلند مقام عطا فرمایا: حدیث پاک میں ہے: ”حضرت ابو ہریرہ (رضی اللہ تعالیٰ عنہ) سے روایت ہے کہ رسول اللہ صلی اللہ تعالیٰ علیہ وسلم نے فرمایا: جب اللہ تعالیٰ اپنے کسی بندے سے محبت کرتا ہے تو جبرئیل (علیہ السلام) کو بلا کر فرماتا ہے کہ میں فلاں سے محبت کرتا ہوں۔ لہذا تم بھی اس سے محبت کرو۔ پس جبرئیل اس سے محبت کرنے لگتے ہیں۔ پھر آسمان میں منادی کرتے ہوئے کہتے ہیں کہ اللہ تعالیٰ فلاں سے محبت کرتا ہے۔ لہذا تم بھی اس سے محبت کرو۔ پس آسمان والے اس سے محبت کرنے لگتے ہیں۔ پھر زمین میں اس کی مقبولیت رکھ دی جاتی ہے۔ اور جب اللہ تعالیٰ کسی بندے سے ناراض ہوتا ہے تو جبرئیل کو بلا کر فرماتا ہے کہ میں فلاں سے ناراض ہوں۔ لہذا تم بھی اس سے ناراض ہو جاؤ۔ پس جبرئیل اس

سے ناراض ہو جاتے ہیں۔ پھر آسمان والوں میں ندا کرتے ہیں کہ اللہ تعالیٰ فلاں سے ناراض ہے۔ لہذا تم بھی اس سے ناراض ہو جاؤ۔ پس وہ اس سے ناراض ہو جاتے ہیں۔ اور زمین میں اس کے لیے بغض و عداوت رکھ دی جاتی ہے۔“ (مشکوٰۃ شریف، مطبوعہ مجلس برکات، الجامعۃ الاشرفیہ، مبارکپور، ص: ۴۲۵)۔ اور دیکھنے والوں نے اعتراف کیا ہے کہ صرف حیات مبارکہ میں ہی نہیں بلکہ بعدِ وصال بھی عوام و خواص میں یہ مقبولیت برقرار ہے۔ اور کیوں نہ ہو حضور تاج الشریعہ علیہ الرحمۃ والرضوان کی زندگی، علم و عمل اور کردار و اخلاق ایسے تھے کہ جن کو دیکھ کر لوگوں کے دلوں میں اللہ تبارک و تعالیٰ اور اس کے پیارے رسول صلی اللہ علیہ وسلم کی اطاعت کا جذبہ بیدار ہوتا تھا۔ آپ کی زیارت اور آپ کے دیدار سے لوگوں کے دلوں میں یاد خدا کی باد بہاری چلتی تھی۔ آپ کی زندگی اس حدیث پاک کی عملی تصویر تھی۔ ”حضرت اسماء بنت یزید (رضی اللہ تعالیٰ عنہا) سے روایت ہے کہ انہوں نے رسول اللہ صلی اللہ علیہ وسلم کو فرماتے ہوئے سنا: کیا میں تمہیں نہ بتاؤں کہ تم میں بہترین آدمی کون ہیں؟ لوگوں نے عرض کیا کہ یا رسول اللہ! کیوں نہیں۔ فرمایا تم میں سے بہتر آدمی وہ ہیں کہ جب انہیں دیکھیں تو اللہ یاد آجائے۔ روایت کیا اس کو ابن ماجہ نے۔“ (مشکوٰۃ شریف، مطبوعہ مجلس برکات، الجامعۃ الاشرفیہ، مبارکپور، ص: ۴۲۷)۔ اللہ تبارک تعالیٰ حضور تاج الشریعہ علیہ الرحمۃ والرضوان کے مرقد انور پر انوار و تجلیات کی بارش فرمائے! ہم سب پر حضور تاج الشریعہ علیہ الرحمۃ والرضوان کے فیضان قائم و دائم رکھے۔ اور ہم سب کو حضور تاج الشریعہ علیہ الرحمۃ والرضوان کی تعلیمات پر عمل کرنے کی توفیق عطا فرمائے۔ آمین۔



تاج الشریعہ اور مجاہد ملت تعلق، تعارف، تاریخ

از: حضرت علامہ مفتی محمد حنیف عالم حبیبی مصباحی
دارالعلوم مجاہد ملت، دھام نگر شریف، بھدرک، اڈیشا

آج کے اس پر فتن دور میں اسلامی تہذیب و تمدن اور مذہبی ثقافت اور کلچر لوگ بڑی تیزی سے فراموش کرتے جا رہے ہیں۔ رواداری، بھائی چارگی، غم گساری، خیر خواہی اور درمندی، احترام اکابر اور اصاغر نوازی جیسے اوصاف مفقود ہوتے نظر آ رہے ہیں۔ ایسے میں اسلاف کی یادیں اور ان کی باتیں، ہمارا مذہبی اثاثہ بھی ہیں اور تابناک ماضی سے مربوط کرنے کا بہترین ذریعہ بھی..... ماضی قریب میں اس کی زندہ اور تابندہ مثال حضور مجاہد ملت اور حضور تاج الشریعہ کے درمیان خوشگوار تعلقات، محبت و مودت کا ٹوٹا رشتہ، قدرو منزلت اور ادب و احترام کا لافانی جذبہ ہے..... یہ تذکرہ صرف زیب داستاں کے لیے نہیں ہے بلکہ روز و شب کے معمولات میں اتارنے اور دلوں کی دھڑکن بنانے کے واسطے ہے۔

وہ خودکشی کی صلیبوں میں جھول جاتی ہے
جو قوم اپنی روایت کو بھول جاتی ہے

ذرا غور کریں، حضور تاج الشریعہ کے لیے حضور مجاہد ملت، ان کے نانا جان کے ہم عصر تھے، دادا حضور کے چچے خلیفہ تھے۔ پردادا، امام اہل سنت، مجددین و ملت، حضور اعلیٰ حضرت کے مسلک کے مہیاک نقیب تھے، ان ساری باتوں کی وجہ سے تاج الشریعہ کے دل

میں مجاہد ملت کی بے پناہ عزت تھی۔ آپ مجاہد ملت کا احترام ان کی شایان شان کرتے۔ دولت کدہ میں جب مجاہد ملت مہمان ہوتے تو تاج الشریعہ کی مہمان نوازی، عزت افزائی اور خاطر مدارت دیکھنے سے تعلق رکھتی۔

حضور مجاہد ملت کی رحلت پر تاج الشریعہ آبدیدہ ہو گئے۔ برجستہ عربی کے آٹھ اشعار اور اردو منقبت کے دس اشعار کے ذریعہ اپنی دلی کیفیت اور مجاہد ملت کے ساتھ قلبی وابستگی کا اظہار فرمایا۔ بلبل باغ رضا، حضور تاج الشریعہ یوں نغمہ سنچ ہیں:۔

دل نے کہا مجاہد ملت کو ڈھونڈے
لے کر چراغ شاہ ولایت کو ڈھونڈے
میں نے کہا کہ سن اے دل بتلائے غم
اپنی یہ کب مجال کہ پاجائیں ان کو ہم
ہم زیر آسماں انہیں یوں دیکھتے رہے
وہ کب کے آسماں کے پرے خلد میں گئے
تم کیا گئے مجاہد ملت، جہاں گیا
عالم کی موت کیا ہے عالم کی ہے فنا

تاج الشریعہ کی نظر میں مجاہد ملت کون ہیں؟ شاہ ولایت ہیں، ستون اسلام ہیں، یادگار حجۃ الاسلام ہیں، گلشن صدر الشریعہ کے نسرین اور خورشید سنیت ہیں۔ سنئے، تاج الشریعہ زمرہ خواں ہیں۔

وہ یادگار حجۃ الاسلام اب نہیں
اندوہ گیں ہے آج شبستان علم دیں
نسرین گلستان آں صدر الشریعہ بود
بوئے خودش گزاشہ اندر چمن بود

خورشید سنیت نے آہ چادر جو اوڑھ لی
ظلمت میں فافے کی وہ رفتار تھم گئی
میں رحلت مجاہد ملت کو کیا کہوں
یوں سمجھو گر گیا کوئی اسلام کا ستوں
پیک ندی و غفراں، ان کی وفات تھی

۱۴۰۱ھ

اختر خوشی مناؤ وصال حبیب کی

یہ میرے مخدوم زادے ہیں: یہ محبت والفت کچھ یک طرفہ نہ تھی۔ بلکہ سرکار مجاہد ملت قدس سرہ باں رفعت و عزت، حضور تاج الشریعہ علیہ الرحمہ کی جس قدر عزت فرماتے اور اپنے مرشد خلافت کے پوتے کی تعظیم و توقیر بجالاتے کوئی مرید و معتقد اپنے شیخ طریقت اور مرشد برحق کی کیا کرے گا؟

حضور تاج الشریعہ کی موجودگی میں حضور مجاہد ملت کسی کو مرید نہیں کرتے بلکہ خواہش مند حضرات کو تاج الشریعہ سے بیعت کرواتے۔ آپ کی موجودگی میں مجاہد ملت اونچی آواز سے نہ خود گفتگو فرماتے اور نہ کسی کو زور سے بات کرنے کی اجازت دیتے۔ جس حجرہ میں تاج الشریعہ آرام فرماتے اس کمرہ کو مجاہد ملت اپنی گزرگاہ بنانا خلاف ادب اور رسم ارادت کے منافی سمجھتے۔

بھدرک، جو حضور مجاہد ملت کا اپنا علاقہ ہے، تاج الشریعہ تشریف لائے ہوئے تھے۔ ایک صاحب نے آپ سے مرید ہونے کی خواہش ظاہر کی اس پر مجاہد ملت نے اپنی ناراضگی کا اظہار فرمایا: کہ یہاں میرے مخدوم زادے موجود ہیں، فقیر کی اتنی مجال شہزادے کی موجودگی میں مرید کرے؟

آپ نے اس شخص کا ہاتھ تھاما اور لے کر تاج الشریعہ کی خدمت میں پہنچے اور اس

شخص کو داخل سلسلہ کر لینے کی گزارش کرنے لگے۔ (ملخصاً حضور مجاہد ملت اور مسلک اعلیٰ حضرت، ص: ۳۶)

آہستہ بولو، شہزادے قیام فرما ہیں: حضور مجاہد ملت قدس سرہ کی یہ شفقت و عنایت بلکہ قدر و منزلت کا معاملہ ایک آدھ باریا کسی خاص موقع پر نہ تھا بلکہ حضور تاج الشریعہ کے ساتھ ہمیشہ اور ہر جگہ آپ کا یہی معمول تھا۔ لگے ہاتھوں آپ رودولی شریف کا واقعہ ملاحظہ فرماتے چلیں۔ مورخہ ۲۴ / جمادی الاخریٰ، ۱۲۰۰ھ میں یہاں سنی کانفرنس منعقد ہوئی۔ جس میں سراج السالکین حضور مجاہد ملت اور نمونہ اسلاف حضور تاج الشریعہ مدعو تھے۔ جناب محمد عمر قریشی صاحب کے یہاں دونوں بزرگوں کا قیام الگ الگ کمروں میں تھا۔ صاحب خانہ کا کاروبار کلکتہ میں تھا اس لیے وہ وہیں حضور مجاہد ملت سے مرید ہو گئے تھے۔ جب ان کے گھرانے کے مرشد گرامی تشریف لائے تو ان کی خوشی اور مسرت کی انتہا نہ رہی۔ ان کی اہلیہ بضد ہو گئیں کہ وہ حضور مجاہد ملت ہی سے مرید ہوں گی۔

حضور مجاہد ملت نے ان کے شوہر کو بہتر سمجھایا کہ ”میاں! سرکار اعلیٰ حضرت کے شہزادے حضرت ازہری میاں کی موجودگی میں ایسا کیسے ہو سکتا ہے کہ میں مرید کروں، انہیں سے مرید کرائیے۔“ چونکہ صاحب خانہ پہلے سے حضور مجاہد ملت کے دامن کرم سے وابستہ ہو چکے تھے اس لیے اہلیہ بھی بضد رہیں کہ مجھے بھی حضرت کی کنیزوں میں داخل کرائیے۔

مولانا عبدالمصطفیٰ ششمتی رودولی اس واقعہ کے عینی شاہد اور راوی ہیں، اگلا مرحلہ کیسے طے ہوا، انہیں کی زبان سے سنئے۔

مولانا تخریر فرماتے ہیں کہ

”با اصرار میں حضرت کو راضی کر لیا مگر گھر کے اندر جانے کا جو راستہ تھا وہ حضور ازہری میاں کی قیام گاہ سے ہو کر گزرتا تھا۔ حضرت نے فرمایا کہ ”میں حضرت ازہری میاں

صاحب کے سامنے سے ہو کر کیسے گزر سکتا ہوں؟“
 اخیر کار عقبی دروازے سے حضرت اندر تشریف لے گئے اور فرماتے تھے: کہ کوئی تیز آواز
 میں نہ بولے کہ حضرت ازہری میاں تشریف فرما ہیں، آہستہ بولو شہزادے قیام فرما ہیں۔
 (تجلیات تاج الشریعہ، ص: ۵۵)

علامہ شمسُتی صاحب اس واقعہ سے کس قدر متاثر ہوئے خود بیان کرتے ہیں، انہیں
 کے قلم سے ان کے قلبی تاثرات ملاحظہ فرمائیں۔

درس عبرت: ”اللہ اکبر، میں دیکھ کر دنگ رہ گیا، کہاں ایک اسی سال کی عظیم
 المرتبت شخصیت، جن کا عالمانہ وقار اور مجاہدانہ شان کا زمانہ خطبہ پڑھتا ہو، ایک تیس بتیس
 سال کے شہزادے کا کتنا احترام و ادب فرما رہے ہیں۔“ (حوالہ مذکور)

چھوٹا، اپنے بڑوں کی عزت کرے، کرنا بھی چاہئے، مگر یہ بڑی بات نہیں ہے۔
 بات بڑی تو جب کہ اپنی عزت و شہرت کے بالائے بام سے کوئی بڑا اپنے چھوٹوں کے لیے
 فرش زمیں پر اتر آئے۔ اس سے بہت بڑی بات یہ ہے کہ ایک بڑا، اپنے مخدوم زادوں
 کے لیے عزت اور بلندی کی کرسی سے یکسر نیچے اتر آئے اور اپنی عزت کی کرسی پر اپنے سے
 چھوٹے کو بیٹھا کر خود اس کے پاپوش پر جا بیٹھے۔ ہماری جماعت کی بہت بلند قامت شخصیت
 کا نام مولانا حبیب الرحمن قادری عباسی اور رئیس اعظم اڑیسہ ہے۔ شہزادوں کی خدمت کے
 صلہ میں ان کے آقاؤں نے نوازشات کی وہ برسات کی کہ اڑیسہ کے حبیب الرحمن کو
 دنیائے اسلام کا بطل جلیل اور مجاہد ملت بنا دیا۔

مولانا رودولوی صاحب تاج الشریعہ کی اس عزت افزائی کو دیکھ کر صرف دنگ ہی
 نہیں رہ گئے۔ ورنہ حیرت سے باہر آئے تو سچی ٹرپ اور جذبہ دلی کو الفاظ کا جامہ پہنایا اور
 صاف کہہ اٹھے کہ مجاہد ملت کے اس کارنامے نے جماعت کو متحد کر رکھا ہے، آج اسی کے
 فقدان نے ملت کا شیرازہ منتشر کر ڈالا۔

فرد قائم ربط ملت سے ہے، تنہا کچھ نہیں

موج ہے دریا کے اندر تیروں دریا کچھ نہیں

اب مولانا کی تحریر پڑھئے، لکھتے ہیں کہ ”یہ ہمارے بزرگوں اور اسلاف کا طریقہ رہا ہے کہ ہمیشہ وہ نسبتوں کا احترام فرماتے، ان کے سامنے اپنی بڑائی اور شخصیت کا ڈنکا نہ بجاتے بلکہ ان کے حکموں کو بجالانے میں خیر اور صلاح و فلاح کا سبب جانتے، ہمارے اسلاف کے یہی وہ طرز عمل تھے جن کی بدولت جماعت متحد تھی۔۔۔۔۔ لیکن جب سے ہر شخص اپنے آپ کو بڑا سمجھنے لگا ہے اور ہر چھوٹا بڑا طعن و تشنیع کو دینی فریضہ اور زبان و قلم کو حریت کا نام دینے لگا ہے اتحاد پارہ پارہ ہو کر رہ گیا ہے۔“ (تجلیات تاج الشریعہ، ص: ۵۵۴)

خواب میں ہدایت: ایک موقع پر حضور مجاہد ملت قدس سرہ نے فرمایا تھا ”میاں، وہ پیر کیا جو ہزاروں میل کی دوری سے اپنے مرید کی خبر گیری نہ کر سکے۔“ (اس قول کے راوی آج بھی دھام نگر شریف میں سیکڑوں کی تعداد میں لوگ موجود ہیں) اس قول سے بعض لوگوں نے یہ سمجھا ہوگا کہ مرید کی دستگیری اور مشکل کشائی حیات ظاہری تک محدود ہوگی۔ لیکن بعد ممت خبر گیری اور دست گیری کا کوئی معنی نہیں بنتا۔ تجلیات تاج الشریعہ، ص: ۲۰۱ پر جناب حلیم حاذق صاحب کی تحریر پڑھ کر سوچ و فکر کا زاویہ بدلا ہوگا اور فرسودہ خیالات کے طلسم ٹوٹے ہوں گے کہ یہ خاصان خدا جہاں ہوتے ہیں دستگیری فرماتے ہیں۔ خواہ دھرتی کے اوپر جلوہ فرما ہوں یا زیر میں آسودہ خواب ہوں۔

جہاں میں اہل ایمان صورت خورشید جیتے ہیں

ادھر ڈوبے ادھر نکلے، ادھر ڈوبے ادھر نکلے

اس سلسلہ میں ایک بصیرت افروز واقعہ چشم عقیدت سے پڑھنے کی ضرورت ہے۔ فیل خانہ، کلکتہ میں سرکار مجاہد ملت علیہ الرحمہ کے ایک مرید جناب انوار احمد جیبی

صاحب ہیں۔ انہوں نے حلیم حاذق صاحب سے کہا کہ بعض شریکوں کی غلط بیانیوں کے سبب میرے دل میں علامہ ازہری صاحب قبلہ کے تعلق سے کدورت پیدا ہو گئی اور میری عقیدت آپ کی ذات سے کم ہونے لگی۔ اگلا حصہ، حلیم صاحب کے قلم سے ملاحظہ کیجئے، لکھتے ہیں۔

”ایک شب میرا نصیبہ بیدار ہوا اور خواب میں دیکھا کہ سرکار مجاہد ملت اور حضور ازہری میاں مسجد میں نماز پڑھ رہے ہیں۔ میں ابھی صحن مسجد میں سوچ ہی رہا تھا کہ سرکار مجاہد ملت نے مجھے ڈانٹ کر فرمایا ”ان کی خدمت کرو، یہ میرے مخدوم زادے ہیں“۔ اس کے بعد حضور ازہری میاں کی طرف میرا دل کھینچتا چلا گیا۔“ (تجلیات تاج الشریعہ، ص: ۲۰۱)

معلوم ہوا کہ محبوبان خدا اور مقبولان بارگاہ الہیہ بعد مرگ بھی زندہ ہیں۔ بے طائے الہی کائنات میں تصرف فرماتے ہیں۔ اپنے مریدوں کی دستگیری اور حاجت روائی کیا کرتے ہیں۔ دوسری بات حضور مجاہد ملت قدس سرہ کو اعلیٰ حضرت اور خانوادہ اعلیٰ حضرت سے کس قدر محبت تھی کہ اعلیٰ حضرت سے نسبت رکھنے والی ہر چیز محبوب تھی۔ مسلک اعلیٰ حضرت ان کا اوڑھنا بچھونا تھا۔ اس گھر کا بچہ بچہ آپ کو دل و جان سے عزیز تھا اور تاج الشریعہ تو مجاہد ملت کی آنکھوں کے نور اور دل کے سرور تھے۔ ان کے خلاف کوئی بات سننا تو بڑی بات ہے، دل میں کدورت بھی کوئی رکھتا ہے، تو مرقد اقدس میں آپ کی روح تڑپ اٹھتی ہے۔ خواب میں مریدوں کی اصلاح فرماتے اور مخدوم زادے سے محبت و مودت اور ان کی صحبت و خدمت کی تاکید فرماتے ہیں۔ یہ تھی خانوادہ رضا سے مجاہد ملت کی قلبی تعلقات کی روشن مثال جسے نمونہ تو بنایا جاسکتا ہے فراموش نہیں کیا جاسکتا۔

حضور تاج الشریعہ کا ایک فتویٰ: یاد آیا، ”بشری“ نامی ایک کتاب پر حضور مجاہد ملت قدس سرہ نے تقریظ لکھ دی تھی۔ اس پر کچھ سمجھدار لوگوں نے ہوا کھڑا کر دیا کہ اس کتاب

کے اندر کچھ ایسی باتیں ہیں جن کی وجہ سے کتاب کے مرتب اور تقریظ نگار کے اوپر حکم کفر لگا اور توبہ، تجدید ایمان اور تجدید نکاح کا مطالبہ کیا گیا۔

علامہ عاشق الرحمن حبیبی صاحب قبلہ تحریر فرماتے ہیں کہ ”اس پر مصنف بشری“ کی جانب سے عبارت کی توضیح پر مشتمل استفتاء حضرت مفتی اعظم ہند قدس سرہ کی خدمت میں پیش کیا گیا۔ اور حضور مجاہد ملت قدس سرہ نے فرمایا کہ ”مصنف کی اس توضیح کے بعد اگر حضرت مفتی اعظم ہند حکم فرمائیں گے، میں یہ سب کرونگا“۔ لیکن اس زمانے میں جو صاحب حضور مفتی اعظم ہند کی بارگاہ میں رسائی کے لیے واسطہ عظمیٰ کی حیثیت رکھتے تھے، ان کی مہربانی کی بدولت اس استفتاء پر حضرت مفتی اعظم ہند کی تصدیق سے مزین فتویٰ ایک طویل مدت کے گزر جانے کے باوجود نہیں حاصل ہو سکا اور اس بات کا اندیشہ پیدا ہو گیا کہ آگے چل کر اس کا بڑا بھیا تک نتیجہ سامنے آئے گا۔ اس وقت حضرت شانزادہ اعلیٰ حضرت، نبیرہ حجتہ الاسلام، جانشین مفتی اعظم ہند مفتی محمد اختر رضا خاں صاحب دامت برکاتہم العالیہ آگے بڑے، فتویٰ لکھا، جس پر حضرت مفتی اعظم ہند نے تصدیق فرمایا اور حضور مجاہد ملت، نیز مصنف ”بشری“ کی برأت ثابت ہو گئی“۔ (تجلیات، ص: ۵۲)

حضور تاج الشریعہ علیہ الرحمہ کے اس فتویٰ کی وجہ سے علامہ عاشق الرحمن صاحب قبلہ پر جو کیفیت طاری ہوئی اور تاج الشریعہ کی محبت آپ کے دل میں پیدا ہوئی، اس کو آپ ہی کے قلم حق رقم سے ملاحظہ فرمائیں، علامہ صاحب قبلہ رقم طراز ہیں۔

”حضرت مددوح (حضور تاج الشریعہ) کی طرف بندہ کے میلان قلب کا یہ ایک بہت بڑا سبب ہے۔ یہ واقعہ ۱۹۷۸ء کا ہے“۔ (تجلیات، ص: ۵۲)

تاج الشریعہ کی خلافت: حضور تاج الشریعہ بچپن ہی میں مفتی اعظم ہند علیہ الرحمہ سے مرید ہو چکے تھے۔ پھر ۱۵ جنوری ۱۹۶۲ء، ۸ شعبان ۱۳۸۱ھ کو صبح ۸ بجے حضور مفتی اعظم ہند نے اپنے گھر میں شاندار محفل میلاد کا انعقاد کیا۔ جس میں کئی ہزار لوگوں نے

شرکت کی۔ اس مبارک محفل میں حضور مفتی اعظم ہند علیہ الرحمہ نے جملہ سلاسل عالیہ، قادریہ، چشتیہ، سہروردیہ اور نقشبندیہ کی اجازت و خلافت سے تاج الشریعہ کو سرفراز فرمایا۔
 ”اس موقع پر مجاہد ملت، حضرت علامہ حبیب الرحمن عباسی علیہ الرحمہ، رئیس اعظم اڑیسہ، برہان ملت۔۔۔ وغیرہ جیسے جید علما و مشائخ موجود تھے۔ سبھی حضرات نے اٹھ اٹھ کر یکے बाद دیگرے تاج الشریعہ کو مبارکبادیاں دیں۔“ (فتاویٰ تاج الشریعہ، ج: ۱، ص: ۴۷)
 حضور تاج الشریعہ علیہ الرحمہ حضور مجاہد ملت قدس سرہ کی جس قدر عزت اور تعظیم و توقیر فرماتے اس کی کوئی نظیر نہیں ہے۔ ساتھ ہی حضور مجاہد ملت قدس سرہ اپنے مخدوم زادے اختر میاں، ازھری میاں کی جس طرح کی دل جوئی، ناز برداری اور آپ کا ادب و احترام فرماتے دور دور تک اس کی کوئی مثال نہیں ہے۔

ایسا کہاں سے لائیں، کہ تجھ سا کہیں جسے

کاش ہم میں، ہمارے معاصرین اور ہماری آنے والی نسلوں میں اعلیٰ حضرت، مسلک اعلیٰ حضرت اور خانوادہ اعلیٰ حضرت کے ساتھ عقیدت و محبت کا رشتہ جس کی مثال مجاہد ملت اور ہمارے اسلاف نے پیش کی، قائم ہو جائے تو ہمارے خزاں رسیدہ چمن میں پھر سے بہار آجائے۔ محبت کی کلیاں چٹکنے لگیں، عشق و وفا کی نسیم سحری چلنے لگے۔

شہزادہ تاج الشریعہ، عالی تربیت، مخدوم گرامی، مفتی عسجد رضا خاں قادری مدظلہ النورانی کی ذات والاصفات کے ساتھ اپنی عقیدت و محبت کا رشتہ مضبوط و مستحکم کریں۔ حضور مجاہد ملت علیہ الرحمۃ والرضوان کے نقش قدم پر چلتے رہیں اور آپ کی تعلیمات پر عمل پیرا ہوں اور ان کے دل و دماغ میں آپ کے اس جملہ کو نقش کر لیں۔ ”ان کی خدمت کرو، یہ ہمارے مخدوم زادے ہیں۔“

مختب کی خیر، اونچا ہے اسی کے فیض سے

رند کا، ساقی کا، مے کا اور میخانے کا نام

حضور تاج الشریعہ کا دورہ رسول پور کچھ یادیں کچھ باتیں

از: حضرت مولانا شیخ ریاضت حسین ازہری
ناظم اعلیٰ جامعۃ الحبيب، رسول پور

تاج الشریعہ ایک تعارف: وارث علوم امام احمد رضا علیہ الرحمہ، نبیرۃ حجۃ الاسلام علیہ الرحمہ، جانشین حضور مفتی اعظم ہند علیہ الرحمہ، شہزادۂ حضور مفسر اعظم ہند علیہ الرحمہ، شیخ الاسلام والمسلمین، قاضی القضاۃ، حضور تاج الشریعہ الشاہ مفتی محمد اختر رضا قادری، رضوی، ازہری، بریلوی رحمۃ اللہ علیہ (وصال: ۷/ذی قعدہ ۱۴۳۹ھ، مطابق ۲۰ جولائی/ ۲۰۱۸ء، بروز جمعہ) خانوادہ رضویہ کی علمی و روحانی روایتوں کے امین تھے۔ آپ شریعت و طریقت کے مجمع البحرین تھے۔ آپ عالم باعمل اور شیخ کامل تھے۔

تاج الشریعہ کا دورہ رسول پور: میں اپنی اس تحریر میں حضور تاج الشریعہ علیہ الرحمہ کے حوالے سے انہیں تذکروں کو سپرد قلم کرنے کی کوشش کروں گا، جو آپ کے دورہ رسول پور سے جڑی ہوئی ہیں، یا خود میری ذاتی مشاہدات سے ہیں، تاکہ حیات تاج الشریعہ کا کوئی گوشہ تشنہ نہ رہ جائے، ساتھ ہی میرا یہ مقصد بھی ہے کہ یہ باتیں عقیدت مند علماء و عوام تک پہنچ جائیں تاکہ افادہ عام ہو جائے۔ حضور تاج الشریعہ رسول پور تین مرتبہ تشریف لائے۔ ۲۰۱۰ء، ۲۰۱۱ء اور ۲۰۱۶ء کے سالوں میں آپ کی تشریف آوری ہوئی۔ آپ نے پہلے دورہ میں دینی دعوت و تبلیغ کے ایک عظیم مرکز ”جامعۃ الحبيب“ کی سنگ بنیاد رکھی۔ سال ۲۰۱۱ء میں حضور تاج الشریعہ نے احسان فرما کر میرا (ریاضت حسین ازہری) اور میرے چچا زاد

بھائی شیخ رئیس الدین کا نکاح پڑھایا۔ ے

خوش آمدید وہ آیا ہماری چوکھٹ پر
بہار جس کے قدم کا طواف کرتی ہے

تیسرا اور آخری دورہ سال ۲۰۱۶ء میں ہوا۔ اندازہ کیا جا رہا ہے کہ یہ آخری بڑی کانفرنس ہے، جس کو آپ نے رونق بخشی، اس کے بعد مسلسل علالت کے سبب آپ نے کسی بڑی کانفرنس کی دعوت قبول نہیں فرمائی۔

تاج الشریعہ کا تقویٰ: نگاہِ مرد مومن سے تقدیروں کے بدلنے کے بارے میں محض میں نے پڑھ رکھا تھا مگر حضور تاج الشریعہ کے قدموں پر شرف حاضری پا کر بے شمار گمشدگانِ راہِ ہدایت کو جامِ تقویٰ و طہارت پیتے دیکھا ہے۔ تاج الشریعہ کے چہرے کی ایک ہی جھلک سے ان کی دنیا ہی بدل گئی۔ شاید اسی لئے اسلام میں نیک لوگوں کی صحبت اختیار کرنے پر زور دیا گیا ہے۔ ے

نگاہِ مرد مومن سے بدل جاتی ہیں تقدیریں
جو ہو یقین پیدا تو کٹ جاتیں ہیں زنجیریں

قرآن مجید میں ہے ﴿إِنْ أُولَآئِئُوهٖ إِلَّا الْمُتَّقُونَ﴾ سورہ انفال، آیت ۳۴۔ ترجمہ: اس کے اولیاء تو پرہیزگار ہی ہیں۔ ایک مقام پر ہے: ﴿إِنَّمَا يَخْشَى اللّٰهَ مِنْ عِبَادِهِ الْعُلَمَاءُ﴾ سورہ فاطر، آیت ۲۸۔ ترجمہ: اللہ سے اس کے بندوں میں وہی ڈرتے ہیں جو علم والے ہیں۔ اور صوفیائے کرام نے فرمایا: "الاستقامة فوق الكرامة" کہ استقامت کا درجہ کرامت سے بہت بلند ہے۔ افراط و تفریط سے بچتے ہوئے عقائد، اعمال اور اخلاق میں اسلام کے احکام پر پابندی سے چلنے اور چلتے رہنے کو استقامت کہتے ہیں۔ حضرت فاروق اعظم رضی اللہ عنہ نے استقامت کے مفہوم کی وضاحت بڑے واضح انداز میں بیان فرمائی ہے: استقامت کا یہ معنی ہے، کہ تو اللہ تعالیٰ کے اوامر و نواہی پر ثابت قدمی سے عمل

پیرا رہے، اور لومڑی کی طرح ہیر پھیر نہ کرتا رہے۔ ع حکم دشوار است تاویلے مجو (ضیاء القرآن، ج ۲، ص ۳۹۵، ۳۹۶) تقویٰ و پرہیزگاری، خشیت الہی اور استقامت کا جو معیار میں نے حضور تاج الشریعہ علیہ الرحمہ میں دیکھا ہے، وہ اب تک کہیں اور نہیں دیکھ پایا۔ اخیر عمر میں نقاہت و کمزوری کے سبب کبھی آپ بیٹھ کر اٹھنا چاہتے تو بغیر کسی سہارا کے اٹھنا بہت مشکل ہوتا۔ مگر واہ رے حرارت ایمانی اور شوق عبادت! کہ وقت نماز آتے ہی آپ میں ایسی توانائی پیدا ہو جاتی کہ آپ بغیر کسی سہارے کے ارکان نماز قیام، رکوع و سجود ادا فرماتے۔ نوافل تک کا آپ اہتمام کرتے۔ اور وہ بھی کھڑے ہو کر ادا کرتے۔ اللہ اکبر!

آپ کے اخلاق کریمانہ: حضور تاج الشریعہ بڑوں کا تو ادب کرتے ہی تھے، آپ چھوٹوں سے بھی ادب سے پیش آتے تھے۔ ان کے لئے بھی تعظیم کے الفاظ استعمال فرماتے تھے۔ بسا اوقات ترنم میں نعت رسول صلی اللہ علیہ وسلم گنگناتے رہتے۔ اکثر اعلیٰ حضرت علیہ الرحمہ کے نعتیہ دیوان ”حداائق بخشش“ کے اشعار پڑھتے تھے۔ ملک و بیرون ملک کے کسی عالم سے ملاقات ہوتی تو بہت خوش ہو جاتے، اور علمی گفتگو میں مشغول ہو جاتے۔ جن قابل ذکر علمائے کرام سے ملاقات کے وقت میں بحیثیت خادم آپ کے ہمراہ تھا، ان میں سے دو نام یہ ہیں: عیسیٰ بن عبد اللہ مانع الحمیری، (معید بقسم الدراسات الإسلامية فی کلیۃ الآداب جامعة الإمارات العربیۃ المتحدة۔ دبئی) اور أحمد محمد أحمد الطیب، شیخ الجامع الأزهر، والرئیس السابق لجامعة الأزهر، مصر العربیہ)۔ اگر آپ کبھی کسی مجلس میں مقررہ وقت پر نہیں پہنچ پاتے، تو بلا جھجک پہلے آپ حاضرین سے معذرت طلب کرتے۔

تاج الشریعہ اور احترام سادات: دبئی میں، میں آپ کی خدمت میں حاضر تھا، کسی نے آپ تک یہ شکایت پہنچائی کہ فلاں شخص یہ کہتا ہے، کہ آپ سیدوں کے گستاخ ہیں۔ یہ سن کر آپ کی آنکھیں بھر آئیں، آواز بھاری ہو گئی، اور کانپتے لبوں سے آپ نے فرمایا:

میں نے کب سیدوں کی گستاخی کی !!! احترام سادات کا کتنا خیال، اور کتنا خوف !!! آپ کی جرأت و بے باکی: کوئی خلاف شرع بات آپ کے سامنے آتی تو بلا جھجک آپ حکم شرع بیان فرما دیتے۔ چنانچہ شیخ امام الدین ابن مرحوم الحاج شیخ غلام جیلانی حبیبی، رسول پور، اور ان کے جملہ برادران، حضور تاج الشریعہ علیہ الرحمہ کے مرید اور بہت بڑے شیدائی ہیں، حضرت کو تینوں بار، رسول پور لانے میں انہوں نے بڑی قربانیاں پیش کی ہیں، اور تینوں مرتبہ حضرت کا قیام و طعام بھی ان کے ہی گھر پہ ہوتا رہا۔ اس الفت و عقیدت کے باوجود جب ان کے ایک خلاف شرع عمل کی خبر حضور تاج الشریعہ علیہ الرحمہ تک پہنچی تو فوراً آپ نے حکم شرع بیان کرتے ہوئے اعلانیہ توبہ کا حکم دیا۔ چنانچہ سال ۲۰۱۵ء کے سالانہ جلسہ میں شیخ امام الدین نے برسر اسٹیج ہزاروں کی موجودگی میں نائب قاضی القضاۃ، حضور محرت کبیر علامہ ضیاء المصطفیٰ قادری امجدی مدظلہ العالی کے ہاتھوں پر توبہ کیا۔ بیشک اللہ جسے چاہتا ہے توبہ کی توفیق عطا فرماتا ہے۔ اور رب تعالیٰ کی بارگاہ میں رجوع سے انسان ذلیل نہیں بلکہ عظیم ہو جاتا ہے۔ ﴿إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ﴾ (سورہ بقرہ، آیت ۲۲۲)۔ ترجمہ: بیشک اللہ پسند کرتا ہے بہت توبہ کرنے والوں کو اور پسند رکھتا ہے ستھروں کو۔ حالانکہ توبہ کی توفیق سے بہت سے لوگ محروم ہیں۔ اور بے وجہ تاویل کر کے گناہوں میں لوٹ پوٹ رہے ہیں۔

فتاویٰ رضویہ اور تاج الشریعہ: جامعہ ازہر شریف میں تعلیم کے دوران مجھے متعدد بار دعویٰ جانے کا موقع ملا۔ ایک بار میرا دعویٰ جانا ہوا، اور حسن اتفاق کہ حضور تاج الشریعہ بھی ان دنوں متحدہ عرب امارات کے سفر پر تھے۔ حضرت کا قیام دعویٰ میں مقیم شہنواز بھائی کے مکان پہ تھا۔ شہنواز بھائی نے تمیز الدین بھائی کو فون پر بتایا کہ حضور تاج الشریعہ فتاویٰ رضویہ کے کسی اردو رسالے کا عربی زبان میں ترجمہ کرنا چاہتے ہیں (مفتی عاشق حسین کشمیری مصباحی اس سفر میں حضور کے ہمراہ نہ تھے) چنانچہ آپ مولانا ریاضت حسین ازہری

کو میرے مکان پر بھیج دیں تاکہ حضرت املا کرائیں۔ تمیز الدین بھائی نے جب مجھے بتایا یقیناً مجھے بڑی خوشی ہوئی کہ شرف زیارت کے ساتھ ساتھ کچھ خدمت کا موقع بھی مل جائے گا۔ موقع غنیمت جان کر لیپ ٹاپ لیکر حاضر خدمت ہوا۔ میں رسالے کی اردو عبارت پڑھتا، حضور تاج الشریعہ اس کو سماعت فرما کر فی الفور اس متن کا عربی ترجمہ ارشاد فرماتے، جسے میں سن کر لیپ ٹاپ پر تحریر بھی کرتا۔ امام اہل سنت سیدنا اعلیٰ حضرت کی اردو تحریر پڑھ کر ایک مرتبہ میں سمجھ لینا اتنا آسان کام نہیں ہے۔ پھر اتنی غامض اردو تحریر کو صرف ایک مرتبہ سن کر پورے ایک طویل جملے کا ایک ہی مرتبہ میں عربی زبان میں ترجمہ کر دینا یہ کام بھی آسان نہیں۔ فتاویٰ رضویہ تو بڑی بات ہے، ”حداائق بخشش“ ہی پڑھ کر سمجھ لینا ہر کس و ناکس کی شان نہیں ہے۔

منار قصر رضا تو بلند کافی ہے
تم اس کے پہلے ہی زینے پہ چڑھ کے دکھلا دو
فتاویٰ رضویہ تو اک کرامت ہے
ذرا حداائق بخشش ہی پڑھ کے دکھلا دو

(حضرت شرف ملت، اشرف مارہروی)

میری حیرت کی انتہا نہ تھی کہ جب میں اعلیٰ حضرت کے اس اردو رسالے کے متن سے کوئی لمبی عبارت پڑھتا اور حضور تاج الشریعہ علیہ الرحمہ ایک ہی مرتبہ میں اس پوری عبارت کو سن کر فی الفور اس کا عربی زبان میں ترجمہ فرماتے اور مجھے لکھنے کا حکم دیتے، مستزاد یہ کہ ترجمہ شدہ متون کو دوہرانے کی نوبت بھی نہیں آتی۔ پھر کہیں کہیں مجھ سے خاص کر ضبط اسما ئے رجال میں خطا ہوتی، تو اس پر آپ مجھے آگاہ بھی فرماتے۔ بلاشبہ آپ امام اہل سنت کے علم کے سچے وارث تھے۔ آپ کی زبان فیض ترجمان سے جو نکلتا تھا، وہ دراصل اعلیٰ حضرت کے عطا کردہ علم و عرفان کے خزانوں سے نکلتا تھا۔

ایک افتراء کی حقیقت: حضور تاج الشریعہ کا دورہ رسول پور کل تین مرتبہ ہوا ہے، جیسا کہ میں نے پہلے بھی ذکر کیا ہے۔ میں نے جب بھی حضور کی خدمت میں دعوت پیش کی تو یہ کہہ کر کہ ہماری یہ حیثیت نہیں ہے کہ آپ کی میزبانی کر سکیں، بس اتنا کہنا چاہتا ہوں کہ حضور مجاہد ملت علامہ حبیب الرحمن علیہ الرحمہ والرضوان نے آپ کو یاد فرمایا ہے، آپ اڈیشا تشریف لائیں۔ پھر یہی بات میں آپ کے شہزادے حضور عسجد رضا مدظلہ العالی سے بھی عرض کرتا۔ اس سے زیادہ کچھ کہنے کی ہمت نہیں ہوتی۔ تاریخ ملنے میں تاخیر ہوتی تو اس بات سے کبھی بیزار نہیں ہوا، میرا یہ ماننا تھا کہ ع پڑے ہی رہنے سے کام ہوگا، کیوں کہ میں ہمیشہ ایک ادنیٰ سوالی کی طرح حضور مجاہد ملت علیہ الرحمہ کا واسطہ دے کر حضرت کی بارگاہ میں عریضہ پیش کرتا رہتا۔ اللہ تعالیٰ کا بے پناہ شکر ہے کہ کبھی مایوس نہیں ہوا۔ درخواست منظور ہوتی اور حضور تشریف لاتے۔ کچھ لوگ یا تو حسد کا شکار ہو کر یا پھر کسی وسوسے میں آکر یہ کہتے کہ سنا ہے حضور تاج الشریعہ کی تاریخ کی منظوری کے لئے پیشگی 5 لاکھ روپے جمع کرنے پڑتے ہیں؟! کچھ لوگ کچھ اور رقم ذکر کرتے۔ لاحول ولا قوۃ الا باللہ العلی العظیم۔ یقین کیجئے یہ سن کر دل پارہ پارہ ہو جاتا۔ سمجھنے میں دیر نہیں لگتی کہ یہ کسی بہکاوے کے شکار لوگ ہیں۔ الحمد للہ کبھی بھی ایسا نہیں ہوا اور نہ کسی دوسرے میزبان سے یہ سننے کا موقع ملا۔ اللہ رب العزت اپنے محبوبوں پر افترا و اتہام باندھنے سے ہم کو محفوظ فرمائے۔ ﴿سَيَجْزِيهِمْ بِمَا كَانُوا يَفْتُرُونَ﴾ (سورہ انعام، آیت، ۱۳۹) ترجمہ: عنقریب وہ انہیں بدلہ دے گا ان کے افتراؤں کا۔

مشکلیں سینکڑوں چاہت میں ہمیں آئیں پیش: ایسا نہیں ہے کہ بعض اعداء دین و حاسدین کی طرف سے آپ کے نہ آنے کی کوشش نہ کی گئی ہو، بلکہ ہر بار بڑی شدت سے اس بات کی کوشش کی گئی کہ کسی طرح آپ کا آنا منسوخ ہو جائے۔ اور یہ کوشش اعداء دین سے زیادہ حاسدین کی طرف سے کی گئی۔ کبھی منتظمین کو فون پر طرح طرح کی دھمکیاں ملیں

اور کبھی حضور تاج الشریعہ تک بے بنیاد باتیں انتظامیہ کے افراد کے حوالے سے پہنچائی گئیں، تاکہ تاج الشریعہ آنے سے انکار فرمادیں، کبھی کبھی جانی نقصان پہنچانے کی دھمکی بھی دی گئی، منتظمین نے ان باتوں کی کبھی پرواہ نہیں کی، بس میں رئیس اعظم اڈیثا سیدنا سرکار مجاہد ملت علیہ الرحمہ کی بارگاہ میں صورت حال کو بیان کر دیتا یہ کہہ کر کہ آپ میزبان ہیں اور تاج الشریعہ مہمان ہیں۔ آپ جانیں اور وہ جانیں۔ آپ کے محبوبوں کا چہیتا آ رہا ہے۔ اس کا خیال آپ فرمائیں گے۔ ہمارے بس کے باہر ہے۔ حضور مجاہد ملت کے فیضان سے تین مرتبہ حضور تاج الشریعہ کی آمد ہوئی اور ہر مرتبہ کا پروگرام پہلے سے بہتر انداز سے منعقد ہوا۔ اللہ تعالیٰ کا شکر ہے۔ اور حضور تاج الشریعہ نے خود ارشاد فرمایا: ”مجاہد ملت کا یہ صوبہ ہے میں یہاں پہلے بھی آتا رہا، یہاں آ کر مجھے خوشی ہوتی ہے اور ڈسپلن اور نظم و ضبط پر جو عمل میں نے یہاں دیکھا میں نے کہیں اور نہیں دیکھا۔ یہی ڈسپلن اور نظم و ضبط دوسری جگہوں پر بھی نظر آنا چاہئے۔“ ع

مشکلیں سینکڑوں چاہت میں ہمیں آئیں پیش

تاج الشریعہ اور حضور محدث کبیر: رسول پور کے سفر میں حضور تاج الشریعہ و دیگر علماء کرام کا قیام مرحوم الحاج شیخ غلام جیلانی حبیبی کے مکان پر ہوتا تھا۔ ایک بار حضور محدث کبیر نے حضور تاج الشریعہ سے کسی ضروری مسئلے میں گفتگو کا ارادہ کیا۔ حضور محدث کبیر کی قیام گاہ تاج الشریعہ کی قیام گاہ سے بالکل متصل تھی۔ حضور محدث کبیر بار بار حضور تاج الشریعہ کے کمرے کے پاس جا کر خادم سے پوچھتے کہ حضور جاگ رہے ہیں یا آرام کر رہے ہیں؟ اگر جواب ملتا کہ آرام کر رہے ہیں، تو حضور محدث کبیر دبے پاؤں لوٹ آتے، اور خادم سے کہتے کہ مت جگانا جب وہ خود جاگیں گے، مجھے خبر کر کر دینا۔ پھر جب تاج الشریعہ بیدار ہوئے، حضور محدث کبیر خبر پا کر آپ سے ملاقات کے لئے کمرے میں داخل ہوئے اور سلام پیش کر کے خاموش پلنگ پر ایک جانب نگاہیں نیچی کئے کسی شاگرد کی

طرح بیٹھ گئے۔ (اس وقت آپ کی بینائی کمزور ہو چکی تھی) جب خادم نے بتایا کہ حضور محدث کبیر تشریف لائے ہیں اور قریب بیٹھے ہیں تو فوراً آپ نے مصافحہ کے لئے ہاتھ بڑھایا اور خادموں کو ناراضگی سے فرمایا کہ پہلے بتانا چاہئے تھا، تاکہ حضور محدث کبیر کے استقبال کے لئے میں کھڑا ہوتا۔ خدا جانے آپ دونوں کے درمیان کیسا رشتہ تھا!۔

لیکن تجاوز نہ ہووے ادب سے

کہ ممدوح اب شاہ ہندوستان ہے

اور تاج الشریعہ کا چہرہ چمکتا رہا: (۸) آٹھواں سالانہ جلسہ جشن عید میلاد النبی ﷺ

بعنوان پیغام امن کانفرنس، بمقام : جامعۃ الحبيب، رسول پور، اڈیشا، جگت سنگھ پور، انڈیا، بتاریخ: ۱۱/ مارچ ۲۰۱۶ء، مطابق: ۱/ جمادی الثانی ۱۴۳۷ھ میں آپ کی شرکت اپنی حیات کی کسی آخری بڑی کانفرنس میں شرکت تھی۔ اب سے قبل بھی آپ دو مرتبہ تشریف لائے تھے، مگر اس مرتبہ آپ کا دورہ پچھلے دونوں دوروں سے بہت مختلف تھا، ہر طرف آپ کی آمد کے حوالے سے ہنگامہ تھا، لوگوں میں بہت چرچا تھا۔ بالخصوص اڈیشا، بنگال، جھارکھنڈ، بہار، آندھرا پردیش اور چھتیس گڑھ سمیت اور بھی کئی ریاستوں تک آپ کی آمد کا چرچا تھا، لوگوں میں اس کانفرنس میں شریک ہو کر آپ کی زیارت کا شرف پانے کا جذبہ تھا، ہر طرف سے مجھے اور ہمارے دیگر رفقاء کے پاس فون آتے تھے، لوگ آپ کی آمد کی جانکاری لیتے تھے، سوشل میڈیا پر ہر طرف آپ کی آمد کا ذکر تھا، میں خود حیران تھا کہ آخر اس مرتبہ لوگوں کی چاہت میں اتنا ابال کیوں ہے۔ ہر طرف سے فون آتے اور لوگ بتاتے کہ ہمارے یہاں سے اتنی اتنی گاڑیاں جائیں گی۔ کبھی کبھی اندرونی طور پر کچھ گھبراہٹ بھی ہوتی کہ ہمارے انتظام سے زیادہ اگر بھیڑ ہوگئی تو سب کچھ سنبھلے گا کیسے؟! اور پھر یہ سوچ کر تسلی ہوتی کہ رئیس اعظم اڈیشا سیدنا سرکار مجاہد ملت سمجھیں، ہمیں کیا! دن گزرتے گئے، آخر وہ دن آگیا، جس دن کا ہمیں بڑی بے چینی سے انتظار تھا، حضور مفتی اعظم ہند کی

آنکھوں کا تارا، تاج الشریعہ کی آمد آمد ہونے والی ہے۔ فلائٹ کی جانکاری خفیہ رکھنے کے باوجود بھونیشور ایئر پورٹ پر عاشقوں کا سیلاب امنڈ پڑا تھا، ایئر پورٹ کے ملازمین سوچ میں پڑ گئے تھے، کہ آخر کس ذات کی آمد ہے، رنگ برنگ کے پھولوں سے سजी ہوئی گاڑیاں کس کے انتظار میں قطاروں میں کھڑی ہیں، یہ سوچ کر کہ ایئر پورٹ پر بغیر بھیڑ کے تاج الشریعہ کی زیارت نصیب ہو جائے گی، بہت سے لوگ ایئر پورٹ پہنچ چکے تھے، مگر یہ سوچ کر ایئر پورٹ پہنچنے والوں کی تعداد اتنی ہو گئی تھی، کہ ایئر پورٹ والے حرکت میں آ گئے تھے، دیدار کے لئے مشتاق نگاہیں ٹکلی باندھے ایئر پورٹ سے باہر نکلنے والے مسافروں کو دیکھ رہی تھیں، تاج الشریعہ کب آئیں گے؟ دہلی سے آنے والی فلائٹ کے تقریباً سارے مسافرین ایک ایک کر کے باہر نکل چکے تھے، بستی بستی قریہ قریہ کانعرہ لگانے والے دیوانوں کا ہجوم بہت بے چین تھا۔ مگر وہ امام اہل سنت کے علوم و معرفت کا سچا وارث، مصطفیٰ جان رحمت کا گن گانے والا دین کا سچا محافظ، کروڑوں مریدوں کے دلوں کی دھڑکن، اپنی ہر تقریر میں نمازوں کی پابندی کا حکم سنانے والا مرشد خود نماز کیسے ترک کر سکتا تھا، فلائٹ سے اترتے ہی معلوم ہوا کہ وقت مغرب ہو چکا ہے، آپ نے پہلے نماز ادا کرنے کا ارادہ ظاہر فرمایا، کہ وقت پر ادا کی ہوئی نماز اللہ کو زیادہ محبوب ہے۔

وقت ہے اب نماز مغرب کا

چاند رخ لب شفق ہے گیسو شام

نماز سے فارغ ہو کر ابھی آپ ایئر پورٹ سے باہر قدم بھی نہیں رکھے ہی تھے، کہ مستانوں کی بھیڑ سے نعرہ بے تکبیر و رسالت کے ساتھ ساتھ بستی بستی قریہ قریہ کے فلک شگاف نعروں سے پورا ایئر پورٹ گونج اٹھا، اب یہ قافلہ سوئے رسول پور روانا ہو گیا۔ رسول پور میں دو روز قبل سے ہی زائرین کے آنے کا سلسلہ شروع ہو چکا تھا، جلسہ کی شام ہوتے ہوتے رسول پور اور اطراف کی بستیاں اور گلیاں بھر گئی تھیں، جدھر دیکھئے لوگوں کے سر ہی سر

نظر آتے تھے، کس کو بھوک اور پیاس کی پرواہ؟! بس ایک ہی دھن ہے کہ تاج الشریعہ کو دیکھنا ہے، لاکھوں کی بھیڑ تھی، اب پنڈال میں جگہ خالی نہیں تھی، لوگ چھتوں اور درختوں پر چڑھ چڑھ کر تاج الشریعہ کی قیام گاہ کی طرف نظر جمائے ہوئے تھے، کہ ایک نظر تاج الشریعہ پر پڑ جائے، ہر چہار جانب سے یہ نعرہ بلند ہو رہا تھا، بستی بستی قریہ قریہ، تاج الشریعہ تاج الشریعہ، عورت اور مرد پولس کے علاوہ تقریباً (۲۰۰۰) دو ہزار سے زیادہ رضا کار تھے، اس کے باوجود بھی معاملہ ہمارے کنٹرول سے باہر تھا، زبان پر بس یہ تھا کہ مجاہد ملت آپ سنبھالئے، تاج الشریعہ آپ سنبھالئے! ڈر لگتا تھا کہ کہیں افراتفری نہ مچ جائے، کوئی حادثہ نہ ہو جائے، ہر ہر لمحہ لوگوں کی بھیڑ بڑھتی ہی جا رہی تھی، اب مجمع سے صرف یہ آواز اٹھ رہی تھی کہ تاج الشریعہ کا دیدار کرا دیں! نصف شب کے بعد، آخر وہ وقت آ ہی گیا، جس کے لئے لاکھوں پروانے اپنا دم توڑ رہے تھے، سانسیں رکی ہوئی تھیں، جگر گوشہ مفتی اعظم ہند اسٹیج کے قریب ہوئے، پہلا قدم نمبر (اسٹیج) پر رکھتے ہی، آپ مسکرا دئے۔

یوں مسکرائے جان سی کلیوں میں پڑ گئی

یوں لب کشا ہوئے کہ گلستاں بنا دیا

زیر لب ایک معنی خیز مسکراہٹ نے سمجھنے والوں کو سوچ میں ڈال دیا!

ایک ایسا بھی وقت ہوتا ہے

مسکراہٹ بھی آہ ہوتی ہے

آہ! کس کو پتا تھا کہ آج سے ٹھیک ۸۶۱ دن، یعنی (۲) دو سال، (۴) چار ماہ، اور (۹) نو دن بعد، یہ آفتاب غروب ہو جائے گا، فکر و فن کا یہ عظیم شہسوار دار فانی سے دار بقا کی طرف کوچ کر جائے گا، ملک و بیرون ملک کی بڑی سے بڑی کانفرنسوں کی زینت بننے والی شخصیت کی آخری بار کسی بڑی کانفرنس میں شرکت ہو رہی تھی، لاکھوں کا مجمع اکٹھا کرنے کے لئے جس کا نام ہی کافی تھا، ایک ایسی پرکشش ذات جو اگر کسی ویرانے میں بھی قدم رکھ

دے تو پل میں وہ دیوانوں کی بھیڑ سے رشک ارم بن جاتا، ایک ایسا مجاہد جس کے قلم کی روشنائی کی قیمت شہیدوں کے خون سے بھی زیادہ قیمتی ہے، جس کی محفلیں غوث اعظم کی محفلوں کا مظہر تھیں، جس کے دیدار کے لئے جوانوں نے اپنی جان تک قربان کر دی ہیں، بیمار دل خالی کا سہ لئے حاضر ہوتے اور تقویٰ و طہارت کی شکل میں انمول دولت سے دامن مراد کو بھر بھر کے لے جاتے۔ آج اچانک ممبر پر قدم رکھتے ہی آپ کی مسکراہٹ نے آپ کے جان نثاروں کو سوچ میں ڈال دیا تھا، پوچھنے کی کسی کی ہمت نہیں ہوئی، وجہ کیا تھی اللہ اور اس کا رسول ﷺ بہتر جانتے ہیں۔ میں بس اتنا کہنا چاہوں گا، گویا آپ نے یہ کہا ہوا! ع

باغ باں جاتا ہوں میں گلشن تیرا آباد رہے

اس شان سے آپ جلوہ فرما ہوئے، کہ آپ کے چہرے سے غوث و خواجہ و رضا کی فیض کی کرنیں پھوٹ رہی تھیں، بس ع ”ان کو دیکھا تو خدا یا د آیا“، عظمتوں کے پاسباں، اہل سنت کا نشان، مردانِ حق کے میر کارواں، پیار کے بحر رواں، مفتی اعظم کی شان، دین حق کے ترجمان جلوہ فرما تھے۔ جی نے چاہا کہ بس دیکھتا رہوں، کہ مجھے دیکھنے کا حکم ہے: ﴿وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ وَلَا تَعْدُ عَيْنَاكَ عَنْهُمْ﴾ (سورہ کہف، آیت ۲۸)۔ ترجمہ: اور اپنی جان ان سے مانوس رکھو، جو صبح و شام اپنے رب کو پکارتے ہیں، اس کی رضا چاہتے ہیں، اور تمہاری آنکھیں انہیں چھوڑ کر اور پر نہ پڑیں۔ مولانا روم رحمۃ اللہ علیہ نے یہی قرآنی نکتہ اپنے اس خوبصورت شعر میں یوں بیان کیا ہے:۔

ہر کہ خواہی ہمنشینی با خدا
او نشیند صحبتے با اولیاء

ترجمہ: جو کوئی اللہ تعالیٰ کی قربت چاہتا ہے، اُسے چاہئے کہ وہ اللہ والوں کی صحبت اختیار کرے۔ ہزاروں نہیں لاکھوں نگاہیں اللہ کے ایک ولی کے چہرے کی زیارت کر رہی

تھیں، اور آپ کی صحبت بابرکت سے فیض یاب ہو رہی تھیں، گویا کہ حضور تاج الشریعہ زبان حال سے یہ کہہ رہے ہوں کہ:-

دیکھنے والو جی بھر کے دیکھو ہمیں

پھر نہ کہنا کہ اختر میاں چلدے

پھر اچانک بجلی چلی گئی، اور ہر طرف اندھیرا ہی اندھیرا چھا گیا، گھبرا گیا، یا اللہ کہیں کوئی حادثہ نہ ہو جائے، یہ ٹھٹھے مارتا ہوا مجمع اور اچانک بجلی کا چلے جانا بیک وقت کئی خیالات گردش کرنے لگے، اسی دوران مجمع سے اللہ اکبر کی صدا بلند ہونے لگی، رات اتنی سخت کالی تھی کہ قریب بیٹھا شخص دوسرے کو بمشکل نظر آتا تھا، مگر اس تاریکی میں ایک ایسا چہرہ تھا، جو چمک رہا تھا، ایک چراغ تھا جو جل رہا تھا، ایک چاند تھا تو چاندنی بکھیر رہا تھا، ع چاند جیسے اے قمر تاروں بھری محفل میں ہے

ایک دو نہیں پورے مجمع نے اپنے ماتھے کی نگاہوں سے یہ منظر دیکھا، جس میں علماء کرام کی ایک بڑی تعداد موجود تھی، اس شان سے اس بزم میں آپ جلوہ گر تھے، کہا جاتا ہے، کہ تاج محل کے حسن و جمال کو دیکھنا ہو تو چاندنی رات میں دیکھو، تاج محل میں نصب سنگ مرمر جب چاند کی چاندنی کو اپنی آغوش میں لیتے ہیں تب سنگ مرمر کا حسن اور اس کا جمال پھوٹتا ہے، مگر اللہ والوں کی یہ شان ہے کہ رب تعالیٰ کی عطا سے ان کے چہرے سخت سیاہ رات میں بھی چمکتے اور حسن بکھیرتے نظر آتے ہیں، بلکہ تاریکی جتنی سخت ہوتی ہے، خدائے وحدہ لا شریک کی عطا سے ان کے چہرے اور روشن اور تابناک ہو جاتے ہیں، اللہ والوں کے چہروں کی چمک کوئی مادی چمک نہیں ہوتی ہے، بلکہ محبت رسول کی چمک ہوتی ہے، ایک ایسے چراغ کی روشنی جس کو زمانے کے پھونکوں سے نہیں بجھایا جاسکتا ہے۔ طوالت کے خوف سے روداد سفر کو مختصر کرتا ہوں، ورنہ حضور تاج الشریعہ کی شان تو یہ ہے، ے

ان کا سایہ اک تجلی، ان کا نقش پا چراغ
وہ جدھر گزرے، ادھر ہی روشنی ہوتی گئی
حضور تاج الشریعہ نے مجھے کیا دیا، اہل رسول پور کو کیا دیا، اہل اڈیشا کو کیا دیا، اس کے
جواب میں، میں صرف یہ کہہ کر خراج عقیدت اور اعتراف حقیقت کرنا چاہوں گا کہ:

برق کیا شرارہ کیا رنگ کیا نظارہ کیا

ہر دئے کی مٹی میں روشنی تمہاری ہے

اسٹیج سے اترنے کے بعد آپ زیادہ دیر قیام گاہ میں نہیں رکے، رسول پور سے نکل کر
جگت سنگھ پور میں تھوڑی دیر رک کر پھر بھونیشور کے لئے روانہ ہو گئے، جب آپ بھونیشور
کے لئے روانہ ہوئے یہ کہنا مبالغہ نہ ہوگا، کہ رسول پور سے بھونیشور تک عاشقان تاج الشریعہ
کی گاڑیوں کی لائنیں لگی ہوئی تھیں، جس کی کل مسافت تقریباً ۸۲ کیلومیٹر ہے، گاڑی سے
گزرتے ہوئے بھی جس کی نظر آپ پر پڑتی، مارے خوشی کے چلا کر دوسروں کو آگاہ کرتا کہ
وہ دیکھو تاج الشریعہ جارہے ہیں، جناب شیخ امام الدین صاحب کار چلا رہے تھے، بہت کم
وقت میں حضور تاج الشریعہ بھونیشور پہنچ چکے تھے، فلائٹ کے لئے ابھی بہت وقت تھا، آپ
کچھ دیر بھونیشور میں آرام کئے، آپ نے شب گذشتہ کے پروگرام کی مختصر جان کاری لی،
موقع غنیمت جان کر میں نے یہ عریضہ بھی پیش کر دیا، کہ لوگوں کی بھیڑ زیادہ تھی، اس لئے
بہت سے لوگ یا تو وقت پر پہنچ نہیں سکے یا زیارت سے محروم رہے، اور بہت سے لوگ داخل
سلسلہ بھی نہ ہو سکے، ان شاء اللہ پھر کوئی تاریخ حضور عنایت فرمائیں گے، اس پر شہزادہ حضور
تاج الشریعہ نے اشارہ فرمایا کہ آئندہ کسی بڑی جگہ، یعنی بڑے میدان میں کرنا تا کہ لوگوں کو
پریشانی نہ ہو، مگر حضور تاج الشریعہ خاموش رہے، آپ نے کوئی جواب نہیں دیا۔ البتہ آپ
نے جامعۃ الحبیب کے لئے دعائیہ کلمات املا کرایا۔

الحاج شیخ نمیز الدین رضوی صاحب، شیخ امام الدین صاحب اور دیگر کارکنان حضرات

کی ذمہ داری تھی ایئر پورٹ پہنچانے کی، میں اور میرے چند ساتھی ایئر پورٹ نہیں جاسکے، حضور تاج الشریعہ سے اجازت لیکر رسول پور لوٹ آئے۔

چھوڑنے میں نہیں جاتا اسے دروازے تک
لوٹ آتا ہوں کہ اب کون اسے جاتا دیکھے

رسول پور لوٹ کر کئی دنوں تک اداسی رہی، ہر طرف کافی سناٹا چھایا رہا، لوگوں میں بھیڑ کا کافی چرچا تھا، ہندوؤں نے بھی اپنی حیرت کا اظہار کیا، انہیں دنوں مسٹر مودی کا اڈیشا کا تازہ دورہ ہوا تھا، بندرگاہ ”پارادیپ“ میں مسٹر مودی نے بڑی رقم محض بھیڑ اکٹھا کرنے کے لئے خرچ کیا تھا، مگر اس کے باوجود بھی چند ہزار سے زیادہ بھیڑ جمع نہیں ہوئی، جبکہ اس سے کئی گنا زیادہ بھیڑ تاج الشریعہ کے نام پر رسول پور میں جمع ہوگئی تھی، اسپیشل برانچ اور انٹیلی جنس والوں نے رابطہ کرکئی سوالات کئے، انہیں لگتا تھا سیاسی ریلیوں میں شرکت کے لئے جس طرح لوگوں کو پیسے ملتے ہیں، تب کہیں جا کے بھیڑ لگتی ہے، اسی طرح یہاں بھی بھیڑ جمع کرنے کے لئے اچھی خاصی رقم تقسیم کی گئی ہوگی، بہر حال میرے جوابات سے وہ مطمئن ہوئے، یہ تو پروانے ہیں جو شمع پر نثار ہونے آئے ہیں، ہر طرف کوڑے بکھرے پڑے تھے، مہمان روانہ ہو چکے تھے، رنگ برنگ کی بتیاں نکال لی گئیں تھیں۔

اس سے ملنے کی خوشی بعد میں دکھ دیتی ہے
جشن کے بعد کا سناٹا بہت کھلتا ہے

ہزاروں رکاوٹیں ڈالنے کی کوششیں کی گئیں، اشتہارات پھاڑے گئے، دھمکی آمیز فون کال کئے گئے، جلسہ کی منسوخی کے لئے طرح طرح کے ہتھ کنڈے اپنائے گئے، مگر وہ پھول کھل کر رہے جن کو کھلنا تھا، پورے اڈیشا میں مجاہد ملت علیہ الرحمہ کے عرس کے علاوہ اتنی بھیڑ مسلمانوں کی کبھی کہیں جمع نہیں ہوئی، بے شمار لوگ تاج الشریعہ کے دست حق پرست پر بیعت ہوئے۔

دنیا سے کہو جو اسے کرنا ہے وہ کر لے
اب دل میں مرے وہ علی الاعلان رہے گا



عرض: کیا سید زادی، غیر سید زادہ لڑکے سے شادی کر سکتی ہے، کچھ لوگ اسے حرام کہتے ہیں، وضاحت فرمادیں؟
ارشاد: بالغہ کا نکاح غیر کفو میں، اس کے ولی کی اجازت صریحہ کے بغیر نہیں ہو سکتا۔ بالغہ، اگر غیر کفو میں نکاح کرنا چاہتی ہے، تو شرط یہ ہے کہ ولی، غیر کفو کو غیر کفو، جانتے ہوئے، زبان سے اس سے نکاح کی اجازت صریحہ دے، ورنہ یہ نکاح صحیح نہیں ہوگا۔ غیر سید، سید زادی کا کفو نہیں ہے، اگر سید زادی، ولی کی اجازت صریحہ کے بغیر، غیر سید سے نکاح کرے گی، تو وہ نکاح نہیں ہوگا۔ (معارف تاج الشریعہ ص ۵۷۷)

ذیل میں تاج الشریعہ کے تینوں خطبات کا خلاصہ ملاحظہ فرمائیں!

کلمات حضور تاج الشریعہ (۱)

بموقع (۳) تیسرا سالانہ جلسہ جشن عید میلاد النبی ﷺ، و رسم سنگ بنیاد جامعۃ الحبيب

بمقام: رسول پور، جگت سنگھ پور، اڈیشا، انڈیا

بتاریخ: ۷ مارچ ۲۰۱۰ء، مطابق: ۲۰ ربیع النور ۱۴۳۱ھ

اللہ تبارک و تعالیٰ ہمیں اپنا اور اپنے حبیب سرور عالم ﷺ کی بارگاہ کا با ادب اور سچا ادب کرنے والا رکھے، اور اسی حسن ادب پر اللہ تبارک و تعالیٰ ہمیں اور آپ کو، سب کو موت نصیب فرمائے۔ مسلک اہل سنت و جماعت جس پر سختی سے قائم رہنے کی روش ہم نیاز مند ان غوث اعظم رضی اللہ تبارک و تعالیٰ عنہ میں چلی آرہی ہے، اور جس کا عہد ہمارے مشائخ کرام میں چلا آ رہا ہے۔ اور جس پر آپ سے عہد کیا گیا، اس پر قائم رہنا، وہ ہر فرض سے اہم فرض ہے۔ اور تمام فرائض کی یہ جان ہے۔ اس کے بغیر کوئی فرض، کوئی نفل، کوئی عبادت اللہ کے یہاں قبول نہیں۔ مسلک اہل سنت ہی سچا مذہب ہے، اس کے علاوہ کوئی مسلک، کوئی دین، کوئی دھرم سچا دین نہیں ہے۔ اور اس کی پہچان اس زمانے میں مسلک اعلیٰ حضرت کے نام سے ہوتی ہے۔ اس پر آپ سب حضرات سختی سے قائم رہیں۔ اور اس کے بہت سارے لوازم ہیں کہ ان کے بغیر مسلک کا تحقق ہو ہی نہیں سکتا۔ ان لوازم میں علماء اہل سنت و جماعت سے وابستگی، اور علماء اہل سنت و جماعت کے سچے علماء جو ذمے دار علماء ہیں، جو مسلک کے نقیب ہیں اور جو مسلک پر خود قائم ہیں اور دوسروں کو قائم رکھتے ہیں اور اس پر قائم رہنے کا عہد دیتے ہیں، میری مراد وہ علماء ہیں، اور وہی علماء، خیار علماء ہیں۔ اور وہی علماء ساری خلق میں حضور سرور عالم صلی اللہ تبارک و تعالیٰ علیہ وسلم کی عطا سے سب سے بہتر ہیں

میری (مراد) وہ شرار علما نہیں ہیں، جن کے بارے میں فرمایا گیا کہ ”شَرُّ الْخَلْقِ وَالْخَلِيقَةِ“ کہ ساری خلق میں سب سے بدتر ہیں۔ اللہ تبارک و تعالیٰ ہمیں اور آپ کو علماء اہل سنت و جماعت کے زمرے میں اور ذمے دار علما کے زمرے میں رکھے۔ تو ان لوازم سے ان کا احترام اور ان کے فتوؤں کا احترام ہے۔ مجھے آج تک نہیں معلوم تھا۔ آج میں نے سنا کہ کوئی فتویٰ حضور محدث کبیر نے اور دوسرے ذمے دار حضرات نے وہ فتویٰ صادر کیا اور پوری تحقیق کے ساتھ اور دونوں طرف کے بیانات کو سن کر کے اور ان بیانات میں غور و خوض کے ساتھ صادر کیا گیا، اس کا رد کیا جا رہا ہے، اور اس کے متعلق الگ الگ قسم کی باتیں کی جا رہی ہیں، یہ بہت ہی غلط اور ناقابل برداشت بات ہے۔ اور ایسے لوگوں کو اپنے ایمان کی فکر کرنا چاہئے۔ میرے دستخط اس فتوے پر ہیں۔ وہ فتویٰ نہیں بدل سکتا، بدلنا ہے تو آپ کو بدلنا ہے۔ اور اس فتوے کے مطابق آپ کو چلنا ہے۔ اور جس کے متعلق وہ فتویٰ ہے اس شخص کو اس پر عمل کرنا ہے۔ اور اس کے مطابق اپنے آپ کو بنانا ہے۔ یہی شرط بدلنے کی ہے۔ اور حکم اٹھنے کی یہی ایک شرط ہے، ورنہ وہ حکم جو ہے قائم ہے، اور قائم رہے گا۔ قیامت تک اس کو کسی کی مجال نہیں ہے، ہماری مجال نہیں ہے، کہ ہم اس کو بدل دیں۔ اور جو اس کو بدلے گا، وہ خود بدل جائے گا۔ میں نے سب سے اہم بات، جو اس وقت کی ہے، وہ میں نے آپ سے عرض کی۔ اور دوسری بات یہ ہے، کہ علاقے کے علماء اہل سنت و جماعت اور خصوصاً مجاہد ملت کے خاندان کے اہم فرد سید غلام محمد صاحب جو مسلک اہل سنت و جماعت کی ترویج و اشاعت میں، اور مسلک اعلیٰ حضرت پر سختی سے قائم ہیں۔ اور اس پر لگے ہوئے ہیں۔ آپ لوگ ایسے علماء اہل سنت و جماعت سے بشمول سید غلام محمد صاحب حبیبی سے اپنا رابطہ رکھیں۔ ہم لوگ کب تک آتے رہیں گے، اور کب تک آپ کو بتاتے رہیں گے! یہ آپ کی ذمہ داری ہے، کہ آپ کے علاقے میں جو ذمے دار علماء اہل سنت و جماعت ہیں، ان سے اپنا رابطہ مستحکم کریں۔ اور دین کے مسائل ان سے سیکھیں۔ اور سچے عقیدے پر

جس کا ضامن اس وقت مسلک اعلیٰ حضرت ہے، اس پر قائم رہیں۔ یہ اگر دنیا سے سلامت لے جاؤ گے تو قبر کی منزل... قبر میں آرام سے سوؤ گے۔ اور حشر تک جو ہے۔

قبر میں لہرائیں گے تا حشر چشمے نور کے
جلوہ فرما ہوگی جب طلعت رسول اللہ کی

حضور کا دیدار نصیب ہوگا۔ میں نے یہ چند باتیں، آپ کے سامنے بہت ہی سادگی سے، لیکن بہت ساری تقریروں کا انچوڑ آپ کے سامنے رکھ دیا۔ اور یہ چند باتیں وہ ہیں، جو اس جلسے کا اصل مقصد اور اس کا خلاصہ ہے۔ اور آپ کی زندگی میں نہایت کارآمد ہیں۔ ان پر آپ سختی سے قائم رہئے۔ اللہ تبارک و تعالیٰ مجھے، اور آپ کو، سب کو مسلک اہل سنت و جماعت پر، مسلک اعلیٰ حضرت پر سختی سے قائم رہنے کی توفیق عطا فرمائے۔ اور اسی پر ہم کو قائم رکھے۔ اور اسی پر ہم سب کا خاتمہ بالخیر ایمان و سنت کے ساتھ فرمائے۔ اور حضور سرور عالم صلی اللہ تبارک و تعالیٰ علیہ وسلم کے لواء الحمد کے نیچے اللہ تبارک و تعالیٰ اسی مسلک پر ہم کو اٹھائے۔ اور اعلیٰ حضرت کے ساتھ ہم بھی عرض کریں کہ!

کاش محشر میں جب ان کی آمد ہو اور
بھیجیں سب ان کی شوکت پہ لاکھوں سلام
مجھ سے خدمت کے قدسی کہیں ہاں رضا
مصطفیٰ جان رحمت پہ لاکھوں سلام

صبا وہ چلے کہ باغ پھلے وہ پھول کھلے کہ دن ہوں بھلے
لوا کہ تلے ثنا میں کھلے رضا کی زباں تمہارے لئے

مجھے ابھی معلوم ہوا کہ جامعۃ الحبیب نام سے یہاں کوئی مدرسہ قائم کیا گیا ہے۔ میری دعا ہے کہ اس قسم کے مدارس، اہل سنت و جماعت کے مسلک پر جو مدارس قائم ہو رہے ہیں، وہ قائم رہیں۔ اور اللہ تبارک و تعالیٰ اس مدرسے کو قائم رکھے اور بام عروج پر

پہنچائے۔ اور یہ عمل بہت مستحسن ہے۔ اور لائق تقلید ہے۔ دوسرے لوگوں کو بھی یہ چاہئے کہ اپنا سرمایہ اور اپنی ہر کوشش، گوشے گوشے میں اہل سنت و جماعت کے مدارس کو، قائم کرنے میں لگائیں۔ تاکہ جس طرح سے جلسوں سے مسلک کی ترویج و اشاعت کا کام ہوتا ہے، اس سے زیادہ پائیدار طور پر مدارس کے ذریعے سے لوگوں میں مسلک اہل سنت و جماعت کی ترویج و اشاعت کا کام جاری رہے۔ اور لوگوں کو دین کے مسائل اور شریعت کے احکام جاننے کا اور سمجھنے کا موقع فراہم ہو۔ یہ عمل بہت مبارک ہے، بہت مستحسن ہے اور مولانا ریاضت حسین ازہری اس کے لئے لائق مبارک باد ہیں، اور ان کے اس عمل میں جو ان کے ہمراہ ہیں وہ بھی لائق مبارک باد ہیں۔ اور میری سب کے لئے دعا ہے کہ اللہ تبارک و تعالیٰ ان کی اس خدمت کو قبول فرمائے۔ اور اجر عظیم عطا فرمائے۔ اور لوگوں کو دامے درہمے قدمے سخیں اس مدرسے کو قائم رکھنے کی توفیق عطا فرمائے۔



عرض: کچھ اپنی دکانوں یا مصنوعات کا اسلامی نام رکھتے ہیں، جیسے مکہ آکس ڈپو، مدینہ پان شاپ، حاجی علی جوس سینٹر، عبداللہ ٹریڈینگ، کیا ایسا کرنا ٹھیک ہے؟
ارشاد: اس میں کوئی حرج نہیں۔ (معارف تاج الشریعہ، ص: ۵۷۷)

کلمات حضور تاج الشریعہ (۲)

بموقع (۴) چوتھا سالانہ جلسہ جشن عید میلاد النبی ﷺ

بمقام: جامعۃ الحبیب، رسول پور، جگت سنگھ پور، اڈیشا، انڈیا

بتاریخ: ۷ فروری ۲۰۱۹ء، مطابق: ۳ ربیع النور ۱۴۴۲ھ

... پڑھیں ’’لا الہ الا اللہ محمد رسول اللہ صلی اللہ تعالیٰ علیہ وآلہ وصحبہ وبارک وسلم۔ یا اللہ یا رحمن یا رحیم، دل مارا کن مستقیم بحق ایاک نعبد و ایاک نستعین۔ اہل سنت کے سچے مذہب پر قائم رہوں گا۔ بد مذہب سے بچتا رہوں گا۔ نماز، روزے، ہر فرض ہر واجب کو، سنتوں کو، ان کے وقتوں پہ ادا کرتا رہوں گا۔ ہر گناہ سے، خاص کر جھوٹ، بدی، غیبت، بد مذہب کی صحبت، گانے بجانے، تماشوں سے بچتا رہوں گا۔ الہی میں توبہ کرتا ہوں اپنے گناہوں سے میری توبہ قبول فرما۔ نیکیوں کی توفیق دے۔ گناہوں سے بچا۔ شریعت پر قائم رکھ۔ میں نے اپنا ہاتھ غوث پاک کے دست پاک میں دیا۔ الہی مجھے غوث پاک کے مریدوں میں قبول فرما۔ قیامت کے دن ان کے گروہ میں اٹھا۔

بس یہی میری تقریر ہے۔ اور یہی ساری تقریروں کا نچوڑ ہے۔ جو آپ کو پڑھوایا گیا، اس پر آپ قائم رہیں۔ یہی پیری مریدی کی جان ہے۔ اللہ تبارک وتعالیٰ مجھے، اور آپ کو مسلک اہل سنت پر، جس کو پہچان کے لئے مسلک اعلیٰ حضرت کہا جاتا ہے، اس پر قائم رکھے۔ اور پیران عظام میں ہمارے پیر خانہ میں، اعلیٰ حضرت کے پیر خانہ میں، مارہرہ شریف کے مشائخ عظام، حضرت شاہ برکت اللہ، شاہ آل رسول احمدی، حضرت ابوالحسن نوری رحمۃ اللہ تبارک وتعالیٰ علیہم اجمعین، اور حضور سید مصطفیٰ حیدر میاں صاحب قادری برکاتی مارہروی، اور دیگر مشائخ کرام ہیں، سچے پیران عظام میں جو عمل اور جو رسم چلی آرہی ہے، اس کا مظاہرہ ابھی آپ نے دیکھا۔ ہمارے مشائخ کرام نے حضور سرور عالم صلی اللہ تبارک

و تعالیٰ علیہ وسلم سے، اور ان کے صحابہ سے، اس طریقہ بیعت کو ورثے میں لیا، اور یہ طریقہ بیعت متواتر چلا آرہا ہے۔ اور وہ طریقہ بیعت اسی تجدید عہد کا نام ہے جو ہر مسلمان ”لا الہ الا اللہ محمد رسول اللہ“ پڑھ کر کے اللہ سے اور اس کے رسول سے کر لیتا ہے۔ اسی عہد کی یاد دہانی اور اسی پر قائم رہنے کی تلقین، اس طریقہ بیعت کے ذریعے سے آپ کو کرائی گئی۔ اور ہمارے مشائخ کرام میں یہی معروف، معمول و مروج ہے۔ اور یہ سنت سرکار ابد قرار و سیرت صحابہ ہے۔ جو ایک زمانے سے چلی آرہی ہے اور ان شاء اللہ رہتی دنیا تک یہ قائم رہے گی۔ اس پر آپ سختی سے قائم رہیں۔ یہی پیری مریدی کی جان ہے۔ اور بد مذہبوں سے، بے ایمانوں سے، بد عقیدوں سے، اپنے دین کو اور ایمان کو بچائیں اور اپنی نسبت سنی اور اپنی ساری دوستی اور رشتہ داری کے معاملات سنی سنی سے رکھے۔ اور غیر سنی سے، آپ یہ سمجھ لیجئے کہ آپ کا کوئی رشتہ نہیں، اگرچہ وہ آپ کا خون کا رشتہ دار ہو۔ یہی ہمارے بزرگان دین کی تعلیم ہے اور یہی رسول اللہ کی تعلیم ہے اور یہی صحابہ کرام نے کر کے دکھایا اور یہی سچا دین اللہ کا دین ہے۔ قرآن کریم کی تعلیمات سے مشغون ہے۔ اللہ تبارک و تعالیٰ مجھے اور آپ کو اس پر قائم رکھے۔

وآخر دعوانا ان الحمد للہ رب العلمین۔

ہاں میں نے حافظ ریاضت حسین کو پہلے خلافت دی تھی، میں بشرط علم و عمل اور مسلک اعلیٰ حضرت پر استقامت کی شرط کے ساتھ اور اس پر دوسروں کو قائم رکھنے کی شرط کے ساتھ، اس کی ترویج و اشاعت کی شرط کے ساتھ، میں ان کے لئے اس خلافت کا دوبارہ اعلان کرتا ہوں۔ مجاہد ملت کا یہ صوبہ ہے، میں یہاں پہلے بھی آتا رہا، یہاں آ کر مجھے خوشی ہوتی ہے اور ڈسپلن اور نظم و ضبط پر جو عمل میں نے یہاں دیکھا میں نے کہیں اور نہیں دیکھا۔ یہی ڈسپلن اور نظم و ضبط دوسری جگہوں پر بھی نظر آنا چاہئے۔ یہ ہم مسلمانوں کا طرہ امتیاز ہے۔ جس کو عام طور پر مسلمان قوم اب کھوتی جا رہی ہے۔ ہماری صفوں میں نظم و ضبط اور ڈسپلن اور جوش کے ساتھ ہوش کی ضرورت ہے۔

کلمات حضور تاج الشریعہ (۳)

بموقع (۸) آٹھواں سالانہ جلسہ جشن عید میلاد النبی ﷺ بعنوان پیغام امن کانفرنس

بمقام: جامعۃ الحبیب، رسول پور، جگت سنگھ پور، اڈیشا، انڈیا

بتاریخ: ۱۱ مارچ ۲۰۱۶ء، مطابق: ۱/ جمادی الثانی ۱۴۳۷ھ

(حضرت علامہ مفتی عاشق حسین کشمیری کے بقول، حضور تاج الشریعہ کا یہ وہ آخری جلسہ ہے جس میں آپ نے شرکت فرمائی اور مبارک کلمات سے نوازا، پھر اس کے بعد علالت کے سبب آپ نے کسی بڑی کانفرنس میں شرکت نہیں فرمائی) بہت تاخیر ہوگئی، اب یہ وقت دعا ہے، اللہ تبارک وتعالیٰ مسلمانان اہل سنت و جماعت کو مسلک اعلیٰ حضرت پر سختی سے قائم رہنے کی توفیق عطا فرمائے۔ جو کلمات عوام نے مجمع نے پڑھے، ان پر سختی سے قائم رہیں، یہی پیری مریدی کی جان ہے۔ اور مسلک اعلیٰ حضرت، محمد رسول اللہ صلی اللہ تبارک وتعالیٰ علیہ وسلم، صحابہ و تابعین و اہل بیت و مشائخ عظام و اولیاء کرام، جس دین پر تھے، اور چلے آ رہے ہیں، اسی دین اسلام کی سچی پہچان، مسلک اعلیٰ حضرت ہے۔ کچھ بے دین، صلح کلی، دین اسلام کے دشمن، اس پہچان کو مٹانا چاہتے ہیں۔ کوئی کہتا ہے کہ مسلک اعلیٰ حضرت گمراہ اور گمراہ گر ہے اور گستاخ رسول ہے۔ جس نے یہ کہا، وہ خود گمراہ و بے دین، اور خود گستاخ رسول، اور گستاخان رسول صلی اللہ تعالیٰ علیہ وسلم کے ساتھ ساز و باز رکھنے والا ہے۔ کچھ لوگ مسلک اعلیٰ حضرت کا نام لے کر کے یہ چاہتے ہیں، کہ مسلم وغیر مسلم، سنی وغیر سنی، وہابی، رافضی، قادیانی، دیوبندی، سب ایک ہو جائیں۔ اور یہ طاہر الپادری اسی کا بیڑا اٹھائے ہوئے ہے۔ بلکہ اس سے بڑھ کر کہ وہ یہودی، عیسائی بت پرست، جملہ دشمنان اسلام کا آلہ کار ہے۔ مسلم نمایہودی ہے۔ جو یہ کہتا ہے کہ یہودی اور عیسائی بیلور (Believer) ہیں یعنی ایمان والے ہیں۔ جن کو قرآن نے فرمایا کہ وہ کافر ہیں۔ یہ انہیں بیلور (Believer) کہتا ہے۔ صاف قرآن کا رد کرتا ہے۔

مسلمانوں کو فرض ہے، کہ ایسے دین فروشوں سے، ایمان فروشوں سے، خود کو بچائیں، خود ان سے دور رہیں، اور مسلک اعلیٰ حضرت، جو صحیح مسلک اہل سنت کا ترجمان ہے، اس پر سختی سے قائم رہیں۔ وصلى الله تعالى على خير خلقه وعلى سيدنا محمد وآله وصحبه وبارک وسلم .



عرض: حضور! صلح کلی والے یہ اعتراض کرتے ہیں کہ تہذیب کے خلاف ہے، اگر کوئی اپنے پاس ملنے آئے، اور ان سے نہ ملا جائے؟

ارشاد: تہذیب سے اگر تہذیب نیچری مراد ہے کہ وہ تہذیب نہیں، تخریب ہے۔ اور اگر تہذیب اسلامی مقصود، تو جن سے ہم نے، تہذیب سیکھی، وہی منع فرماتے ہیں۔ ایسا کم و ایاہم، لا یضلونکم و لا یفتنونکم ... ان سے دور بھاگو، اور ان کو اپنے سے دور کرو، کہیں وہ تم کو گمراہ نہ کر دیں، کہیں وہ تمہیں فتنہ میں نہ ڈال دیں۔۔۔۔۔ (ملخصاً۔۔۔ المفوظ، ج دوم، ص ۹۸)

”جامعۃ الحبیب“ کے زیر اہتمام یک روزہ پیغام امن کانفرنس

ہزاروں لوگ حضور تاج الشریعہ کے ہاتھ سلسلہ ”عالیہ قادریہ برکاتیہ رضویہ نوریہ“ میں داخل ہوئے

بتاریخ: ۱۱ مارچ ۲۰۱۹ء جامعۃ الحبیب، رسول پور، اڈیشا کا آٹھواں سالانہ جلسہ جشن عید میلاد النبی ﷺ بعنوان پیغام امن کانفرنس منعقد ہوا، بعد نماز عشاء پروگرام کا آغاز ہوا۔ پروگرام کی سرپرستی وارث علوم امام احمد رضا، جانشین حضور مفتی اعظم ہند، شیخ الاسلام والمسلمین قاضی القضاۃ حضور تاج الشریعہ الشاہ مفتی محمد اختر رضا قادری ازہری دامت برکاتہم العالیہ نے فرمائی، جب کہ صدارت کے فرائض حبیب ملت حضرت علامہ سید غلام محمد حبیبی قادری صاحب، دامت فیوضہم العالیہ، متولی و سجادہ نشین خانقاہ حبیبیہ، دھام نگر شریف، بھدرک، اڈیشا نے انجام دیا، بدست حضور تاج الشریعہ دو بزرگ شخصیات ماہر منقولات و معقولات کثیر التلامذہ حضرت علامہ مفتی محمد شبیر حسن قادری رضوی صاحب قبلہ مدظلہ النورانی شیخ الحدیث و صدر شعبہ افتاء، الجامعۃ الاسلامیہ روناہی فیض آباد یوپی اور صدر جلسہ، حبیب ملت حضرت علامہ سید غلام محمد حبیبی قادری صاحب قبلہ، کو ان کی نمایاں خدمات کا اعتراف کرتے ہوئے ”جامعۃ الحبیب“ کی جانب سے ”سپاس نامے“ اور ”مجاہد ایوارڈ“ پیش کئے گئے۔

دیگر نمایاں شخصیات میں سے غیاث ملت حضرت علامہ مولانا سید غیاث الدین قادری صاحب، دامت برکاتہم العالیہ، سجادہ نشین خانقاہ محمدیہ، کالپی شریف، یوپی۔ نبیرہ اعلیٰ حضرت، حضرت علامہ مفتی محمد عسجد رضا قادری صاحب مدظلہ العالی قاضی شرع ضلع بریلی شریف، مرکزی صدر جماعت رضائے مصطفیٰ مناظر اہل سنت، خطیب ہند، حضرت علامہ مفتی محمد اختر حسین قادری صاحب، مدظلہ النورانی، جہد اشاہی، یوپی۔ ماہر فکرو فن نازش بزم سخن حضرت علامہ مفتی محمد عاشق حسین مصباحی رضوی کشمیری صاحب، دام ظلہ العالی۔ فاضل

جلیل حضرت علامہ مفتی محمد افضال رضوی صاحب مدظلہ النورانی، بریلی شریف اور صوبہ اڈیشا سے حضرت علامہ مفتی حنیف صاحب حبیبی مصباحی، شیخ الحدیث دارالعلوم مجاہد ملت، دھام نگر شریف، حضرت علامہ اصغر علی صاحب مصباحی، استاذ دارالعلوم مجاہد ملت، حضرت علامہ مدر حسین صاحب حبیبی مصباحی اور فاضل ازہر حضرت مولانا مفتی محمد مشکور حبیبی ازہری، استاذ دارالعلوم مجاہد ملت کے ساتھ ساتھ بڑی تعداد میں دیگر علما و ائمہ کرام بھی زینت جشن رہے۔

اور شعراء کرام میں شاعر اسلام اسد اقبال کلکتوی، بلبل مدینہ زمزم فتح پوری، مولانا صابر حسین مجاہدی، قاری شرف الدین تیغی اور مولانا عبدالرشید صابری نے اپنے کلام سے سامعین کو محظوظ فرمایا۔ جلسہ کی نقابت کی ذمہ داری حضرت مولانا سراج رضوی تابانی نے بحسن و خوبی نبھائی۔ تقریباً دو لاکھ سے زیادہ لوگوں نے شرکت کی اور حضور تاج الشریعہ کے ہاتھ سلسلہ عالیہ قادریہ برکاتیہ رضویہ نوریہ میں داخل ہوئے۔ اڈیشا کے مختلف ضلعوں سے منتخب تقریباً ۲۰۰۰ سے زائد رضا کاروں نے کانفرنس کے انتظام و انصرام میں حصہ لیا۔ صوبہ اڈیشا، بنگال، آندرا پردیش، جھارکھنڈ اور بہار کے لوگوں نے کثیر تعداد میں شریک ہو کر حضور تاج الشریعہ دام ظلہ العالی سے اپنی بے پناہ عقیدت و محبت کا اظہار فرمایا۔ اور جانشین حضور مفتی اعظم ہند حضور تاج الشریعہ کی اسٹیج آمد پر طلبہ جامعۃ الحبیب نے اجتماعی طور پر قصیدہ بردہ شریف کے اشعار پڑھ کر جلسہ گاہ میں کیف و سرور کا ماحول پیدا کر دیا۔ حضور تاج الشریعہ کی قیادت میں سرکردہ علمائے اہل سنت نے اسلام کے پیغام امن کو عام کرنے کی ترغیب دینے کے ساتھ ساتھ عوام اہل سنت کو ڈاکٹر طاہر القادری پاکستانی کی گمراہی سے دور رہنے کی تلقین کی۔

”جامعۃ الحبیب“ کی جانب سے کل تین افراد حضرت مولانا سید منظر حسین حبیبی، جاجپور، حضرت مولانا انوار صاحب، بھدرک اور جناب ماسٹر اقبال صاحب، رسول پور کو

اس سال عمرہ میں روانہ کرنے کا اعلان کیا گیا۔ کانفرنس میں شریک علما و مشائخ عظام نے تحریری و تقریری طور پر ”جامعۃ الحبیب“ کے لئے نیک خواہشات کا اظہار فرمایا اور اس کی حسن کارکردگی کو سراہتے ہوئے جامعہ کی ترقی و کامرانی کے لئے دعائیہ کلمات سے نوازا۔ شیخ الجامعہ عالم جلیل فاضل ازہر شریف خلیفہ حضور تاج الشریعہ حضرت مولانا ریاضت حسین ازہری صاحب نیز رئیس الجامعہ حضرت مفتی رفیق اللہ قادری ازہری صاحب قبلہ نے جملہ اساتذہ و انتظامیہ کی جانب سے تمام شرکاء جلسہ کا تہ دل سے شکریہ ادا کیا۔

بعدہ صلاۃ و سلام اور حضور تاج الشریعہ مدظلہ العالی کی دعاؤں کے ساتھ جلسہ اختتام پزیر ہوا۔

رپورٹ

(مفتی) عبداللہ رضوی

استاذ جامعۃ الحبیب

☆☆☆

عرض: بزرگان دین کی تصاویر بطور تبرک لینا کیسا ہے؟

ارشاد: کعبہ معظمہ میں، حضرت ابراہیم و حضرت اسماعیل، و حضرت مریم کی تصاویر بنی تھیں، کہ یہ تبرک ہیں، مگر ناجائز فعل تھا۔ حضور اقدس ﷺ نے خود دست مبارک سے، اسے دھو دیا۔ (الملفوظ، ج دوم، ص ۸۷)

یادوں کی بارات

از: حضرت مولانا محمد رفیق اللہ خان قادری ازہری

پرنسپل جامعۃ الحبيب، رسول پور

حضور تاج الشریعہ، بدر الطریقہ، وارث علوم امام احمد رضا، نبیرہ حضور حجۃ الاسلام، جانشین حضور مفتی اعظم ہند، شیخ الاسلام والمسلمین، قاضی القضاۃ، آقائے نعمت، مرشد طریقت، مفتی محمد اختر رضا خان قادری ازہری علیہ الرحمۃ والرضوان، ان خاصان خدا میں سے ایک ہیں، جو اپنی تمام تر متاع حیات، بل کہ اپنی حیات مستعار کی ہر سانس اللہ و رسول کی رضا و خوشنودی میں قربان کر دیتے ہیں اور اپنے علم و عمل سے ایک جہان کو منور و تابناک بناتے ہیں۔ پھر جب اس دار فانی کو خیر باد کہہ کر داعی اجل کو لبیک کہتے ہیں، تو پیک اجل خود ان کے سر ہانے انہیں یہ مژدہ جانفزاسنا تا ہے:-

﴿يَا أَيَّتُهَا النَّفْسُ الْمُطْمَئِنَّةُ ☆ ارْجِعِي إِلَىٰ رَبِّكِ رَاضِيَةً مَّرْضِيَّةً ☆ فَادْخُلِي فِي عِبَادِي ☆ وَاَدْخُلِي جَنَّتِي﴾ (سورہ فجر، آیت ۲۷ تا ۲۹) ترجمہ: ”اے اطمینان والی جان اپنے رب کی طرف واپس ہو یوں کہ تو اس سے راضی وہ تجھ سے راضی پھر میرے خاص بندوں میں داخل ہو اور میری جنت میں آ۔“ حضور تاج الشریعہ اپنی زندگی کا ہر لمحہ اور ہر پل، اللہ و رسول کی اطاعت و فرمانبرداری میں گزار کر، اس شان سے راہی ملک جاوداں ہوئے کہ ۷ ذی قعدہ ۱۴۳۹ھ مطابق ۲۰ جولائی ۲۰۱۸ء کو با وضو ہو کر، عین مغرب کی اذان کے وقت، اللہ اکبر، اللہ اکبر، اللہ اکبر، اللہ اکبر کی صدائے ایمانی کے ساتھ، رب کی کبریائی بیان کرتے ہوئے، آپ نے داعی اجل کو لبیک کہا اور اس فانی دنیا سے منھ موڑ کر

، ہمیشہ ہمیش کے لئے خلد نشین ہو گئے۔

اختر قادری خلد میں چل دیا

خلد وا ہے ہر ایک قادری کے لئے

آج جب وہ ہم میں نہیں ہیں، تو ان کی مبارک یادیں اور چند بابرکت ملاقاتیں، ہمارے درد و کرب کا مداوا اور ہمارے قلب و نظر کی تسکین کا سماں بنے ہوئے ہیں۔

میں، اپنے احساسات و جذبات کو، ان ٹوٹے پھوٹے الفاظ و معانی کے قالب میں ڈھال کر، اپنے اس عروس مملکت عقیدت و محبت کی بارگاہ عالی جاہ میں ”یادوں کی بارات“ لئے حاضر ہوں۔ ع

گر قبول افتد زہے عزو شرف

بچپن ہی سے ہمارے کان چار شخصیتوں کے نام سے خوب آشنا رہے ہیں۔ پہلا، نواسہ رسول اکرم ﷺ، امام عالی مقام، امام حسین رضی اللہ تعالیٰ عنہ، کا مقدس نام۔ دوسرا، غوث الثقلین سیدنا غوث اعظم رضی اللہ تعالیٰ عنہ کا نام مبارک۔ تیسرا، دادا پیر یعنی اعلیٰ حضرت، مجدد اعظم، امام احمد رضا خان علیہ الرحمہ کا اسم گرامی ((”دادا پیر“ حضور سیدی سرکار مجاہد ملت علیہ الرحمہ نے اپنے علاقہ میں اپنے مریدین اور متوسلین کے مابین، امام اہل سنت، اعلیٰ حضرت علیہ الرحمہ، کو اسی نام سے متعارف کروایا تھا۔ ۲۵/ صفر المظفر کو، جو کہ عرس اعلیٰ حضرت کی تاریخ ہے، آپ ”داد پیر“ کے فاتحہ کے نام سے ”عرس اعلیٰ حضرت“ کی مجلس منعقد کرتے تھے۔ یہ نام، ان کے مریدین اور محبین خاص کر ”دھام نگر شریف“ اور اس کے اطراف میں، اس قدر معروف ہوا کہ سب اپنے اپنے علاقوں اور گھروں میں بھی ۲۵/ صفر کو ”دادا پیر“ کا فاتحہ دلاتے ہیں۔ آج بھی یہ مبارک روایت برقرار ہے۔ اور ”خانقاہ حبیبیہ“ میں تو ہر سال اسی تاریخ کو بڑے ہی اہتمام کے ساتھ ”دادا پیر“ کا فاتحہ، حضور مجاہد

ملت علیہ الرحمہ، کے عہد میں، ان کی قیادت میں اور اب خانقاہ کے متولی و سجادہ نشین حضور حبیب ملت دام ظلہ العالی کی سرپرستی میں منایا جاتا رہا ہے۔ جس میں قرب و جوار سے کثیر تعداد میں لوگ شرکت کرتے ہیں۔ خانقاہ حبیبیہ کی یہ روایت ”مرکز اہل سنت بریلی شریف“ اور ”دھام نگر شریف“ کے مقدس رشتوں کی اہم کڑی ہے۔ آج ہمارے دیار میں، گرچہ لوگ اب اعلیٰ حضرت علیہ الرحمہ کو ان کے مختلف القابات کے ساتھ جانتے مانتے ہیں، لیکن جو مٹھاس اور تعلق و نسبت کی گہرائی اس لفظ (دادا پیر) میں ہے، اسے اہل ذوق ہی محسوس کر سکتے ہیں۔ اس لئے تمام خواجہ تاشان سرکار مجاہد ملت، خاص کر ”دھام نگر شریف“ اور اس کے اطراف و اکناف کے لوگوں کو چاہئے کہ وہ اس رشتہ کی حلاوت کو محسوس کرتے ہوئے، اپنی نسلوں میں اسے ودیعت کرنے کی کوشش کریں۔ (داشتہ بکار آید)۔

اور، تیسرا نام، سراج السالکین، قدوة الواصلین سرکار حضور مجاہد ملت علیہ الرحمہ، کا بابرکت نام ہے۔ حضور مجاہد ملت قدس سرہ کی ذات ہمارے لئے برکت مصطفیٰ، عنایت غوث و خواجہ اور عطائے امام احمد رضا ہے۔ انہوں نے اپنی زندگی میں، اپنے کردار و عمل اور دعوت و تبلیغ سے، اور بعد وصال، اپنے روحانی تصرفات کے ذریعہ، ہمارے قلوب و اذہان میں، مصطفیٰ جان رحمت کی محبت، غوث و خواجہ کی عقیدت اور امام احمد رضا کی الفت رچائی اور بسائی ہے۔

پھر جب ہم نے عقل و شعور کی منزل پہ قدم رکھا، تو ایک اور نام، ہماری سماعتوں میں رس گھولنے لگا۔ وہ نام ہے، حضور تاج الشریعہ قدس سرہ کا نام نامی اسم گرامی، جنہیں ہم شروع میں، ان کے نام سے کم، ان کے ایک معروف لقب ”ازہری میاں“ سے زیادہ جانتے تھے۔ ابھی تک ہماری نگاہ نہیں، ان کے دیدار کی سعادت سے محروم تھیں۔ صرف سنتے تھے کہ ”اعلیٰ حضرت“ کے پوتے ہیں، بہت بڑے عالم ہیں، سرکار مجاہد ملت قدس سرہ کے عرس چہلم میں ”دھام نگر شریف“ تشریف لائے تھے، بڑے خوب و اور بہت ہی حسین و

جمیل ہیں، لیکن جب کبھی کسی کی زبان سے ”ازہری میاں“ سنتے تو خواہش مچنے لگتی اور شوق دیدار انگڑائی لینے لگتا۔ پھر قسمت نے یاوری کی اور نصیبہ بیدار ہوا، حضرت مفتی اعظم اڈیشہ مفتی عبدالقدوس حبیبی علیہ الرحمہ کے عرس چہلم میں، حضور تاج الشریعہ کا ورود مسعود ہوا۔ برادر اکبر مولانا حبیب اللہ صاحب رضوی مصباحی کے مشورہ پر، میرے والد ماجد مرحوم و مغفور ہم تمام بھائی، بہنوں کو لے کر ”بھدرک“ پہنچے۔ خود بھی حضور تاج الشریعہ کے دست حق پرست پر بیعت ہوئے اور اپنے تمام بچوں کو بھی ان کے قدموں پہ نچھاور کر دیا۔ پہلی دفعہ ہماری آنکھوں نے اتنا خوبصورت پیکر دیکھا تھا، ایسا لگتا تھا کہ چاند آسمان سے فرش گیتی پر اتر آیا ہو۔ پھر کیا تھا، بس ٹکٹکی باندھ کر آپ کے رخ رشک قمر کے دیدار سے شاد کام ہوتے رہے۔ جب تک آپ کی بارگاہ میں رہے، آپ کو ہی دیکھتے رہے اور جی بھر کر دیکھتے رہے۔ اپنی اس جرأت زندانہ پہ آج کبھی کبھی گستاخی کا شائبہ ہوتا ہے۔ بھلا کر بھی کیا سکتے تھے، ماہ تاب کے ہوتے ہوئے، ستاروں کا منہ کیوں کر تکتے؟

تمہیں جس نے بھی دیکھا کہہ اٹھا احمد رضا تم ہو
جمال حضرت احمد رضا کا آئینہ تم ہو
یہ نوری چہرہ، یہ نوری ادائیں، سب یہ کہتے ہیں
شبیبہ غوث ہو، نوری میاں ہو، اور رضا تم ہو
جناب مفتی اعظم کے فیضان تجلی سے
شبستان رضا میں خیر سے اختر رضا تم ہو

”بھدرک“ میں حضور تاج الشریعہ کا قیام، جس مکان میں تھا، میرے والد ماجد کی صاحب مکان سے جان پہچان تھی۔ اس لئے ہم لوگ بالکل بالمشافہ، آمنے سامنے حضرت سے بیعت ہوئے تھے۔ دوپہر کا وقت تھا، زیادہ بھیڑ بھاڑ نہیں تھی۔ مرید ہونے کے بعد ہم لوگ وہیں حضرت کے طلعت زبیا کی تابانی سے دل و دماغ روشن کرتے رہے۔ تھوڑی دیر

بعد، کچھ لوگ اور آئے، انہوں نے بھی بیعت کی۔ اب تھوڑی سی بھیڑ بڑھ گئی۔ بہت دیر سے، حضور تاج الشریعہ بستر پر بیٹھے ہوئے، کسی کو مرید کرتے، کوئی دعا کے لئے کہتا تو اس کے لئے دعا کرتے، کوئی مصافحہ کرتا، تو مصافحہ کرتے رہے، لیکن اگر کوئی دست بوسی کرتا تو آپ جلدی سے ہاتھ کھینچ لیتے۔ یا پھر چپ چاپ خاموش رہتے۔ میں نے اس ملاقات کے علاوہ بھی یہ محسوس کیا کہ حضرت خاموش طبع واقع ہوئے تھے۔ کسی کے سلام کا جواب دیتے یا کوئی کچھ دریافت کرتا، تو جواب مرحمت فرماتے یا پھر خاموش ذکر و فکر میں محو رہتے۔ لیکن جب گفتگو فرماتے، تو لگتا لبوں سے پھول جھڑ رہے ہوں۔ پھر آپ کمرہ سے باہر نکل کر دالان میں چہل قدمی کرنے لگے۔ لوگ ہاتھ باندھ کر دونوں اطراف میں کھڑے ہو گئے۔ حضرت نے منع بھی فرمایا کہ آپ لوگ کیوں کھڑے ہیں، بیٹھ جائیے یا پھر جائیے، زیادہ بھیڑ مت کیجئے۔ مگر پروا نہ شمع کو چھوڑ کر جاتے بھی تو کہاں جاتے، انہیں تو طواف شمع ہی میں قرار جاں نصیب ہوتا ہے۔ اسی اثنا میں کچھ لوگ آکر حضرت سے مصافحہ کرنے لگے، ان میں سے کوئی صاحب، مصافحہ کے وقت، کچھ روپے، چپکے سے، حضرت کے ہاتھ میں دے کر ہٹ گئے۔ حضرت فوراً برا فروختہ ہو گئے، چہرے کا جمال جلال میں بدل گیا۔ غصہ سے فرمایا: ”کس نے یہ دیا، کس نے یہ دیا“۔ اب کس کی مجال کہ وہاں لب کھولے۔ حضرت نے، وہاں جو خادم تھا، اسے آواز دی اور کہا کہ یہ روپے جس کے ہیں، معلوم کر کے اسے واپس کر دو۔ یہ کہہ کر کمرہ کے اندر چلے گئے۔ وہاں موجود سارے لوگ اس نامعلوم شخص کی اس حرکت پر ناراضگی کا اظہار کرنے لگے۔ وجہ یہ تھی کہ حضرت اطمینان سے ٹہل رہے تھے اور سارے لوگ بڑے ادب و احترام کے ساتھ دیدار سے مشرف ہو رہے تھے۔ اس کے اس عمل سے، حضرت ناراض ہو کر کمرہ کے اندر چلے گئے، تو لوگ اپنی اس محرومی کا غصہ، اس نامعلوم فرد پر نکالنے لگے۔

ابھی حال ہی میں ۱۱ مارچ ۲۰۱۶ء کو جب حضور تاج الشریعہ ”جامعۃ الحبیب، رسول

پور، تشریف لائے۔ تو مولانا شمیم اشرف صاحب، جو یہاں کے ہائی اسکول کے ٹیچر، اور شاہ پور مسجد کے خطیب و امام تھے، وہ ملاقات کے لئے حضرت کی قیام گاہ پر آئے۔ اس وقت کمرہ میں، حضرت کے شہزادے، قائد ملت، علامہ، مفتی عسجد رضا خاں صاحب قبلہ، ان کے داماد مفتی عاشق حسین کشمیری صاحب قبلہ، مفتی عبداللہ صاحب، استاذ جامعۃ الحبيب اور ”حضرت کے میزبان“ عالی جناب تمیز الدین بھائی صاحب کے ساتھ راقم الحروف بھی موجود تھا۔ مولانا شمیم اشرف صاحب نے بعد سلام، حضرت سے مصافحہ کیا اور اپنا تعارف کروایا کہ میں ”منظر اسلام، بریلی شریف“ کا فارغ التحصیل ہوں۔ حضور مفتی اعظم ہند کامرید ہوں اور آپ (تاج الشریعہ) کا شاگرد ہوں۔ حضرت نے ان کی خیریت دریافت کی، دعائیں دی۔ مولانا نے کچھ نقد و نذر کئے۔ حضرت نے لینے سے انکار فرمایا۔ مولانا نے کہا کہ حضور شاگردی کے ناتے کچھ قبول فرمائیں۔ حضرت نے پھر بھی منع فرمایا۔ یہ دینے پہ بضد اور حضور منع فرماتے رہے۔ میں یہ منظر دیکھ رہا تھا، مجھے ”بھدرک“ کا وہ معاملہ یاد آ گیا۔ میں نے مولانا صاحب سے کہا کہ ٹھیک ہے، جب حضور، منع فرماتے ہیں، تو رہنے دیجئے۔ کیوں کہ میں ڈر رہا تھا کہ کہیں حضرت جلال میں نہ آجائیں۔ تب قائد ملت، صاحبزادہ گرامی منزلت، علامہ عسجد میاں صاحب قبلہ، نے وہ روپے لئے اور حضرت کے ہاتھ میں دے کر کہا کہ ”مولانا صاحب ”ابا“ نے قبول کر لیا، اب یہ روپے آپ ”ابا“ کی طرف سے قبول کر لیں“ یہ کہہ کر مولانا کو واپس کر دیا تو مولانا نے وہ روپے لے لئے۔

اللہ، اللہ بے نیازی اور استغنا کی یہ شان کہ جسے دیکھ کر اسلاف کرام کی یاد تازہ ہو جاتی ہے۔ اپنا کوئی بھی معاملہ بندوں سے متعلق نہیں رکھا، بل کہ ہمیشہ اپنے رب سے لو لگائے رکھا۔ اور ان کے رب نے اپنے حبیب ﷺ کے طفیل، انہیں اتنا نواز کہ کسی کے وہم گمان میں بھی نہ آ سکے۔ سچ فرمایا ہے، صادق و صدوق ﷺ نے کہ ”من کان للہ، کان اللہ لہ“ جو اللہ کا ہو جاتا ہے، اللہ اس کا ہو جاتا ہے۔ خود فرماتے ہیں۔ ۷

بوالہوس سن سیم و زر کی بندگی اچھی نہیں
ان کے در کی بھیک اچھی سروری اچھی نہیں
یاد جاناں میں معاذ اللہ ہستی کی خبر
یاد جاناں میں کسی سے آگہی اچھی نہیں

یہ پہلا موقع تھا، جب ہم نے حضرت کا دیدار کیا تھا۔ اس کے بعد جہاں تک مجھے علم ہے، ۲۰۱۱ء سے پہلے بھی ایک بار حضرت ”جالیسر، اڈیشہ“ کی طرف ایک جلسہ میں آئے ہوئے تھے۔ غالباً ۹۰ء کی دہائی میں آئے تھے۔ بعد میں سننے میں آیا کہ وہ جلسہ کسی ہنگامہ کی نذر ہو گیا۔ حضور تاج الشریعہ کے اسٹیج میں آنے سے قبل مولانا عبدالرشید صاحب (بالیسر) کی تقریر پر کچھ شریکوں نے وہ اودھم مچایا کہ ذمہ داروں نے حضرت کو اسٹیج میں لانا پھر غیر مناسب جانا۔ اس طرح چند لوگوں کی شرارت کے سبب، اکثر لوگ دید کی سعادت سے محروم رہ گئے۔

پھر حضور تاج الشریعہ قدس سرہ العزیز ”صد سالہ عرس سرکار مجاہد ملت علیہ الرحمہ“ کے موقع پر دھام نگر شریف تشریف لائے۔ سنا ہوں کہ اس سے قبل حضرت دوبار ”دھام نگر شریف“ تشریف لائے تھے۔ ایک بار، عرس چہلم سرکار مجاہد ملت میں۔ دوسری بار، جب مفتی اعظم اڈیشہ مفتی عبدالقدوس حبیبی علیہ الرحمہ کے عرس چہلم میں آئے تھے، تب بھی دھام نگر شریف آپ کا آنا ہوا تھا۔

بموقع صد سالہ جب آپ کی آمد ہوئی، تو ”خانقاہ عالیہ قادریہ حبیبیہ“ کے اندر، پوربی سمت میں، تالاب سے قریب واقع ”قدیم ہاسٹل بلڈنگ برائے اساتذہ“ کے داہنے جانب والے کمرہ میں (جس میں، حضرت علامہ حنیف صاحب قبلہ حبیبی مصباحی، شیخ الحدیث، دارالعلوم مجاہد ملت، اس زمانے میں، قیام فرماتے تھے) آپ، فروکش تھے۔

حضرت کی سواری، جب احاطہ خانقاہ میں داخل ہوئی تو اس قدر بھیڑ اکٹھا ہو گئی کہ

بڑے مشکل سے حضرت کو قیام گاہ لے جایا گیا۔ حضرت جب کمرہ میں داخل ہوئے تو آپ کی پیشانی عرق آلود تھی اور لوگوں کی افرا تفری کے سبب، غصہ سے آپ کا چہرہ سرخ ہو رہا تھا۔ جلال میں فرمانے لگے: ”یہ کیسی افرا تفری ہے، کیسا ہنگامہ ہے“ تو ”دارالعلوم مجاہد ملت“ کے پرنسپل، استاد مکرم حضرت علامہ نوشاد عالم صاحب قبلہ مصباحی نے عرض کیا ”حضور یہ دیوانے ہیں“ تو حضرت نے اسی جلال میں ارشاد فرمایا کہ ”دیوانے ہیں تو کیا مطلب، جان لے لیں گے“ استاد محترم کے اشارہ پر، میں اور میرے ساتھ جو طلبہ، حضرت کی خدمت کے لئے تھے، جلدی سے دودو ”ٹیبل فین“ دائیں اور بائیں جانب رکھ دیئے اور ”سیلینگ فین“ بھی چالو کر دیا گیا۔ اب دھیرے دھیرے حضرت، پرسکون ہونے لگے، اور آپ کا غصہ اترنے لگا۔ حضرت نے ایسا اس لئے فرمایا کہ لوگ کبھی کبھی فرط عقیدت میں پاس ادب بھول بیٹھتے ہیں۔ یہاں ایسا ہی کچھ ہوا کہ دیوانوں نے تبر کا حضرت کو چھونے کے شوق میں، یہ جرات کر دی کہ حضرت کا عمامہ کھول گیا، تو حضرت کا ناراض ہونا فطری بات تھی۔ ایسا صرف یہاں نہیں تھا، بل کہ حضرت جہاں بھی تشریف لے جاتے، دیکھتے ہی دیکھتے آناً فاناً دیوانوں کا ہجوم اکٹھا ہو جاتا۔ حضرت ناراض ہوتے، بیزاری کا اظہار فرماتے، مگر عوام تو عوام ہیں، علما اور خواص تک بھی حضرت کو دیکھتے ہی ہوش کھو بیٹھتے اور دست بوسی و قدم بوسی میں ایک دوسرے پر سبقت لے جانے کی کوشش کرتے۔ ایسی مقبولیت اللہ تعالیٰ نے عطا فرمائی تھی کہ اپنے تو اپنے ہیں، غیر بھی سر تسلیم خم کئے آداب بجالاتے تھے۔ خود ”بریلی شہر“ میں بھی حضرت کی قبولیت عام کا یہی حال تھا۔ بریلی کے رہنے والے نشاط علی بھائی نے ہمیں بتایا کہ حضرت جب توانا و تندرست تھے، تو جب ”بریلی“ میں رہتے، تو ہر جمعرات عشا کی نماز ہماری مسجد میں پڑھاتے اور درس دیتے۔ اور دنوں میں، اتنی بھیڑ نہ ہوتی مگر جمعرات کی رات مسجد میں بہت اژدحام رہتا تھا، لوگ بہت دور سے صرف حضرت کی وجہ سے اس مسجد کا رخ کرتے تھے۔ مسجد کے جو امام صاحب ہیں، ان سے ہمارے

اچھے روابط ہیں۔ وہ کبھی کبھی حضرت کو اپنے گھر دعوت دیتے اور مجھے فون کر کے کہتے کہ نشاط بھائی حضرت آرہے ہیں، کسی کو بتانا مت، چپکے سے آ جانا۔ جب میں امام صاحب کے مکان پہ پہنچتا تو دیکھتا کہ کافی مجمع ہے۔ میں کہتا، امام صاحب آپ نے کافی لوگوں کو مدعو کر لیا ہے۔ وہ کہتے، بخدا میں نے کسی کو اطلاع نہیں کی، خدا جانے انہیں کون خبر کر دیتا ہے۔ حضرت بحر العلوم علامہ مفتی عبدالمنان عزیزی، مبارک پوری، اعظمی علیہ الرحمہ کے پاس، ایک صاحب نے حضور تاج الشریعہ کی مقبولیت کا تذکرہ چھیڑا، تو بحر العلوم قدس سرہ نے ارشاد فرمایا۔

ایں سعادت بزور بازو نیست
تا نہ بخشد خدائے بخشندہ

حضرت بحر العلوم علیہ الرحمہ نے بجا فرمایا۔ یقین نہ ہو تو، دل کے کان کھول کر، اللہ تعالیٰ کا یہ فرمانِ ذیشان سنئے، اور تاج الشریعہ کے مرتبہ و منزلت پہ ناز کیجئے:

﴿إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا﴾ (سورہ مریم، آیت ۹۶) ترجمہ: بیشک وہ جو ایمان لائے اور اچھے کام کئے عنقریب ان کے لئے رحمنِ محبت کر دے گا۔

آج، حضور تاج الشریعہ، پروانوں کے جھرمٹ میں، ”آستانہ مجاہد ملت“ پہ مثلِ شمع روشنی بکھیر رہے ہیں۔ عوام سے لے کر خواص تک جوق در جوق آتے ہیں، مصافحہ و دست بوسی (جس سے حضور ناگواری کا اظہار بھی فرماتے) کے بعد دعائیں لے کر روانہ ہو رہے ہیں۔ بیعت و ارادت کا بھی سلسلہ جاری ہے۔ کھڑکی کی جانب سے پردہ کی اوٹ میں خواتین بھی داخل سلسلہ ہو رہی ہیں۔ پورے ماحول پر ایک عجیب سی روحانی کیفیت طاری ہے۔ آج سرکار مجاہد ملت کی عقیدت و محبت کا مرکز، ”بریلی شریف“ کا یہ شہزادہ، اپنے ہاتھوں، میخواروں کو، ”میخانہ مجاہد ملت“ سے جامِ قادریت پلا رہا ہے۔ تھوڑی دیر کے لئے

بھیڑ چھٹی تو حضور تاج الشریعہ، آرام کے لئے بستر پر لیٹ گئے۔ میں اپنے چند رفقا (مولانا اشرف طرفدار وغیرہ) کے ساتھ حضرت کی خدمت کی سعادت حاصل کر رہا تھا کہ تبھی حکیم نعمت اللہ حبیبی صاحب آکر میرے بغل میں کھڑے ہو گئے۔

حکیم صاحب مرحوم، اللہ انہیں غریقِ رحمت فرمائے، ”دھام نگر شریف“ کے جانے مانے طبیب حاذق تھے۔ ”بھدرک“ کے یونانی میڈیکل میں اپنے شعبہ کے صدر تھے۔ بہترے لوگوں کو اللہ تعالیٰ نے آپ کے ہاتھوں شفا کی دولت عطا فرمائی۔ آپ، حافظ، قاری اور سند یافتہ عالم و فاضل تھے۔ ”مدرسہ منظر اسلام“، بریلی شریف کے فارغ التحصیل تھے۔ سرکار مجاہد ملت علیہ الرحمہ کے زیر نگرانی، آپ نے تعلیم حاصل کی تھی اور سرکار مجاہد ملت نے ہی آپ کا داخلہ ”منظر اسلام“ میں کروایا تھا۔

حکیم صاحب نے حضور تاج الشریعہ کو سلام پیش کی۔ حضرت نے جواب مرحمت فرمایا۔ حکیم صاحب نے کہا کہ حضور شاید آپ نے مجھے پہچانا نہیں، حضرت نے نفی میں جواب دیا، تب حکیم صاحب گویا ہوئے کہ میں نعمت اللہ حبیبی ہوں، منظر اسلام کا فارغ شدہ ہوں، علامہ تحسین رضا صاحب میرے ہم سبق ہیں اور علامہ حسین رضا صاحب کے یہاں میری جاگیر تھی۔ حضور تاج الشریعہ نے جوں ہی یہ بات سنی فوراً اٹھ کر بیٹھ گئے اور اپنا ہاتھ حکیم صاحب سے چھوڑا لیا۔ کیوں کہ حکیم صاحب اپنا تعارف کروانے کے ساتھ ساتھ حضرت کا ہاتھ بھی داب رہے تھے۔ حضرت نے حکیم صاحب کی خیریت دریافت کی، بیڈ پر بیٹھنے کے لئے اصرار کیا، مگر حکیم صاحب نے بصداد و احترام منع فرمادیا۔ حضرت نے ان سے ان کی مشغولیت کے بارے میں پوچھا، تو حکیم صاحب نے اپنی طبابت اور ملازمت کے حوالہ سے معلومات فراہم کی۔ یوں تو حکیم صاحب سادہ مزاج تھے ہی، اس وقت، میں نے انہیں سراپا انکسار بن کر حضرت کی خدمت کرتے ہوئے دیکھا۔ حضور تاج الشریعہ اور حکیم صاحب کے معاملات سے علم اور نسبت کے احترام کا ہمیں درس ملتا ہے۔

شام ہوتے ہوتے بہت اژدحام ہو گیا۔ عرس سرکار مجاہد ملت میں یوں بھی لاکھوں کا مجمع ہوتا ہے۔ آج تاج الشریعہ کی آمد کے سبب لوگوں کا ہجوم قابل دیدنی تھا۔ ہر کوئی آپ کے ہی زیارت کا مشتاق تھا۔ ایک گروہ جاتا تو دوسرا آتا۔ جب سے حضرت آئے تھے یہ سلسلہ تانہوز جاری تھا۔ حضرت کو ٹھیک سے آرام کا موقع بھی نہیں مل سکا تھا۔ ایک تو گرمی کی شدت طبع نازک پر بار تھی، دوسرے آپ کے آس پاس لوگوں کی بھیڑ بھاڑ آپ پر گراں گزر رہی تھی۔ ادھر لوگ ہٹنے کا نام نہیں لے رہے تھے، کھڑکیوں تک میں لوگ کھڑے تھے۔

مغرب کی نماز کے بعد اچانک بجلی کٹ گئی تو شور شرابہ ہوا۔ اور حضرت نے اس قدر بلند آواز میں کلمہ طیبہ پڑھا کہ وہاں موجود سارے لوگ دم بخود رہ گئے۔ ہمارے منغلے بھائی مولانا وسیب القادری صاحب نے ہمارے ایک پیچان کے مولانا صاحب، جو حضرت کے قریبی بھی تھے۔ ان سے کہا کہ آپ حضرت سے گزارش کر دیں کہ حضرت ہمارے گاؤں تشریف لے چلیں، وہاں بھیڑ بھاڑ نہیں ہوگی۔ اطمینان سے آرام کر لیں گے۔ پھر جب اسٹیج آنا ہوگا، ہم لوگ لے آئیں گے۔ انہوں نے اس بات پہ کوئی توجہ نہ دی۔ بھائی صاحب نے ہمت جٹا کر، خود ہی جا کر حضرت سے عرض کیا تو حضرت نے قبول فرمالیا۔

اب حضرت کی سواری ”دھام نگر شریف“ سے پوربی جانب، تین کیلومیٹر کی دوری پر واقع ہمارے گاؤں ”مصطفیٰ پور“ کی سمت چل پڑی۔ ”دھام نگر شریف“ میں زائرین کی کثرت کے سبب حضرت کا ”بریلی شریف“ سے کوئی رابطہ نہیں ہو پایا تھا۔ حضرت نے کال کرنے کی خواہش ظاہر کی۔ اس وقت موبائل وغیرہ اتنا عام نہیں تھا۔ ”مصطفیٰ پور“ سے ایک کیلومیٹر پہلے ایک بازار ہے، وہاں ایک ”اسٹیڈی بوتھ“ کے پاس گاڑی روکی گئی۔ دکاندار غیر مسلم تھا، اس سے کہا گیا کہ ہمارے بڑے مولانا صاحب آئے ہیں، وہ بریلی، یوپی کال کریں گے۔ اس نے کہا ٹھیک ہے۔ حضرت، جب گاڑی سے اتر کر، اس کی دکان کی طرف بڑھے، وہ دکان چھوڑ کر باہر آ گیا اور کہا آپ جیسے چاہیں کال کر لیں۔ ریسپور حضرت

کو دے دیا گیا۔ حضرت نے خود کال کر کے اہل خانہ سے گفتگو کی۔ جب دکاندار کو پیسے دیئے گئے تو اس نے یہ کہہ کر لینے سے انکار کر دیا کہ یہ تو ہمارا شبھ بھاگیہ ہے کہ یہ ہمارے یہاں آئے، ہم نے اتنا خوبصورت انسان آج تک نہیں دیکھا۔ اپنے تو اپنے ہیں غیر بھی حضرت کا گن گاتا نظر آتا ہے۔ ایسی مقناطیسی شخصیت تھی ہمارے حضرت کی۔

جب حضرت کی سواری ”مصطفیٰ پور“، دبلو، بازار پہونچی، تو نعرہائے تکبیر و رسالت کی گونج میں، چھوٹی بستی کی مسجد میں لے جایا گیا۔ مسجد عقیدت مندوں سے بھری ہوئی تھی۔ عورتیں، بچے اور بچیاں مسجد سے باہر کثیر تعداد میں تھیں۔ حضرت نے مسجد کے اندر داخل ہوتے ہی، مسجد کا ادب و احترام بجالانے کی نصیحت فرمائی۔ پہلے ہی سے تبرکات اور شیرینی کا اہتمام کر دیا گیا تھا۔ حضرت نے فاتحہ پڑھ کر دعا فرمائی۔ بعدہ سب لوگوں کو داخل سلسلہ فرمایا۔ مصطفیٰ پور، چھوٹی بستی میں جہاں حضرت کے قیام و آرام کا انتظام کیا گیا تھا، وہاں حضرت، کو لے جانا تھا۔ حضرت عقیدت مندوں کے ہجوم میں جوں ہی مسجد سے باہر نکلے، ایک دیوانے نے فرط محبت سے مغلوب ہو کر حضرت کے قدم چوم لئے۔ حضرت ناراض ہو گئے اور کہنے لگے، یہاں بھی لوگ چین سے نہیں رہنے دیں گے، اب مجھے وہیں لے چلو، مجھے یہاں نہیں رہنا ہے۔ اب حضرت کی گاڑی سیدھے ”دھام نگر شریف“، خانقاہ میں قیام گاہ پہنچی آ کر رکی۔ اور اہل مصطفیٰ پور کف افسوس ملتے رہ گئے۔

۲۰۰۶ء میں عرس رضوی میں حاضری کا موقع میسر آیا۔ ۲۵ صفر کو قتل شریف کا اہتمام، ”ازہری گیسٹ ہاؤس“ (جہاں ابھی، حضور تاج الشریعہ، کی آخری آرام گاہ اور تربت ہے) میں تھا۔ میں اپنے احباب مولانا امام الدین ازہری اور مولانا حشمت رضا شمسی صاحبان کے ہمراہ یہیں تھا۔ سب لوگ حضرت کی آمد کے منتظر تھے۔ بغیر اعلان کئے صدر دروازہ سے داہنی جانب میں واقع ایک چھوٹے دروازہ سے حضرت کو لایا گیا، تاکہ کسی کو خبر نہ ہو اور حضرت بآسانی اسٹیج پر پہونچ جائیں۔ مگر ایسا کیسے ہو سکتا ہے کہ آفتاب جامہ سے

باہر آ کر کر، ضیا پاشی کرے اور کسی کو پتہ نہ چلے، ماہ تاب اپنی قبا سے نکل کر، تبسم ریز ہو اور چاندنی نہ پھیلے۔ یک بیک سارے لوگ اسی دروازہ کی طرف موڑ گئے۔ ہم لوگ اسٹیج کے مقابل بالا خانہ میں تھے۔ جھک کر دیکھا تو سمجھ آیا کہ حضرت تشریف لارہے ہیں۔ دروازہ سے اسٹیج تک دس سے پندرہ قدم کا فاصلہ رہا ہوگا، اب عقیدت مندوں نے مصافحہ کرنے بلکہ یہ کہنا بے جا نہ ہوگا کہ صرف چھو لینے (مس کرنے) کی تمنا میں وہ شور و غل مچایا کہ یہ صرف دس سے پندرہ قدم کا فاصلہ، صرف دس سے پندرہ منٹ میں طے ہوا۔ اسٹیج سے بار بار اعلان بھی ہو رہا تھا کہ آپ لوگ حضرت کو پریشان نہ کریں، راستہ دے دیں، باسانی آنے دیں۔ ہم نے جرأت نہیں کی، ہم حضرت کے اس شعر پہ عمل کرتے ہوئے اپنی جگہ پر کھڑے رہے۔

جو پیا کو بھائے اختر وہ سہانا راگ ہے
جس سے نا خوش ہو پیا وہ راگنی اچھی نہیں

جب آپ رونق اسٹیج ہو چکے، تو حضرت سید نجیب حیدر صاحب قبلہ مارہروی نے لوگوں کی اس حرکت پر انہیں بہت سخت سست کہا، اور کہا کہ آپ لوگوں نے ازہری میاں صاحب قبلہ کو صرف چومنے چاٹنے والا پیر سمجھ رکھا ہے۔ جب کہ یہ بہت بڑے فقیہ اور عظیم عالم ہیں، آپ ان سے مسائل دریافت کیوں نہیں کرتے وغیرہ وغیرہ۔۔۔

یہاں ایک دلچسپ منظر یہ بھی دیکھنے کو ملا کہ حضرت کی آمد کے وقت جو شور و ہنگامہ ہوا، اس کے پیش نظر اہل اسٹیج نے بڑی عجیب اور اچھی ترکیب اپنائی کہ قل شریف اور دعا کے بعد سارے لوگ صلاۃ و سلام کے لئے کھڑے ہو گئے۔ حضور محدث کبیر علامہ ضیاء المصطفیٰ صاحب قبلہ اور حضرت سید نجیب میاں صاحب قبلہ اور دیگر علمائے کرام دم دھیرے دم دھیرے حضور تاج الشریعہ کے آگے ہو گئے۔ سب لوگ سلام پڑھنے میں مصروف ہیں۔ اسی درمیان حضرت عقبی دروازہ سے یوں چلے گئے، جیسے آفتاب بادلوں کی اوٹ میں چلا جاتا

ہے۔ یہ حکمت عملی بہت اچھی لگی، اور یہ بھی اندازہ ہوا کہ حضور محدث کبیر دام ظلہ العالی، حضرت سید نجیب میاں صاحب قبلہ جیسے اکابرین بھی حضور تاج الشریعہ، کاکس قدر خیال فرماتے تھے کہ مبادا اثر دحام کے سبب حضرت کو کوئی تکلیف نہ پہونچے۔

جامع ازہر، مصر میں تعلیم حاصل کرنے والے طلبہ کی بہت دنوں سے خواہش اور کوشش تھی کہ حضور تاج الشریعہ مصر تشریف لائیں۔ اس کوشش میں سب سے پیش پیش تھے، مولانا سلمان رضا ازہری صاحب (کرناٹک) جو جامعۃ الرضا کے فارغ التحصیل ہیں۔ اور مولانا امام الدین ازہری صاحب، جو ہمارے ساتھ ”جامعہ حضرت نظام الدین اولیاء“ دہلی، سے فراغت پا کر ازہر پہونچے تھے۔ ہم سے پہلے بھی کئی طلبہ نے مصر میں فکر رضا کی ترویج و اشاعت میں اہم کردار ادا کیا ہے، ہمارے زمانہ قیام میں مولانا امام الدین ازہری صاحب بہت فعال اور متحرک تھے۔ انہیں کی کاوشوں سے امام اہل سنت، اعلیٰ حضرت امام احمد رضا قدس سرہ العزیز اور حضور تاج الشریعہ علیہ الرحمہ کی کچھ عربی کتابیں مصر میں طبع ہوئیں۔ ”المعتقد المعتقد“ از سیف اللہ المسلمول علامہ فضل رسول بدایونی، اور اس پر اعلیٰ حضرت کا معرکۃ الآرا حاشیہ ”المستند المعتمد“ ایک نئے نام ”تحقیقۃ الایمان من عقائد مبتدعۃ الزمان“ سے، اور علم غیب مصطفیٰ ﷺ پر اعلیٰ حضرت کی بے نظیر کتاب ”الدولۃ المملکیۃ بالمادۃ الغیبیۃ“ ایک جدید نام ”رفع الریب عما نال المصطفیٰ من علم الغیب“ سے چھپی۔ اس کے علاوہ حضور تاج الشریعہ کے کچھ عربی رسائل ”الصحابۃ نجوم الاعتداء“ اور ”تحقیق انّ ابا ابراہیم تارح، لیس آزر“ کے ساتھ ساتھ، احسان الہی ظہیر کی کتاب ”البریلویۃ“ کے رد میں، حضور تاج الشریعہ کی تصنیف کردہ کتاب ”مرآۃ النجدیۃ“ مصر، میں ”حقیقۃ البریلویۃ“ کے نام سے شائع ہوئی۔ یہ کتابیں صرف مصر میں چھپی نہیں، بلکہ ہندوستانی سنی طلبہ نے اپنے اپنے طور پر مختلف لائبریریوں اور کتب خانوں تک یہ کتابیں پہونچائیں۔ جامع ازہر کے صوفی (سنی) دکتوروں اور طلبہ میں کچھ کتابیں تقسیم کی گئیں۔ مختلف ملکوں سے، جو ائمہ کرام

جامع ازہر، ٹرینگ کے لئے آتے، ان تک بھی یہ کتابیں پہونچائی جاتی۔ اس میں کوئی دو رائے نہیں کہ مولانا امام الدین ازہری صاحب، کتابوں کی طباعت کے سلسلہ میں بڑی کاوشیں کرتے تھے، باقی طلبہ ان کا ساتھ دیتے تھے۔ اس لئے وہ جماعت اہل سنت کی جانب سے زیادہ شکریہ کے مستحق ہیں۔ من لم یشکر الناس، لم یشکر اللہ۔

یہ ساری کتابیں جب چھپ کر اہل حق کے درمیان آئیں، تو وہابی اور دیوبندی کی قلعی کھولنے لگی، اہل سنت و جماعت مسلک اعلیٰ حضرت پر مصنف ”البریلویہ“ کے ذریعہ لگائے گئے بہتانوں اور تہمتوں کے گرد و غبار صاف ہونے لگے۔ تو ہندوستانی دیوبندی طلبہ نے بعض ازہر کے دکتوروں اور ”مدینۃ البعوث الاسلامیہ“ کے بعض کارکنان کے کان بھرنے شروع کر دیئے۔ ان سب حالات کے پیش نظر شدت سے یہ ضرورت محسوس کی جانے لگی کہ حضور تاج الشریعہ کو ”مصر“ مدعو کیا جائے۔ اللہ بھلا کرے مولانا سلمان رضا ازہری، کرناٹک، کاجن کی انتھک کوششوں کے نتیجے میں حضرت کا دورہ مصر ہوا۔ حضرت کے دورہ مصر کی تفصیلی رپورٹ مولانا امام الدین ازہری صاحب نے مختلف رسائل و جرائد میں شائع فرما دیئے ہیں۔ حضرت کا دورہ مصر کتنا مبارک و مسعود رہا ذیل کے واقعہ سے اندازہ لگائیں۔

محمد خالد ثابت صاحب مصر، کے صاحب قرطاس و قلم عالم دین ہیں، متدین اور علمی گھرانے سے تعلق رکھتے ہیں۔ ”المقطم للنشر والتوزیع“ کے نام سے ان کا ایک کتب خانہ ہے، جو دین و سنت کی خدمت انجام دے رہا ہے۔ جماعت اسلامی، دہلی کے کسی مبلغ کے فریب میں آکر وہ دہلی کا سفر بھی کر چکے ہیں۔ ان کے سفر دہلی کے دوران جماعت اسلامی والوں سے بھول یہ ہوئی کہ انہوں نے علم و تحقیق کے ایک خوگر کے سامنے بار بار امام اہل سنت اعلیٰ حضرت علیہ الرحمہ کی برائی بیان کی۔ تو انہیں اشتیاق ہونے لگا کہ جانیں، کون ہیں مولانا احمد رضا، ان کے عقائد و نظریات کیا ہیں، آخر جماعت اسلامی والے ان کی اتنی

مخالفت کیوں کرتے ہیں؟ وہ مصر واپس ہو گئے۔ کیرلا، ہندوستان کے ایک سنی عالم، مولانا عبدالنصیب ازہری صاحب، جو جامع ازہری میں ماجستری کی تعلیم حاصل کر رہے تھے، محمد خالد ثابت صاحب کے ان سے راہ و رسم تھے۔ محمد خالد ثابت صاحب، نے ان سے اپنے دہلی کے سفر کا ذکر کیا اور جماعت اسلامی والوں نے اعلیٰ حضرت کے بارے جو شکوک و شبہات پیدا کئے تھے، اس کا بھی ذکر کیا۔ مولانا نے اعلیٰ حضرت کی کچھ عربی مطبوعات کہیں سے دستیاب کر کے انہیں دیں۔ جن کے مطالعہ کے بعد محمد خالد ثابت صاحب نے تحقیق و تدقیق کے ساتھ ”من اقطاب الأئمة فی القرن العشرين“ کے نام سے ایک کتاب تالیف فرمائی۔ اس کتاب میں، انہوں نے بیسویں صدی کے تین بزرگوں، امام احمد رضا، ہند، الشیخ صالح جعفری، مصر اور الشیخ احمد، بمب، سودان، کا سوانحی تذکرہ، ان کے عقائد و نظریات کے ساتھ قلم بند کیا ہے۔ سب سے پہلے انہوں نے امام اہل سنت اعلیٰ حضرت کا ذکر جمیل فرمایا ہے۔ اور ان کے تجدیدی کارناموں کو بڑے خوبصورت پیرائے میں خراج تحسین پیش کیا ہے۔ اس کتاب کی طباعت کے بعد سنی طلبہ، خاص کر، مولانا امام الدین صاحب کے ان سے، روابط بڑھے، جس کے نتیجے میں کتابوں کی اشاعت کا سلسلہ جاری ہوا۔

ادھر وہابی دیوبندی ہندوستانی طلبہ نے اپنی فریب کاری تیز کر دی۔ دکتور محمد یسری جبر صاحب، جو مسجد ازہری میں، بخاری شریف، شمائل ترمذی اور دیگر کتب احادیث کا درس دیا کرتے ہیں، انہوں نے یسری صاحب کو اعلیٰ حضرت کے خلاف ابھارا۔ دکتور یسری، دکتور اسامہ الازہری اور مفتی علی جمعہ، سابق مفتی الدیار المصریہ، ان سب سے محمد خالد ثابت صاحب کے اچھے تعلقات رہے ہیں۔ یسری صاحب نے محمد خالد ثابت کو فون کیا کہ آپ نے کس کے بارے میں کتاب لکھ دی اور کس کی کتاب چھاپ دی۔ وہ تو بدعتی ہے وغیرہ وغیرہ۔ یسری صاحب کے ذریعہ اسامہ ازہری صاحب اور مفتی علی جمعہ صاحب کا بھی ذہن

خراب کرنے کی کوشش کی گئی۔ تو محمد خالد ثابت صاحب نے بھی ضرورت محسوس کی کہ حضور تاج الشریعہ مصر تشریف لائیں۔ انہوں نے حضرت سے بذریعہ فون گفتگو بھی کی۔ مولانا سلمان رضا ازہری صاحب کی کوشش اور محمد خالد ثابت صاحب کی دعوت پر حضرت مصر تشریف لائے۔ حضرت نے جامع ازہر، مدینہ نصر، صالح عمر کامل ہال میں فصیح عربی زبان میں خطاب کے درمیان ”البریلویہ“ کے لگائے گئے الزامات کی تردید فرمائی۔ اور مذہب اہل سنت و جماعت کی حقانیت کو پیش کیا۔ اور یہ واضح کر دیا کہ جس طرح عرب دنیا میں اہل سنت و جماعت کو صوفی کہا جاتا ہے، اسی طرح ہندو پاک میں اہل سنت و جماعت کو بریلوی کہا جاتا ہے۔ اور کوئی فرق نہیں ہے۔ اور ”البریلویہ“ میں لگائے گئے الزامات بے بنیاد اور بے اصل ہیں۔ جس پر ہماری کتابیں شاہد ہیں۔ اس مجلس میں دکتور طہ حیشی دسوقی، دکتور سعد جاویش، دکتور جمال فاروق کے علاوہ کئی ازہر کے دکتور، صحافی اور ایشیا و یورپ، افریقہ و عرب کے مختلف ممالک کے بے شمار طلبہ بھی شریک تھے۔

حضرت جس ہوٹل میں ٹھہرے تھے، ایک روز بعد نماز عصر حضرت نے بخاری شریف کا درس دیا۔ جس میں مختلف ممالک کے طلبہ شریک رہے۔ بعدہ طلبہ کی گزارش پر، حضرت نے سب کو اجازت حدیث وفقہ کے ساتھ ساتھ اوراد و وظائف، اور دلائل الخیرات شریف کی اجازت سے نوازا۔ میری سعادت مندی ہے کہ میں بھی، اس بابرکت محفل میں شریک تھا۔ اس طرح یہ نعمت غیر مترقبہ میرے بھی حصہ میں آئی۔

اسی ہوٹل کے دوسرے فلور پر حجاز کے بہت بڑے صوفی عالم دکتور عمر عبداللہ کامل رہتے تھے۔ جب حضرت کو ان کی خبر ہوئی تو ان سے ملاقات کے لئے گئے۔ ہم لوگ کتابیں بھی اپنے ساتھ لے لئے تھے۔ ایک ایک کتاب حضرت کے ہاتھ میں دی جاتی، اور ہر کتاب کا تعارف، اور اس کے مشمولات پر بزبان عربی گفتگو فرماتے، پھر وہ کتاب دکتور صاحب کو دے دیتے۔ عرب ملکوں اور دیگر ملکوں کے سفر میں حضرت نے اس طریقہ سے بھی، دعوت و

تبلیغ فرمائی اور اہل سنت و جماعت، مسلک اعلیٰ حضرت کا پیغام حق لوگوں تک پہنچایا۔ پھر بھی کوربینوں کو حضرت کی خدمات نظر نہیں آتے۔

ایک شام محمد خالد ثابت صاحب نے اپنے دولت خانہ پر حضرت کے اعزاز میں میلاد کی محفل رکھی۔ اپنے خولیش و اقارب، محلّہ کے بعض معزز افراد کے ساتھ کچھ علما کو بھی مدعو کیا۔ خاص کر دکتور یسری صاحب کو دعوت دی کہ وہ آکر اپنے شکوک و شبہات دور کر لیں۔ حضرت نے عربی زبان میں اپنا منظوم قصیدہ سنایا۔ اور کچھ نصیحتیں فرمائی۔ کچھ افراد، داخل سلسلہ بھی ہوئے۔ پھر دکتور یسری صاحب کے تمام شکوک و شبہات کا ایسا مدلل جواب عنایت فرمایا کہ دکتور یسری صاحب کو کہنا پڑا کہ ”نگاہ مارو شن و دل ماشاڈ“۔

مصر سے واپسی پر آپ نے کئی سینئر پروفیسروں کو، ”بریلی شریف“، عرس رضوی، میں آنے کی دعوت بھی دی۔ ان میں سے دکتور طہ حیشی، دکتور اسامۃ الازہری، دکتور جمال فاروق، محمد خالد ثابت صاحب عرس رضوی میں شرکت فرما چکے ہیں۔ اس طرح آپ نے ازہر کے علما و مشائخ کے علاوہ دنیا بھر کے طلباء کے سامنے امام اہل سنت امام احمد رضا علیہ الرحمہ کا حقیقی چہرہ پیش کر کے جماعت اہل سنت کی جانب سے فرض کفایہ ادا فرمایا۔ اور مخالفین کی سازشوں کو ناکام بنادیا۔

آپ کے مصر دورہ کے سبب، اللہ تعالیٰ نے مخالفین کی ایک اور چال ناکام بنادیا۔ ہوا یوں تھا کہ مصر کے رہنے والے ایک طالب علم کو مخالفین نے تیار کیا کہ وہ امام احمد رضا پر مابجسٹر کا مقالہ لکھے۔ مطالعہ کے لئے اسے ”البریلویہ“ دے دی۔ اس کی مالی طور پر بھی مدد کی۔ اس نے ”البریلویہ“ کو ماخذ بنا کر امام احمد رضا کو وہی ثابت کرنے کی کوشش کی، جو مصنف البریلویہ نے اپنی خباثت باطنی اور مسلکی تعصب و عناد کی بنیاد پر ثابت کرنا چاہا تھا۔ اگر یہ رسالہ پڑھ لیا جاتا اور ازہر سے اسے منظوری مل جاتی تو بہت بڑا خسارہ ہوتا۔۔ پندرہ سے بیس دن بچے تھے، اس کے رسالہ پڑھے جانے کو کہ ہم لوگوں کو خبر ہوئی

تو مولانا شاہ عالم ازہری، مولانا رئیس الدین ازہری، مولانا امام الدین ازہری، مولانا انور (پاکستان)، مولانا شمشاد حسین ازہری اور راقم الحروف پر مشتمل ایک وفد، ”کلیۃ الدعوة“، مدینہ نصر، پہونچا۔ اور اپنے ساتھ، اعلیٰ حضرت کی وہ ساری کتابیں، جو اس وقت ہمارے پاس تھیں لے لیں۔ جیسے ”المعتقد، الدولة المکیة، الھاد الکاف فی حکم الضعاف، قوارع القھار علی المجنمۃ الفجار، اور دروافض وقادیانیت پر ”اعلیٰ حضرت“ کے کچھ رسائل تھے، جن کی تعریف بعض سابق سینئر طلبہ نے کیا تھا۔ اور حضور تاج الشریعہ کی کتابیں، جن میں ”مرآۃ النجديہ“ بھی تھی جو ”البریلویہ“ کے رد میں ہے۔ یہ ساری کتابیں اس کلیہ کے سارے دکتوروں کو دی گئیں اور ان سے درخواست کی گئی کہ آپ یہ کتاب پڑھیں امام احمد رضا کے عقائد و نظریات کا صحیح اندازہ ہوگا۔ ہم لوگ اشعری اور ماتریدی عقائد و نظریات پر گامزن، خفی المسلك صوفی، سنی ہیں۔ ان میں ایک صاحب نے کہا کہ مولانا احمد رضا، ابن تیمیہ کو کافر کہتے ہیں۔ ہم نے ”المستند المعتقد“ کی وہ عبارت دکھائی، جہاں اعلیٰ حضرت نے لکھا ہے ”والصواب أن ابن تیمیة ضال مضل، لا کافر“، کفر الگ چیز ہے اور ضلالت و گمراہی چیز ہے دیگر، تو وہ خاموش ہو گئے۔۔

ہم لوگ کتاب دے کر آ گئے، مگر دل مطمئن نہیں تھا، خدشہ تھا کہ کہیں رسالہ پاس ہو گیا تو کیا ہوگا۔ دکتور طرہ جیشی صاحب سے گفتگو ہوئی، سارا حال بتایا گیا، تو دکتور صاحب نے کہا کہ آپ لوگ شیخ اختر (تاج الشریعہ) سے بات کیجئے، اور ان سے کہئے کہ وہ شیخ الازہر صاحب کو ایک خط لکھیں۔ پتہ چلا حضرت اس وقت دہلی کے دورہ پر ہیں۔ مولانا ریاضت حسین ازہری صاحب (چیف فنکشنری، جامعۃ الحبيب) نے، عالی جناب تمیز الدین بھائی (ٹرسٹی، جامعۃ الحبيب) کو دہلی فون کر کے سارا ماجرا سنایا۔ وہ اپنی تمام مصروفیات چھوڑ کر حضور تاج الشریعہ کی قیام گاہ پہونچے، حضرت سے بات کروائی، حضرت کو جب سارے حالات کا علم ہوا، تو حضرت نے کہا کہ آپ لوگ وہ رسالہ بھیجئے، میں اس کا جواب لکھتا

ہوں۔ عرض کیا گیا کہ حضور تب تک تاخیر ہو جائے گی۔ ہماری گزارش یہ ہے کہ آپ ایک خط شیخ الازہر کے نام لکھ کر ارسال فرمادیں۔ حضرت نے فوراً ایک خط شیخ الازہر محمد احمد الطیب صاحب کے نام لکھ کر ارسال فرمایا۔ یہ وہی شیخ الازہر ہیں، جنہوں نے حضرت کے دورہ مصر کے موقع پر حضرت کو ”الدرع الفخري“ کا تمغہ اپنے ہاتھوں سے دیا تھا۔ شیخ الازہر صاحب نے خط پڑھنے کے بعد وہ رسالہ منسوخ کر دیا۔ افسوس کہ وہ خط ہمارے پاس محفوظ نہ رہ سکا۔ ورنہ یہ حضرت کی علمی اور مسلکی خدمات کا ایک اہم حصہ ہوتا۔

اس طرح آپ کے ہر سفر سے جماعت اہل سنت کو ضرور فائدہ پہونچتا۔ آپ نے کہیں کا بھی سفر یا دورہ فرمایا، کسی نہ کسی دینی ضرورت و مصلحت کی خاطر فرمایا، تفریح طبع، سیر و سیاحت کبھی مقصود نہ رہی۔ بل کہ آپ، اپنے تمام تر اوقات، مطالعہ کتب، تعلیم و تعلم، فتاویٰ نویسی، تصنیف تالیف، کتب اعلیٰ حضرت کی ترجمہ نگاری، اور ذکر و فکر میں صرف کرنے میں ہی، قرار دے لیا اور راحت جاں محسوس کرتے۔ نہ عام پیروں کی طرح، آپ نے کبھی پیری مریدی کو ملح نظر بنایا، اور نہ ہی آج کے عالموں کی طرح اپنے پندار علم کے ڈھنڈور چچی تھے۔ شہرت طلبی اور جاہ و منصب کی ہوس سے کوسوں دور، صرف اللہ و رسول کی رضا و خوشنودی کی خاطر، زندگی کے شب و روز، ایسے گزارے کہ شہرت در کی کنیز بن گئی، اور جاہ و منصب قدموں کے غبار ہو کر رہ گئے۔

آخری بات!

حضور تاج الشریعہ کی ملاقات، اور آپ کی خدمت کا موقع زیادہ تو مجھے نہیں ملا، لیکن جنتی بھی ملاقاتیں رہیں، بڑی بابرکت رہیں۔ خاص کر دورہ مصر یہ خدمت بجالانے کا زیادہ موقع ملا۔ لیکن جب جب حضرت کی بارگاہ بافیض میں باریابی کا شرف حاصل ہوا، میں نے ایک چیز ہمیشہ دیکھی کہ حضرت دست بوسی اور قدم بوسی سے ناگواری ظاہر فرماتے۔ خاص کر قدم بوسی سے سخت ناراض ہو جاتے۔ ایسا نہیں کہ یہ فعل حرام و ناجائز ہے، یہ ایک مستحسن عمل

ہے، بل کہ علما اور صلحا کی قدم بوسی تو باعث خیر و برکت ہے۔ بات دراصل یہ ہے کہ یہ آپ کا تواضع تھا اور آپ کی یہ انکساری تھی کہ ہاں رفعت و منزلت اپنے آپ کو اس لائق تصور نہیں کرتے تھے کہ کوئی آپ کی قدم بوسی کرے۔ کبھی کبھی ایسا بھی ہوتا کہ اگر ایک، دو آدمی مصافحہ کرتے وقت دست بوسی و قدم بوسی کر لیتے، تو کچھ نہ کہتے، لیکن اگر یہ سلسلہ دراز ہوتا، تو طبیعت پر گراں گذرتا اور سختی سے ڈانٹ دیتے۔

ناراضگی کی ایک وجہ یہ بھی تھی کہ لوگ صرف دست بوس اور قدم بوس ہونے کو ہی سب کچھ سمجھ بیٹھتے ہیں۔ اس کے لئے وہ خود بھی حرج میں پڑتے ہیں اور حضرت کو بھی پریشان کر دیتے ہیں۔ یہ نہیں دیکھتے کہ حضرت کسی علمی کام میں مصروف ہیں، یا کسی سوال کا جواب دے رہے ہیں، یا مسجد جارہے ہیں، یا پھر کسی سفر میں جارہے ہیں، جلدی میں ہیں، صرف دیکھتے ہی ہاتھ، پیر چومنے میں لگ جاتے ہیں۔ اس وجہ سے حضرت ناراض ہو جاتے، اور بیزاری کا اظہار فرماتے۔ ورنہ صرف مصافحہ سے کبھی انکار نہ فرمایا۔ ”عرس رضوی“ کے موقع پر زیارت عام کروائی جاتی، آپ گھنٹوں کرسی پر بیٹھے رہتے، لوگ قطار در قطار آتے، زیارت کرتے، مصافحہ کرتے، اور دعائیں لے کر رخصت ہوتے۔ ”صد سالہ عرس مجاہد ملت“ کے موقع پر میرا اپنا مشاہدہ ہے کہ تین، چار افراد پر مشتمل علمائے کرام کی ایک جماعت آئی، حضرت کو سلام پیش کیا، حضرت نے جواب دیا، پھر گفتگو ہونے لگی۔ گفتگو سے ایسا محسوس ہوا کہ یہ پہلی ملاقات نہیں ہے، بل کہ حضرت سے پہلے سے شناسائی ہے۔ وہ علما، جاتے وقت، دست بوسی اور قدم بوسی کے بعد رخصت ہوئے۔

جب حضور تاج الشریعہ ۱۱ مارچ ۲۰۱۶ء میں ”جامعۃ الحبيب، رسول پور“ تشریف لائے، تو میری بھی خواہش تھی کہ مجھے بھی قدم بوسی کی سعادت حاصل ہو۔ جب تک قیام گاہ پر رہے، دیدار اور مصافحہ کے علاوہ، ہمت نہ ہوئی۔ بل کہ اس بارگاہ میں پہنچ کر حال یہ ہو جاتا ہے کہ ع۔

باوضو ہو کے، چھو نے سے بھی ڈر لگتا ہے

یہاں صرف زبان پر لگام نہیں کسا جاتا، دل و دماغ کو بھی پابند سلاسل کیا جاتا ہے۔ واپسی پر ”بھونیشور“ میں قیام گاہ پہ، دوسرے احباب کے ساتھ، دست بوسی کا موقع میسر تو ہوا، مگر دل میں یہ تمنا انگڑائی لے رہی تھی کہ کاش قدم بوس ہونے کا بھی شرف مل جاتا۔ ایئر پورٹ پہونچے، یہاں بھی لوگوں کی بھیڑ تھی۔ سب لوگ مصافحہ کر چکے تو مفتی عاشق حسین صاحب کشمیری، حضرت کو ”وہیل کرسی“ پر بٹھا کر، جوں ہی ایئر پورٹ میں داخل ہونے کے لئے آگے بڑھے، میں فوراً آگے بڑھا، مصافحہ کیا، دست بوسی کے ساتھ ساتھ قدم بوس ہو کر ہٹ گیا۔ حضرت ایئر پورٹ کے اندر داخل ہو گئے، اور ہم لوگ بے چین دل کے ساتھ واپس لوٹ آئے۔ میں دل ہی دل میں اپنی قسمت کی ارجمندی پہ ناز کر رہا تھا کہ اللہ تعالیٰ نے مجھے اپنے مرشد گرامی کی خدمت، دست بوسی اور قدم بوسی کی سعادت سے بہرہ مند فرمایا۔ لیکن یہ نہیں معلوم تھا کہ یہ دیدار، آخری دیدار ہوگا، اور یہ ملاقات، آخری ملاقات ہوگی۔ گا ہے بگا ہے مولانا ریاضت حسین ازہری صاحب، تمیز الدین بھائی صاحب، اور سوشیل میڈیا کے ذریعہ، حضرت کی صحت کے بارے میں خبر موصول ہوتی رہتی۔ پھر ۲۰ جولائی، ۲۰۱۸ء کی، شام، بعد مغرب، ہمارے ہم سبق ساتھی، مولانا تبریز احمد جیبی مصباحی صاحب کا فون آیا کہ واٹس ایپ میں حضرت کے وصال پر ملال کی خبر گردش کر رہی ہے۔ فوراً ہم نے بریلی شریف، حضرت کے خادم جناب عارف بھائی کو فون کیا۔ انہوں نے روتے ہوئے جو خبر کی تصدیق کی، اسے سن کر پاؤں تلے زمین کھسک گئی۔ مولانا ریاضت حسین صاحب اور تمیز الدین بھائی نے بھی بریلی شریف دیگر کئی حضرات کو فون کیا، سبھوں نے بھیگی پلکوں اور لرزتے، کپکپاتے لبوں کے ساتھ اس قیامت خیز خبر کی تصدیق کی کہ ہاں، حضرت ہمیں داغ مفارقت دے گئے۔

آج بعد نماز جمعہ ”جہانیاں مسجد“ رسول پور، میں، حضرت کی صحت و سلامتی کے لئے

اجتماعی دعا کی گئی تھی۔ لیکن مرضی مولیٰ از ہمہ اولیٰ۔ خدا کی کرنی کو بھلا کون ٹال سکتا ہے۔ فوراً ”جامعۃ الحبيب“ میں تعزیتی مجلس رکھی گئی۔ قرآن خوانی، کلمہ خوانی، درود خوانی اور ایصالِ ثواب کا اہتمام کیا گیا۔ مولانا ریاضت حسین از ہری صاحب، تمیز الدین بھائی، اور مولانا عاشق علی رضوی مصباحی صاحب، استاد، جامعۃ الحبيب، بذریعہ فلائٹ، جنازہ میں، شرکت کے لئے روانہ ہو گئے۔ راقم الحروف، مفتی عبداللہ صاحب، قاری بلال احمد صاحب، اور مولانا ابوطاہر صاحب، اساتذہ جامعۃ الحبيب، جامعہ، اور طلبہ کی ساری ذمہ داریاں، جامعہ کے خیر خواہ و مخلص، الحاج غلام ربانی صاحب کے، سپرد کر کے، جنازہ میں شرکت کے لئے روانہ ہوئے۔ بھونیشور سے، بذریعہ راجدھانی ایکسپریس، کان پور پہونچے، وہاں سے اینو واکار سے بریلی شریف کے لئے، روانہ ہوئے۔ ہم لوگ جس رفتار میں تھے، جنازہ کے متعین وقت سے، آدھا گھنٹہ پہلے، بریلی پہونچ جاتے۔ مگر تقریباً، بریلی سے ۲۵/۲۰ کیلو میٹر پہلے سے، پولس والوں نے، راستہ ”ڈائیورٹ“ کر دیا۔ اب ہم ایک تنگ سڑک پہ آ گئے۔ ہمارے آگے اور پیچھے، گاڑیوں کی ایک لمبی قطار تھی۔ ساری گاڑیاں بریلی بھاگ رہی تھیں۔ میرے بڑے بھائی مولانا حبیب اللہ رضوی مصباحی صاحب، بریلی پہلے پہونچ چکے تھے۔ راستہ میں وقفہ وقفہ سے، ان سے حالات کا جائزہ لینے کے لئے، بات ہوتی رہی۔ جیسے تیسے کر کے بریلی پہونچے، تو پھانک بند پایا، تب بھائی صاحب کا فون آیا کہ نماز جنازہ ہو گئی۔ ے

قسمت کی بد نصیبی، کہاں ٹوٹی ہے کمند

دو، چار ہاتھ جب کہ لب بام رہ گیا

ہماری طرح ہزاروں لوگ نماز جنازہ کی سعادت سے محروم رہ گئے۔ قسمت کی اس محرومی پر آج بھی افسوس اور قلق ہوتا ہے، مگر ”قدر اللہ ماشاء“۔ بھیڑ بہت زیادہ تھی، مزار پہ اس وقت جا کر، اطمینان سے، فاتحہ پڑھنا، ممکن نہ تھا۔ تقریباً، رات کے بارہ بجے، ہم لوگ

درگاہ اعلیٰ حضرت میں فاتحہ خوانی کے بعد، حسرت و ندامت میں نمناک آنکھوں کے ساتھ، حاضر بارگاہ مرشد ہوئے۔ حال زار دل سنایا، فاتحہ خوانی اور ایصال ثواب کے بعد واپس لوٹے۔ اب ہر قمری مہینہ کی ساتویں تاریخ یعنی چھٹی کا دن گزار کر، بعد نماز مغرب، مرشد برحق کی یاد میں محفل سجا کر، ہم اپنی نجات کا سامان کرتے ہیں۔

بلاشبہ، آقائے نعمت، حضور تاج الشریعہ، بدر الطریقہ، اپنے علم و عمل زہد و تقویٰ، شدت علی الکفار اور رحمت علی المؤمنین کی بنیاد پر اپنے دور میں اہل سنت و جماعت کی حقیقی شناخت و پہچان بنے رہے، اور جب اس دنیا سے رخصت ہوئے، تو آپ کا جنازہ، امام احمد ابن حنبل رضی اللہ تعالیٰ عنہ کی یادگار بن کر، اسلام کی صداقت اور اہل سنت و جماعت کی حقانیت کی دلیل بن گیا۔ اللہ تبارک و تعالیٰ آپ کو غریق رحمت کرے، آپ کے درجات بلند سے بلند تر فرمائے۔ اور شہزادہ عالی مرتبت، قائد ملت حضرت علامہ مفتی عسجد رضا صاحب قبلہ دام ظلہ العالی کو حضور تاج الشریعہ کا سچا، پکا جانشین بنائے، اور ان کے ہاتھوں، حضور تاج الشریعہ کے مشن کی تکمیل فرمائے۔ اور یہ بھی دعا ہے کہ رب کریم اپنے حبیب رؤف و رحیم ﷺ کے طفیل اور سیدنا غوث اعظم رضی اللہ تعالیٰ عنہ کے صدقہ، خانوادہ ”اعلیٰ حضرت“ پر اپنے لطف و کرم کی ایسی موسلا دھار بارش نازل فرمائے کہ جس سے شبستان رضا کی ہر کلی مسکراتی رہے، ہر گل مشک بار رہے، اور ہر برگ و بار، خزاں کے آثار سے محفوظ و مامون رہے، اور حضور اعلیٰ حضرت، حضور مفتی اعظم ہند، اور حضور تاج الشریعہ کا فیضان کرم جاری و ساری رہے۔

ایں دعا از من و از جملہ جہاں آمین باد



باعث برکت تھے میرے تاج الشریعہ

از: حضرت مفتی عبداللہ رضوی

استاذ جامعۃ الحبیب، رسول پور

کسی دانشور نے کہا تھا ”لوگوں کو اپنے وجود کا احساس اس قدر دلاؤ کہ بعد فرقت وہ آپ کے وجود کو ترسیں“ مطلب یہ ہوا کہ آپ کی شخصیت لوگوں کے لئے ایسی ضرورت بن جائے کہ آپ کے بغیر عمل درآمد مشکل ہو جائے اور اس انجمن ہستی میں ہمیشہ ہمیش آپ کی کمی کا احساس ہوتا رہے۔ سرکار تاج الشریعہ، بدر الطریقہ، امین احکام شریعت، پاسبان مسلک اعلیٰ حضرت، شیخ الاسلام والمسلمین حضرت علامہ مولانا مفتی اختر رضا خان قادری ازہری علیہ الرحمۃ والرضوان کی بابرکت ذات اسی مذکورہ ستودہ صفات کی مکمل حامل تھی، آپ کا ورود مسعود و وجود مہوہوب، امت مسلمہ کے لئے علمی و عملی، قومی و ملی، دینی و دنیاوی خیر و برکت کا سبب تھا، آپ کے دم قدم سے انوار و تجلیات کی کرنیں، نوازش و عطا کی بارشیں ابر باراں کی طرح ہمہ وقت جھما جھم برستی رہتی تھیں، والد بزرگوار مفسر اعظم ہند حضور جیلانی میاں علیہ الرحمہ نے یہ پیش گوئی فرمائی تھی کہ اے لوگوں لو ”میں غروب ہو رہا ہوں لیکن میرا اختر طلوع ہو رہا ہے زمانہ دیکھے گا اس کی کرنیں کہاں کہاں تک ہیں“ ولی کامل کی زبان سے نکلا ہوا جملہ صداقت کو پہنچا اور ”ولی را ولی می شناسد“ کی حقیقی تصویر کا ماتھے کی آنکھوں سے معائنہ کیا گیا، بلاشبہ زمانے نے علم و ادب کے اس آفتاب و ماہتاب کی ضوفشانی کا مشاہدہ کیا تو آنکھیں خیرہ ہو کر رہ گئیں، کشمیر سے لیکر کنیا کماری تک آسمان سے لیکر اڈیشا تک براعظم ایشیا ہو یا یورپ، افریقہ یا امریکہ ہو غرضیکہ عرب و عجم کے ہر ہر گوشے

میں صرف ذات واحد کے نام کی نغمہ سرائی ہو رہی ہے، خطیب اپنی خطابت میں اسی ذات کا خطبہ پڑھتا ہے، شاعر اپنی شعر گوئی میں اسی مدوح کی مدحت خوانی کرتا ہے، مصنف اسی موصوف کی شخصیت قلم بند کرنا اعجاز تصور کرتا ہے مکاتب اسی نابغہ روزگار کی تصانیف طبع کرانے پر فخر محسوس کرتے ہیں، حضرات پیران عظام بھی اسی معارف طریقت کا قصیدہ گنگناتے ہیں، ہر کوئی اپنی عقیدت میں والہانہ انداز اختیار کرتا ہے، کوئی روح سنیت، جان بریلویت کہتا ہے، کوئی شیخ الاسلام والمسلمین تو کوئی مرجع العلماء والعوام کہتا ہے کوئی فخر الہند والا زہر کہتا ہے تو کوئی قاضی القضاۃ فی الہند کہتا ہے، گویا جس کسی نے بھی اس ذات با برکت سے اکتساب فیض کیا وہ دینی و دنیاوی بھلائیوں سے شاد کام ہو گیا، گویا آپ علیہ الرحمہ کی ذات بزرگوں کے فیض سے لبریز ایک ایسی مرکزی ذات تھی جو عطیہ خداوندی اور معجزہ رسول ہاشمی ﷺ کی سچی آئینہ دار تھی۔

کیوں نہ پہنچیں اہل سنت منزل مقصود کو

جب ہیں میرکارواں اختر رضا خاں قادری

یا خدا تاج شریعت کی عطا جاری رہے

راہ حق پر ہم چلیں اس رہنما کے واسطے

حضرت تاج الشریعہ علیہ الرحمہ سرکار اعلیٰ حضرت علیہ الرحمہ کے سچے علمی و عملی، شرعی و فقہی وارث تھے، آپ نے علم و عرفان کے کئی ایک جہان آباد کئے، میدان تبلیغ و ارشاد میں وہ مثالی کارنامہ انجام دیا جس کی روز افزوں اشاعت کو دیکھ کر قریہ قریہ گھومنے والے اور چینلوں کے ذریعہ دعوت دینے والے مبلغین بھی انگلیاں چبانے پر مجبور ہو گئے، حال تو یہ تھا کہ جو بھی ایک بار دیکھ لیتا آپ ہی کا شیدائی بن جاتا حتیٰ کہ غیر مسلم بھی صرف ایک نظر کی برکت سے دولت ایمان سے وابستہ ہو جاتے، پھر تو وجود کی برکت کا کیا کہنا، آئیے فرمان مصطفیٰ ﷺ کی روشنی میں آپ کی مقدس ذات کی برکتیں ملاحظہ کرتے ہیں ”عن ابن

عباس قال قيل يا رسول الله صلى الله عليه وسلم اى جلسا ئنا خير؟ قال
من ذكر كم الله رويته وزاد فى علمكم منطقه وذكر كم بالاخرة
عمله۔ (مسند ابن عباس)

ترجمہ: حضرت ابن عباس رضی اللہ عنہ سے روایت ہے فرماتے ہیں عرض کیا گیا یا رسول
اللہ (ﷺ) ہمارے بہتر ہم نشین کون ہیں؟ آپ ﷺ نے فرمایا جس کا دیکھنا تمہیں اللہ کی یاد
دلادے جس کا بولنا علم میں اضافہ کرے اور جس کا عمل تمہیں آخرت کی یاد دلادے۔

دوسری جگہ روایت ہے: ”عن عبادة بن صامت قال قال رسول الله صلى
الله عليه وسلم لا يزال فى امتى اربعون بهم تقوم والارض و بهم تمطرون
و بهم تنصرون“ (مسند احمد بن حنبل الطبرانی)

ان احادیث مبارکہ میں حضور اکرم ﷺ نے اپنے جامع کلمات کے ذریعہ علمی مجلسوں
کی برکات اور صالحین کی صحبتوں کی ثمرات نیز علمی نشستوں کے مقاصد کو واضح طور پر بیان
فرمایا ہے، اور ان خاصان خدا کی نظر و تشریف کی برکتیں، اہمیتیں بھی بیان کیا کہ یہ وہی
لوگ ہیں جن کی صحبت سے دل کا تزکیہ ہوتا ہے اور انوار الہی سے دل منور ہو جاتا ہے، یہ وہی
لوگ ہیں جن کے توسط سے توجہ غیبی حاصل ہوتی ہے اور جن کے وجود کی برکت پر خدائے
تعالیٰ نے بقاء جہاں کی مدار رکھی ہے، اور جن کے سبب سے بندوں کی مدد اور حاجت روائی
کی جاتی ہے۔

انہیں اوصاف کے تناظر میں جب ہم حضرت تاج الشریعہ کی حیات مبارکہ کا مطالعہ
کرتے ہیں تو ان تمام خوبیوں کو پاتے ہیں جن کا ذکر احادیث مبارکہ میں موجود ہے
، حضرت علامہ مفتی مطیع الرحمن صاحب قبلہ بیان کرتے ہیں کہ ایک مرتبہ کیرلا سے چند شافع
المسک علماء حضرت سے ملنے بریلی شریف تشریف لائے، تعارف کے بعد حضرت نے ان
کی بھرپور مہمان نوازی فرمائی اور عمدہ قسم کا ناشتہ پیش کیا گیا، دوران گفتگو ان حضرات نے

فقہ امام اعظم پر فقہ امام شافعی کی برتری ثابت کرنی چاہی یہ کہہ کر کہ فقہ امام اعظم کی اساس عقل و قیاس پر مبنی ہے جب کہ فقہ شافعی کی اساس حدیث مصطفیٰ ﷺ پر، لہذا فقہ شافعی کو فقہ حنفی پر برتری حاصل ہے، یہ سن کر حضرت نے فرمایا: آپ کا یہ خیال باطل ہے، فقہ امام اعظم کا ہر جزیہ حدیث مصطفیٰ ﷺ کی تجلیات و برکات سے مزین ہے، ہر اصل کا ماخذ کوئی نہ کوئی حدیث ضرور ہے، یقین نہ ہو تو آپ فقہ امام اعظم کا کوئی جزیہ پیش کریں ہم اس کو حدیث سے ثابت کریں گے، ہر اصل کا ماخذ حدیث مصطفیٰ ﷺ قرار دیں گے، ان حضرات نے جزیہ پیش کیا اور حضرت نے اس کا ماخذ حدیث پاک سے بیان کیا اسی طرح وہ جزیات پیش کرتے حضرت فوراً اسے حدیث پاک سے مدلل کر دیتے، ان حضرات نے جتنے جزیات پیش کئے حضرت نے سب کو حدیث پاک سے ثابت کر دکھایا، اور حاضرین و سامعین کو حیران و ششدر کر دیا، حضرت مفتی صاحب قبلہ فرماتے ہیں کہ اس وقت ایسا لگ رہا تھا کہ حضرت کی زبان سے اعلیٰ حضرت اور مفتی اعظم کا فرمان بول رہا ہے، اور آگے لکھتے ہیں کہ جو فقہ حنفی کی ماخذ حدیثوں پر ایسا علمی استحضار رکھتا ہو اسے بجا طور پر اپنے زمانے کا ممتاز المحدثین کہیے دور حاضر کا محدث اعظم کہیے۔ (تجلیات تاج الشریعہ، ص: ۱۷۴)

یقیناً تاج الشریعہ کے سانحہ ارتحال کے سبب سے امت مسلمہ علم و عرفان کے ایسے کوہ ہمالہ کی برکت سے محروم ہو گئی، جس کی شناخت و استنقاہ کے سامنے علم و ادب کے سلطان کہے جانے والے عصر حاضر کے اجلہ علمائے کرام کے تاج بھی فرش نشیں ہو جاتے تھے، بیشک آپ کی رحلت سے قوم مسلم کے درمیان ایک ایسا علمی خلا پیدا ہو گیا ہے، جس کی تلافی تقریباً مشکل ہے، جس کی نشان دہی مخبر صادق ﷺ کے اس حدیث پاک سے ہوتی ہے کہ حضرت ام المؤمنین سیدہ عائشہ صدیقہ فرماتی ہیں: اللہ کے رسول ﷺ نے ارشاد فرمایا: ”عالم کی موت سے اسلام میں ایسا سراخ ہو جاتا ہے جو وقت کے گزرتے پر نہیں ہوتا“ کیونکہ یہ وہ ذات بابرکت تھی جو گھر میں ہو یا مجلس میں، دانش گاہ میں ہو یا عبادت گاہ میں

یا سفر و حضر میں ہر جگہ ہر لمحہ ان کا فیضان علمی جاری رہتا تھا، وہ فیضان درس و تدریس کی صورت میں ہو یا تصنیف و تالیف کی یا پھر شعر گوئی کی صورت میں ہر گھڑی عشاق اس میخانہ فیض سے اپنی تشنگی بجھاتے رہتے تھے، آہ! وہ ساقی! وہ میخانہ! وہ جام! اب ہمیں کبھی بھی نصیب نہیں ہوگا، رب قدر حضرت کے مرقد انور پر نور رحمت کی خوب خوب بارشیں برسائے۔ آمین۔

اسی طرح اہل عقیدت اپنے ہادی برحق، مرشد کامل کے حق میں یہ یقین کامل رکھتے ہیں کہ تاج الشریعہ قدس سرہ کل بروز محشر بارگاہ ایزدی میں ہمارے شفا رشی ہوں گے اور ہمیں ان کے طفیل پروانہ جنت ملے گا، (ان شاء اللہ) جیسا کہ قاری دلشاد احمد رضوی بناری صاحب کا بیان ہے کہ طالب علمی کا دور تھا جمشید پور میں قائد اہل سنت علامہ ارشد القادری علیہ الرحمہ کی قیادت میں شہر کے گولموری محلہ میں امام احمد رضا کانفرنس میں حضور تاج الشریعہ کی آمد ہوئی ہم لوگ مرشد گرامی کی خدمت پر مامور کیے گئے، بیعت و ارشاد کا سلسلہ شروع تھا، ذہن میں ایک بات کھٹکتی تھی کہ بغیر والدین کی اجازت کیسے بیعت ہو جاؤں، قلبی کیفیت میں ایک اہال تھا جسے لفظوں میں بیان نہیں کیا جاسکتا، قائد اہل سنت نے میری پریشانی محسوس کی جیسے پریشانی کی لکریں پڑھ لیں ہو، ارشاد فرمایا کیا کوئی پریشانی ہے؟ آنکھیں بھیگ گئیں، عرض کیا حضور بیعت ہونا چاہتا ہوں کیا والدین کی اجازت کے بغیر ممکن ہے؟ قربان جائیے قائد اہل سنت کے الفاظ پر جو میری زندگی کا سب سے قیمتی اثاثہ ہیں، ارشاد فرمایا: ”نادان جنت کا سودا والدین سے پوچھ کر نہیں کیا جاتا اور میں بھی تو تمہارا باپ ہوں“ یہ کہتے ہوئے مجھے تاج الشریعہ کے قدموں میں ڈال دیا۔ (کرامات تاج الشریعہ، ص: ۱۱۳)۔

بجا کہے جسے دنیا اسے بجا سمجھو
زبان خلق کو نقارہ خدا سمجھو

قارئین کرام! صرف ایک قائد اہل سنت کی بات نہیں بلکہ سرکار مجاہد ملت علیہ الرحمہ اور شارح بخاری علیہم الرحمہ وغیرہ اکابرین معاصر کی نظر میں آپ محبوب و مقبول تھے، اور مقبولیت اسی طرح کہ اپنی موجودگی میں بھی سرکار تاج الشریعہ کے دامن کرم سے وابستہ ہونے کی تلقین کرتے، اور یقین کامل دلاتے کہ یہ وہ وسیلہ ہے جو اللہ اور اس کے رسول کو پسند ہے، اور جس کو اللہ و رسول پسند فرمائیں وہ بہشت میں داخل ہونے کا حقدار ہو جاتا ہے، لہذا جو آپ کے سلسلہ ارادت میں داخل ہو جائے وہ جنتیوں میں شامل ہو جاتا ہے، کیونکہ سرکار تاج الشریعہ کی ذات بابرکت جہاں دنیوی خیر و برکت کا سبب تھی وہیں آخرت کے لئے بھی ذریعہ نجات ہے، آپ اپنے چاہنے والوں کے لئے سفینہ بخشش، گنجینہ برکات ہیں، باوجود اس کے حاسدین مارے بغض کے طعنہ زنی اور الزام تراشی سے تھکتے نہیں۔ اور بیجا افترا پردازیاں کرتے ہیں۔ (اللہ انہیں ہدایت عطا فرمائے)

چنانچہ شہزادہ شیر پیشہ اہل سنت حضرت مولانا ادریس رضا صاحب قبلہ سے ایک شخص نے کہا کہ حضور تاج الشریعہ صرف پیری مریدی کرتے ہیں اور مسلک کا کام انجام نہیں دے رہے ہیں یہ سن کر آپ جلال میں آ جاتے ہیں اور ارشاد فرماتے ہیں ”مرکزی دارالافتا کون دیکھ رہا ہے؟، جامعۃ الرضا کو کس نے قائم کیا ہے؟، ہندوستان بھر کے اجلہ فقہاء اور علما کو دعوت دے کر جامعۃ الرضا میں بلا کر حالات حاضرہ کی ضرورت کے تحت مسائل شرعیہ پر تین دنوں تک اپنی نگرانی میں بحث و مباحثہ کون کرتا ہے؟، اعلیٰ حضرت علیہ الرحمہ کی اردو اور عربی کتابوں کا عربی اور اردو میں ترجمہ کون کر رہا ہے؟، حضرت تاج الشریعہ علالت کے باوجود اتنی ذمہ داریوں کو بحسن و خوبی انجام دے رہے ہیں، پھر تمہارا یہ کہنا پیری مریدی کر رہے ہیں حیرت کی بات ہے، اس کے بعد آپ نے خوب ڈانٹ ڈپٹ کیا کہ بزرگوں کی محنت نظر نہیں آتی ان میں صرف عیب تلاش کرتے ہو، وہ شخص اپنی غلطی پر نادم ہوا اور معافی تلافی کی۔ (تجلیات تاج الشریعہ، ص: ۱۴۰)

محترم قارئین! آج کے دور میں علمائے کرام کا احترام مفقود ہے ہر کس ونا کس جب چاہتا ہے جسے چاہتا ہے کلمات لعن و طعن سے نواز دیتا ہے، جب کہ یہ بات ہر وقت مختصر رہنی چاہئے کہ وہ بھی ہماری طرح انسان ہیں اور بشریت کے تقاضے ان سے بھی متعلق ہیں، علامہ ابن الفرخنی رحمۃ اللہ علیہ کے بقول ہر مسلمان پر واجب ہے کہ اللہ اور اس کے رسول ﷺ سے محبت والفت کے بعد تمام مسلمانوں سے محبت والفت رکھے، خاص طور پر ان لوگوں سے جو انبیاء علیہم السلام کے وارث ہیں، جنہیں اللہ نے ستاروں کے مانند بنایا ہے، اور یہی لوگ دم توڑتی سنتوں کو زندہ کرتے ہیں، ان سے تعلق خاطر ہماری دینی و دنیاوی زندگی کے لئے مفید ہے، کیوں کہ ان علما کے پاس نبوت کا نور ہے جو چاہے ان سے فائدہ اٹھائے اگر یہ نور منقطع ہو گیا تو لوگ بدعت و خرافات اور فسق و فجور کی تاریکیوں میں گر پڑیں گے اور جو شخص ان کے طریقوں سے الگ ہو جائے گا وہ ہلاکت میں پڑ جائے گا، اس طور پر کہ جو نہیں کرنا چاہئے وہ کرے گا اور جسکا کرنا ضروری ہے اسے ترک کر دے گا، لہذا ہمیں چاہئے کہ ہم اپنے مقتدا اور پیشواؤں کی پیروی و فرمانبرداری کریں اور ان کی تعظیم و توقیر کا حد درجہ خیال رکھیں۔

رب قدیری کی بارگاہ میں دعا ہے کہ اللہ تعالیٰ حضرت تاج الشریعہ علیہ الرحمہ کے درجات میں خوب خوب ترقی عطا فرمائے اور ہمیں ان کے نقش قدم پر چلنے کی توفیق عطا فرمائے۔ آمین۔

سب کہاں لالہ گل میں نمایاں ہو گئیں
خاک میں کیا صورتیں ہوں گی کہ پنہاں ہو گئیں
بچھڑا کچھ اس ادا سے کہ رت ہی بدل گئی
ایک شخص سارے شہر کو ویران کر گیا



حضور تاج الشریعہ علیہ الرحمہ کی فقہی بصیرت اور ”فتاویٰ ازہریہ“ ایک تحقیقی مطالعہ

از: حضرت مفتی شمیم رضوی مصباحی اڑیسوی
استاذ مرکزی دارالقرآن، جمشید پور، جھارکھنڈ

سلطان الفقہاء، اکمل الفضلا، فقیہ اعظم ہند، شیخ الاسلام، قاضی القضاۃ فی الہند، مرجع الفتاوی، مقتداۃ اہل سنت، فخر ازہر، شیخ طریقت، مرشد کامل، مرد حق آگاہ، غواص بحر شریعت و معرفت، وارث علوم اعلیٰ حضرت، مظہر حجۃ الاسلام، جانشین مفتی اعظم، سیدنا، سندنا، مرشدنا، تاج الشریعہ علامہ مفتی اختر رضا خان قادری ازہری علیہ الرحمہ شمالی ہندوستان کے مشہور علمی خانوادہ مہبط علم و دانش، مرکز معرفت و شریعت اور مخزن رشد و ہدایت خانوادہ رضا کے چشم و چراغ، سچے جانشین اور علمی یادگار تھے۔ حضور تاج الشریعہ کو علوم اعلیٰ حضرت سے حظ وافر ملا، آپ علوم و معارف کے ایسے آفتاب تھے جس کی ضوفشاں کرنوں سے ایک جہاں مستنیر ہوئی اور رہو رہی ہے۔

آپ بیک وقت محدث، مفسر، شارح، محشی، متکلم، اصولی، محقق، مصنف، مترجم، مدرس ناقد، ادیب، شاعر، مرشد، خطیب، مفتی شرع اور فقیہ اعظم جیسے اوصاف و کمالات کے حامل ہیں، مگر ان تمام خوبیوں میں تفقہ فی الدین، فتاویٰ نگاری اور شان فقاہت جو خانوادہ رضا کا برسوں سے طرہ امتیاز رہا، آپ کی ذات بابرکات میں نمایاں و امتیازی طور پر نظر آتا ہے۔ حضور تاج الشریعہ علیہ الرحمہ کی فقہی بصیرت، شان تفقہ، علم فقہ میں گیرائی و گہرائی اور

فقہی جزئیات کا استحضار دیکھنا ہو تو فقہی موضوعات پر آپ کی گراں مایہ تصانیف ”ٹائی کا مسئلہ“، ”تین طلاقوں کا شرعی حکم“، ”جدید ذرائع ابلاغ سے رویتِ ہلال کے ثبوت کی شرعی حیثیت“ اور خصوصاً ”المواہب الرضویۃ فی الفتاویٰ الازہریۃ“ کا مطالعہ فرمائیں، یقیناً آپ فقہ و افتا کے میدان میں حضور تاج الشریعہ کو مظہر علوم اعلیٰ حضرت و جانشین مفتی اعظم پائیں گے۔

علم فقہ دین کی سمجھ و فہم کا نام ہے، یہ علم سعادت ابدی و سرمدی کا ذریعہ ہے، اسی کے ذریعہ انسان کو ان چیزوں کی معرفت حاصل ہوتی ہے جن سے نفع و نقصان وابستہ ہے، اسی علم کے طفیل حلال و حرام کے درمیان تمیز ہوتی ہے بلکہ علم فقہ پر ہی قرآن و حدیث کا سمجھنا موقوف ہے، اور علم فقہ کے تعلق سے کہا جاتا ہے ”الأمة الإسلامية لا حياة لها بدون الفقه“ یعنی امت اسلامیہ کی حیات و بقا فقہ کے بغیر نہیں؛ کیوں کہ یہ شریعت اسلامیہ کے مقاصد اور قرآن و حدیث کے مطالب بیان کرتا جس سے انسان کی فلاح و نجات وابستہ ہے۔ اس علم شریف کا ایک مہتمم بالشان شعبہ افتا و فتویٰ نویسی ہے۔ افتا حکم شرع بیان کرنے سے عبارت ہے، اس کے لیے کیا شرائط ہیں؟ کن اوصاف کا حامل ہونا ہے؟ ہم اس تعلق سے فتاویٰ رضویہ سے مندرجہ ذیل اقتباس ہدیہ ناظرین کر رہے ہیں۔

فقاہت کے تعلق سے امام اہل سنت اعلیٰ حضرت علیہ الرحمہ تحریر فرماتے ہیں:

”فقہ یہ نہیں کہ کسی جزئیہ کے متعلق کتاب سے عبارت نکال کر اس کا لفظی ترجمہ

سمجھ لیا جائے، یوں تو ہر اعرابی ہر بدوی فقیہ ہوتا کہ ان کی مادری زبان عربی ہے بلکہ فقہ بعد ملاحظہ اصول مقررہ و ضوابط محررہ و وجوہ تکلم و طرق تفہیم و تنقیح مناط و لحاظ انضباط و مواضع یسر و احتیاط و تجنب تفریط و افراط و فرق روایات ظاہرہ و نادرہ و تمیز در آیات عامضہ و ظاہرہ و منطوق و مفہوم و صریح و محتمل و قول بعض و جمہور و مرسل و معلل و وزن الفاظ و سیر مفتین و سیر مراتب ناقلین و عرف و خاص و عادات بلاد و اشخاص و حال زمان و مکان و احوال رعایا و

سلطان وحفظ مصالح دین و دفع مفاسد مفسدین و علم وجوہ تخریج و اسباب ترجیح و مناہج توفیق و مدارک تطبیق و مسالک تخصیص و مناسک تقیید و مشارع قیود و شوارع مقصود و جمع کلام و نقد مرام فہم مراد کا نام ہے کہ تطلع تام و اطلاع عام و نظر دقیق و فکر عمیق و طول خدمت علم و ممارست فن و تہیظ وانی و ذہن صافی معتمد تحقیق مؤید بتوفیق کا کام ہے، اور حقیقہً وہ نہیں مگر ایک نور کہ رب عزوجل بحض کرم اپنے بندہ کے قلب میں القافر ماتا ہے:

”وما یلقہا الا الذین صبروا وما یلقہا الا ذو حظ عظیم“ اور یہ دولت نہیں ملتی مگر صابرون کو، اور اسے نہیں پاتا مگر بڑے نصیب والا۔ (فتاویٰ رضویہ، ج: ۱۶، ص: ۳۷۷، ۳۷۸) (ان مذکورہ بالا فتاہت کی تعریف حضور تاج الشریعہ علیہ الرحمہ کی ذات پر حرف بحرف صادق آتی ہے اور جب ہم آپ کی جولان گاہ تحقیق و تدقیق اور مجموعہ فتاویٰ پر نظر دوڑاتے ہیں تو قرآن و احادیث سے مزین آپ کے علمی جوہر پارے گوہر آبدار کی طرح چمکتے و دکتے نظر آتے ہیں۔ ہم ذیل میں اصول افتا اور فتاویٰ از ہریہ کی روشنی میں آپ کی فقہی بصیرت کا مختصر سا جائزہ پیش کرنے کی سعادت حاصل کر رہے ہیں۔

کثرت مراجع: فقہائے کرام فرماتے ہیں کہ مفتی پر واجب ہے کہ جو بھی حکم شرع بیان کرے، اس کا حوالہ ضرور دے کہ کس سے وہ حکم نقل کر رہا ہے اور صرف ایک یا دو کتاب پڑھ کر حکم شرع نقل نہ کرے۔

علامہ شامی اپنی مایہ ناز کتاب ”شرح عقود رسم المفتی“ میں علامہ ابن حجر یثمی کے فتاویٰ سے نقل فرماتے ہیں: ”لا یجوز لہ أن یفتی من کتاب ولا من کتابین“ ترجمہ: مفتی کے لیے ایک کتاب یا دو کتاب (پڑھ کر) فتویٰ دینا جائز نہیں۔ (شرح عقود رسم المفتی، ص: ۸۷، دار النور للتحقیق و التصنیف، کراچی)

چنانچہ آپ اپنے فتاویٰ میں ایک ایک مسئلہ کی تحقیق میں متعدد کتابوں سے کثیر

فقہی جزئیات پیش فرماتے ہیں۔ چند نمونے ملاحظہ فرمائیں۔

مثال نمبر (۱): آپ سے ”وحدۃ الوجود“ کے متعلق سوال ہوا تو آپ نے اس کے

جواب میں ”قرآن کریم“، ”المواہب اللدنیۃ للامام قسطلانی“، ”رعاية الانصاف و الاعتدال فی اعتقاد الصوفیۃ من ارباب الحال و اصول الطریقۃ لکشف الحقیقۃ للشیخ عبد الحق المحدث الدهلوی“، ”الروض المجود للعلامة فضل حق الخیر آبادی“، ”الفتاویٰ العزیزیۃ للمحدث عبد العزیز الدهلوی“، ”رسالہ وحدۃ الوجود از حاجی امداد اللہ مہاجر مکی“ اور ”فتاویٰ رضویہ از امام اہل سنت امام احمد رضا قادری“ سے تقریباً بیس نصوص ذکر فرمائے ہیں۔ (فتاویٰ تاج الشریعہ، ج: ۱، ص: ۱۸۳، باب عقائد متعلق باری تعالیٰ)

مثال نمبر (۲): اکثر بد مذہبوں کی جانب سے یہ سوال ہوتا ہے کہ ”رضی اللہ

تعالیٰ عنہ“ کا لاحقہ صرف صحابہ کرام رضوان اللہ تعالیٰ عنہم کے ساتھ خاص ہے لیکن سنی حضرات اس کا استعمال اولیاء کرام اور اپنے پیروں کے ساتھ بھی کر دیتے ہیں، چنانچہ اس بابت آپ سے استفتا ہوا تو آپ نے مدلل انداز میں اس کا نہایت ہی شافی جواب عطا فرمایا کہ اولیاء کرام کے اسم مبارک کے ساتھ ”رضی اللہ تعالیٰ عنہ“ کا لاحقہ جائز ہے، ممنوع نہیں اور اس میں آپ نے ان کی کتابوں سے بھی ثبوت فراہم کیا۔ اس فتوے میں آپ نے ان کتابوں ”قرآن کریم“، ”المقاصد الحسنۃ از امام سخاوی علیہ الرحمہ“، ”تبیین الحقائق شرح کنز الدقائق از امام زیلعی علیہ الرحمہ“، ”تفسیر بیضاوی از امام بیضاوی علیہ الرحمہ“، ”در مختار از علامہ حصکفی علیہ الرحمہ“، ”رد المحتار علی در المختار از علامہ ابن عابدین شامی علیہ الرحمہ“، ”الحدیقۃ الندیۃ شرح الطریقۃ المحمدیۃ از علامہ عبد الغنی نابلسی علیہ الرحمہ“، ”نہایۃ الزین“، اور ”تذکرۃ الرشید از مولوی رشید

احمد گنگوہی “ کے تقریباً بیس نصوص سے استدلال فرماتے ہوئے تحقیقی فتویٰ صادر فرمایا۔ (فتاویٰ تاج الشریعہ: ۱، ص: ۴۷۱، باب عقائد متعلقہ اولیائے کرام)

حق کی اتباع، خوف خدا اور بے نیازی: فقہائے کرام فرماتے ہیں کہ مفتی حکم شرع بیان کرنے میں حق کی اتباع کرے اور کسی ملامت اور مخالفت سے نہ گھبرائے بلکہ ہمیشہ خوف خدا دل میں رکھے اور خواہشات طبع کو یکسر دل میں جگہ نہ دے۔ علامہ شامی علیہ الرحمہ شرح عقود میں فرماتے ہیں:

”ولا يتكلم فيها جزافاً بجاهه لمنصبه و حرمته و ليخش الله تبارك و تعالى و يراقبه فانه أمر عظيم لا يتجاسر عليه الا جاهل شقى.“

ترجمہ: اور مفتی اپنے منصب کی عزت و حرمت (بچانے کی خاطر) اندازے سے حکم شرع بیان نہ کرے اور اس کا خیال رکھے کہ وہ عظیم کام ہے اس پر کوئی جاہل بد بخت ہی جسارت کر سکتا ہے۔ (شرح عقود رسم مفتی، ص: 163، 164، دارالنور للتحقیق والتصنیف)

حضور تاج الشریعہ علیہ الرحمہ نے ایک زمانے تک ایک عادل، ثقہ، معتمد، معتبر اور ماہر مفتی کی حیثیت سے افقا کی ذمہ داری نبھائی، کبھی بھی آپ نے حکم شرع بیان کرنے میں کسی کی مخالفت و ملامت کی پرواہ نہیں کی خواہ وہ نجدی حکومت ہو یا حکومت وقت ہو یا کوئی تنظیم یا جماعت یا بااثر شخص ہو بلکہ دیکھا تو یہاں تک گیا کہ اگر خاندان کے افراد کی جانب سے شریعت کی نافرمانی ہوتی تو بروقت تنبیہ فرماتے اور اس میں کسی جانب داری کا پاس و لحاظ نہیں فرماتے، آپ کو اپنے حق گوئی و بے باکی کی وجہ سے مخالفت کا سامنا کرنا پڑا، آپ نے اس کی بالکل پرواہ نہیں کی، چاہے آپ کو مخالفین جس نام سے یاد کریں، کیوں کر کرتے؟! فیضان سرکار اعلیٰ حضرت کی شکل میں توفیق الہی و تائید ایزدی آپ کی رفیق و ہمد رہی۔ آئیے اپنی حقیقت آشنا نگاہوں سے اس کے کچھ نمونے ملاحظہ فرمائیں۔

مثال (۱): سلسلہ قدیری کے ایک پیر پبلی بھیت میں رہتے تھے اور ان کے

مریدین انھیں ”اللہ میاں“ کہتے تھے۔ اس بابت آپ سے استفتا ہوا کہ کسی کو ”اللہ میاں“ کہنا کیسا ہے؟ آپ نے دلائل کی روشنی میں حکم شرع واضح فرمادیا کہ ”اللہ“ ذات باری تعالیٰ کا علم خاص ہے، اس کا اطلاق کسی پر ہرگز جائز نہیں، آپ نے یہ نہیں دیکھا کہ یہ پیر صاحب ہیں، البتہ آپ نے ان کی ذاتیات سے لاعلمی اظہار فرمایا اور دو ٹوک انداز میں حکم شرع بیان فرمادیا، آپ نے چار وجوہ سے اس کے اطلاق کو باطل فرمایا۔

اولاً آپ فرماتے ہیں کہ کسی کو ”اللہ میاں“ کہنا حرام ہے، یہ لفظ شرعاً و عرفاً خداے پاک کے لیے خاص ہے، ”اللہ“ ذات باری تعالیٰ کا علم خاص ہے جس میں اشتراک لفظی کا نگہیں پتہ نہیں اور معنی تو معبود برحق ولا شریک لہ ہے اس کا ادنیٰ وہم و گمان کفر ہے۔

ثانیاً آپ فرماتے ہیں کہ اس لفظ کا ذات باری تعالیٰ کیلئے مخصوص ہونا ضروریات دین میں ایسا اجلی ہے کہ عالم تو عالم، جاہل پر مخفی نہیں بلکہ کافر بھی جانتا ہے کہ یہ لفظ اللہ تعالیٰ کے لیے بولا جاتا ہے اور جب ضروریات دین کی تصدیق کا نام ایمان اور کسی ضرورت دینی کا انکار کفر ٹھہرا تو کسی ضرورت دینی سے جہل بھی منافی ایمان ہے کہ ایمان کا مدار علم پر ہے۔ اسی لیے ہمارے علماے کرام فرماتے ہیں کہ اگر ہمارے نبی صلی اللہ تعالیٰ علیہ وسلم کو آخری نبی نہ جانے تو کافر ہے؛ اس لیے کہ یہاں ایک اہم ضرورت دینی سے جہل لازم آرہا ہے۔

ثالثاً آپ فرماتے ہیں کہ فقہائے کرام نے صراحۃً فرمایا کہ کسی بندے پر ”رحمن“ کا اطلاق کفر ہے، جب بندے کو ”رحمن“ کہنا بوجہ خصوصیت بہ ذات خدا کفر ٹھہرا تو ”اللہ“ کہنا بدرجہ اولیٰ کفر ہوگا کہ اللہ علم ذات باری تعالیٰ ہے اور اس کی خصوصیت ذات باری تعالیٰ سے اظہر واشہر ہے۔

رابعاً آپ فرماتے ہیں کہ اس قول کے کفری ہونے کی ایک وجہ اور ظاہر تر ہے یہ ہے کہ کسی بندہ کو اللہ کہنا اس کے لیے ادعاے الوہیت کی صورت ظاہرہ واضحہ رکھتا ہے۔

نہایت آپ فرماتے ہیں کہ لفظ اللہ خاصہ ذات باری تعالیٰ اور اس کا اطلاق غیر پر حرام بلکہ کفر ہے، قائل پر توبہ اور احتیاطاً تجدید ایمان و نکاح ناگزیر یہ حکم اس کا ہے جو براہ نادانی و عدم علم کہہ دے، اور جو اسے جائز مان کر کہے وہ قطعاً کافر و ضروریات دین کا منکر ہے۔

اس فتویٰ پر مندرجہ ذیل اکابر مفتیان کرام کی تصدیقات ہیں:

تاج دار اہل سنت، شہزادہ اعلیٰ حضرت حضرت علامہ و مولانا مصطفیٰ رضا خاں، استاذ الفقہا مفتی عبد الرحیم بستوی، صدر العلما علامہ تحسین رضا خان، مولانا سید اعجاز علی عارف رضوی، مفتی تقدس علی رضوی اور مفتی صالح القدوری۔ (فتاویٰ تاج الشریعہ، ج: ۱، ص: ۲۰۳ تا ۲۰۸، باب عقائد متعلقہ ذات باری تعالیٰ)

مثال (۲): اہل سنت و جماعت میں ایک مشہور و معروف اور با فیض بزرگ حضرت زندہ شاہ مدار علیہ الرحمہ گزرے ہیں اور ان کے متبعین مداری کہلاتے ہیں۔ یہ نہایت ہی غالی، بد زبان، جھگڑالو اور بداخلاق ہیں۔ یہ لوگ پرتپاک انداز میں ”مدار العالمین“ کا نعرہ لگاتے ہیں اور حضور غوث پاک رضی اللہ تعالیٰ عنہ پر حضرت مدار شاہ علیہ الرحمہ کو فضیلت دیتے ہیں، اس بابت آپ سے استفتا ہوا اور آپ نے صاف انداز میں حکم شرع بیان فرمایا۔

چنانچہ آپ تحریر فرماتے ہیں:

”فی الواقع سیدنا غوث پاک رضی اللہ تعالیٰ عنہ کی فضیلت علما و اولیا کے درمیان مسلم ہے اور ان کا ”قدمی ہذہ علی رقبۃ کل ولی اللہ“ یعنی میرا قدم ہر ولی کی گردن پر ہے فرمانا اور اولیاء کرام کا اسے اپنے مقامات پر دنیا میں اور برزخ میں قبروں میں لینا کتب معتمدہ مثلاً ہجۃ الاسرار، زبدۃ الآثار، قلائد الجواہر و فتاویٰ حدیثیہ وغیرہا میں منقول و مشہور ہے۔ مداریہ کا اس میں اختلاف محض نامعتبر ہے اور غوث پاک کی اہانت کا مرتب ہونا سخت محرومی ہے۔..... مدار العالمین کہنا مدار شاہ صاحب کو شرعاً جائز نہیں کہ سرکار ابد قرار علیہ

الصلاة والسلام کا لقب اقدس رحمۃ للعالمین ہے تو مدار جملہ عالم ہونا انھیں کا خاصہ ہے، (فتاویٰ تاج الشریعہ، ج: ۱، ص: ۴۷۰، ۴۶۹، باب عقائد متعلقہ اولیاء کرام)

حضرت مدار شاہ علیہ الرحمہ کی خلافت اور اس سلسلے میں بیعت ہونے کے بارے میں بھی استفتا ہوا تو آپ نے بحوالہ ”سبع سنابل“ ارشاد فرمایا کہ شاہ مدار علیہ الرحمہ کا سلسلہ منقطع ہے؛ اس لیے اس سلسلے میں بیعت ہونا جائز نہیں، کیوں بیعت کے جملہ شرائط میں سے اتصال سلسلہ بھی ہے اور یہ یہاں مفقود ہے۔ ان فتاوے کی وجہ سے مداریوں نے آپ کی ذات پر رکیک حملے بھی کیے اور اس کو غلط رخ دینے ناپاک کوششیں بھی کیں مگر آپ اپنے فیصلے پر اٹل رہے اور حکم شرع بیان کرنے میں کسی کی مخالفت کی پروہ نہیں کی۔

ماہر مفتی کی صحبت: علم فتویٰ صرف پڑھنے سے نہیں آتا ہے بلکہ مفتی کے لیے ضروری ہے کہ مفتیان کامل سے علم حاصل کیا ہو، ایک زمانے تک ان کی بافیض صحبت میں رہ کر فتویٰ نویسی سیکھا ہو، اور جب اس کی خطا کی نسبت اس کے تحریر کردہ فتاوے زیادہ صحیح ہوں۔

علامہ شامی علیہ الرحمہ فتاویٰ ابن حجر سے نقل فرماتے ہیں:

”سئل فی شخص یقرأ ویطالع فی الکتب الفقہیۃ بنفسه و لم یکن لہ شیخ، ویفتی ویعتمد علی مطالعته فی الکتب، فهل یجوز لہ ذلک أم لا؟ فأجاب بقوله: لا یجوز لہ الا فتاء بوجه من الوجوه؛ لانه عامی جاهل لا یدری ما یقول بل الذی يأخذ العلم عن المشائخ المعتبرین.“ (شرح عقود رسم المفتی، ص: ۸۷)

ترجمہ: ایک شخص کے متعلق سوال ہوا کہ خود سے کتب فقہیہ کا مطالعہ کرتا ہے، اس نے کسی شیخ سے علم فقہ حاصل نہیں کیا، فتویٰ دیتا ہے اور اپنے مطالعہ کتب پر اعتماد کرتا ہے، کیا اس کے لیے فتویٰ دینا جائز ہے یا نہیں؟ علامہ ابن حجر پیشی جواب دیتے ہیں: اسے کسی طرح

فتویٰ دینا جائز نہیں؛ اس لیے کہ وہ عامی جاہل ہے، وہ نہیں جانتا ہے جو کہتا ہے، ہاں (اس کے لیے افتا جائز ہے) جو معتمد مفتیان کرام سے اکتساب علم کا شرف رکھتا ہو۔
امام احمد رضا قدس سرہ تحریر فرماتے ہیں:

”اور علم الفتویٰ پڑھنے سے نہیں آتا جب تک مدتہا کسی طبیب حاذق کا مطب نہ کیا ہو، مفتیان کامل کے بعض صحبت یافتہ کہ ظاہری درس و تدریس میں پورے نہ تھے مگر خدمت علمائے کرام میں اکثر حاضر رہتے اور تحقیق مسائل کا شغل ان کا وظیفہ تھا فقیر نے دیکھا ہے کہ وہ مسائل میں آج کل کے صد ہا فارغ التحصیلوں بلکہ مدرسوں بلکہ نام کے مفتیوں سے بدرجہا زائد تھے۔“ (فتاویٰ رضویہ مترجم، ج: ۲۳، ص: ۶۳۹)

حضور تاج الشریعہ علیہ الرحمہ جب جامعہ ازہر مصر سے لوٹ کر آئے تو درس و تدریس کے ساتھ افتا نویسی کا بھی آغاز فرمایا۔ آپ نے مدینہ منورہ سے آئے ہوئے ایک استفتا کا شاندار جواب تحریر فرمایا، آپ نے پہلے بحر العلوم مفتی افضل حسین موگیبری علیہ الرحمہ کو دیکھایا، حضرت نے تحسین فرمائی اور کہا اپنے نان جان کو دکھائیے۔ حضور مفتی اعظم علیہ الرحمہ نے دلائل و براہین سے مزین فتوے کو دیکھ کر اظہار مسرت فرمایا اور حوصلہ افزائی فرمائی۔

حضور تاج الشریعہ خود اپنی فتویٰ نویسی کی ابتدا اور اس کی مشق و ممارست کے تعلق سے فرماتے ہیں: ”میں بچپن سے ہی حضرت (مفتی اعظم ہند) سے داخل سلسلہ ہو گیا ہوں۔ جامعہ ازہر سے واپسی کے بعد میں نے اپنی دلچسپی کی بنا پر فتویٰ کا کام شروع کیا۔ شروع شروع میں مفتی افضل حسین صاحب علیہ الرحمہ اور دوسرے مفتیان کرام کی نگرانی میں یہ کام کرتا رہا۔ اور کبھی کبھی حضرت کی خدمت میں حاضر ہو کر فتویٰ دکھایا کرتا تھا، کچھ دنوں کے بعد اس کام میں میری دلچسپی زیادہ بڑھ گئی اور پھر میں مستقل حضرت کی خدمت میں حاضر ہونے لگا، حضرت کی توجہ سے مختصر مدت میں اس کام میں وہ فیض حاصل

ہوا کہ جو کسی کے پاس مدتوں بیٹھنے سے بھی نہ ہوتا۔“ (سوانح تاج الشریعہ بحوالہ حیات تاج الشریعہ، ص: ۳۲)

حضور تاج الشریعہ نے تقریباً پینتالیس سال فقہ و افتا کے میدان میں گراں قدر خدمت دی ہے، آپ حضور مفتی اعظم کے انتقال بعد سے مسلسل مرجع الفتاویٰ رہے، آپ کے نوک سے قلم بے شمار علمی و تحقیقی فتاویٰ صادر ہوئے، ان میں سے کچھ طباعت سے آراستہ ہو چکے اور کچھ ابھی تشنہ طباعت ہیں۔ آپ کو یہ امتیازی شان حاصل رہا کہ آپ تینوں زبان اردو، عربی اور انگریزی زبان میں فتویٰ تحریر فرماتے تھے۔

عرف و عادت اور لوگوں کے احوال سے واقفیت: اصولین مفتی کے لیے اس بات کی شرط لگاتے ہیں کہ عرف و عادت اور کے احوال سے گہری واقفیت رکھے کیوں کہ فقہائے کرام نے صد ہا ایسے مسائل اپنی کتابوں میں تحریر فرمائے جن کے احکام عرف و عادت کے بدلنے کی وجہ سے بدل گئے ہیں۔ لوگوں کے احوال بھی مختلف ہوا کرتے ہیں جیسے بعض الفاظ بعض جگہ معانی قبیحہ رکھتے ہیں اور کہیں معانی صحیحہ رکھتے ہیں تو ایک مفتی کے لیے ضروری ہے کہ زمانے کے عرف و عادت سے کامل معرفت رکھے۔

علامہ شامی علیہ الرحمہ شرح عقود رسم المفتی میں لکھتے ہیں:

”لا بد له من معرفة عرف زمانه وأحوال اهله ... ليس للمفتي ولا للقاضي ان يحكما على ظاهر المذهب و يتركا العرف“ (شرح عقود رسم المفتی، ص: ۲۲۲)

ترجمہ: مفتی کے لیے اپنے زمانے کے اور لوگوں کے احوال کی معرفت ضروری ہے ... مفتی اور قاضی کے لیے یہ روا نہیں کہ ظاہر مذہب کے مطابق فیصلہ کرے اور عرف و عادت کو ترک کر دے۔

امام احمد رضا قدس سرہ فرماتے ہیں:

”مفتی و حاکم پر دونوں پر لازم کہ جہاں کی نسبت حکم یا فتویٰ دیں، خاص وہاں

کے رسم و رواج پر لحاظ کریں دوسرا رواج کیسا ہی عام ہو۔ وہاں کے اپنے رواج کا معارض نہیں ہو سکتا۔“ (فتاویٰ رضویہ مترجم، ج: ۱۸، ص: ۳۵۱)

حضور تاج الشریعہ علیہ الرحمہ کی بارگاہ میں ایک سوال آیا کہ ”قربان، فدا، نچھاور، عاشق، معشوق، حاضر ناظر، لا ابالی، صاحب، میاں، لفظ شکایت، اور ہوس تھی دید کی، معراج کا بہانہ تھا، اور شوق ہے، اے خدا میں بھی اور میرے باپ بھی تیری لونڈی اور غلام ہیں“ کا اطلاق باری تعالیٰ کی شان میں درست ہیں یا نہیں۔

آپ جواب تحریر فرماتے ہیں: ”معاذ اللہ رب العلمین جلست عظمتہ و عزت عزتہ کی شان رفیع میں قربان فدا نچھاور اور جن الفاظ سے متبادر و عرف جاری ہیں بلکہ محض دلالت لفظ سے محبوب پر مر مٹ جانے، فنا ہو جانے کا اطلاق ہو جناب باری تعالیٰ میں حرام حرام اشد حرام بلکہ اپنے معانی ظاہرہ متبادرہ کی بنا پر کفر میں صریح اور اگر معاذ اللہ سامعین نے یہی معنی مراد لیا جو اس سے متبادر ہیں تو کفر متعین اور قائل و سامع دونوں پر توبہ تجدید ایمان و تجدید نکاح بیوی والوں پر بہر کیف لازم..... لا ابالی کا اطلاق سوے ادب و کفر ہے اور صاحب کا اطلاق نہ چاہیے یونہی میاں کا اطلاق اللہ تعالیٰ پر بھی منع ہے اور اللہ تعالیٰ سے شکایت کرنا حرام ہے اور ہوس و بہانہ کا اطلاق اللہ تعالیٰ کے لیے کفر کفر ہے جس سے توبہ و تجدید ایمان و تجدید نکاح لازم ہے اور اللہ تعالیٰ کے لونڈی و غلام کہنے میں حرج نہیں جبکہ بمعنی مملوک کہے اور بندہ اور کنیز کہنا بہتر ہے۔ واللہ تعالیٰ اعلم“ (فتاویٰ تاج الشریعہ، ج: ۱، ص: ۱۷۰، ۱۷۱، باب عقائد متعلقہ ذات و صفات باری تعالیٰ)

محترم قارئین کرام! جب مذکورۃ الصدر اصول کی روشنی میں فتاویٰ تاج الشریعہ کا مطالعہ کریں گے تو آپ حضرت کی ذہانت و ذکاوت، استحضار جزئیات پر عبور، فقہ و فقاہت میں کامل مہارت، مختلف زبانوں خصوصاً اردو، عربی اور انگریزی زبان و ادب پر قدرت کاملہ اور عرف و عادت کی معرفت تامہ کا اعتراف کیے بغیر نہیں رہ سکتے۔ اس سے اندازہ ہوتا

ہے کہ آپ اصول افتا کے جامع تھے۔ یوں تو ربّ تبارک و تعالیٰ آپ کو بہت سی خوبیوں سے نوازا مگر ان تمام خوبیوں میں تفقہ فی الدین اور فتاویٰ نگاری آپ کا امتیازی وصف ہے جو آپ کو ربّ قدیر کے خزانہ عامرہ سے خوب خوب عطا کیا گیا۔ ہم نے اصول افتا کی روشنی میں چند شواہد ہدیہ ناظرین کرنے سعی کی ہے، جس سے آپ کی فقہی بصیرت اور علم فتاویٰ میں گیرائی و گہرائی ماتھے کی نگاہوں سے مشاہدہ کیا جاسکتا ہے۔ اللہ تعالیٰ کی بارگاہ میں دعا ہے کہ فیضان تاج الشریعہ سے مالا فرمائے اور ان کے نقش قدم توفیق رفیق عطا فرمائے۔



عرض: مرد کو چوٹی رکھنا، جائز ہے یا نہیں، بعض فقیر (بابا، پیر) رکھتے ہیں؟
 ارشاد: حرام ہے۔ حدیث میں فرمایا: لعن اللہ المتشبهین من الرجال بالنساء ، والمتشبهات من النساء بالرجال ، اللہ کی لعنت ہے ایسے مردوں پر، جو عورتوں سے مشابہت رکھیں، اور ایسی عورتوں پر، جو مردوں سے مشابہت پیدا کریں۔ (الملفوظ، ج دوم ص ۸۳)

خیاں باہا حبیب

ہے خدا کی عطا جامعۃ الحبیب
قلعہ مصطفیٰ جامعۃ الحبیب
رکھی تاج الشریعہ نے جس کی بنا
ہے رضا کی رضا جامعۃ الحبیب

جامعۃ الحبیب

کا

شرف انتساب

”جامعۃ الحبیب“

مشرقی ہندوستان کی معروف و مشہور شخصیت، عارف باللہ، امام التارکین،

سراج السالکین، سیدنا سرکار مجاہد ملت

حضرت علامہ الحاج الشاہ محمد حبیب الرحمن عباسی قادری علیہ الرحمۃ والرضوان،

رئیس اعظم اڈیشا کے نام گرامی سے

منسوب ہے۔



تاریخ قیام و بنا (رسم سنگ بنیاد)

الحاج شیخ غلام جیلانی حبیبی مرحوم کی خواہش کے مطابق ان کے انتقال کے بعد بتاریخ ۷/شوال ۱۴۳۱ھ، مطابق ۱۷ ستمبر ۲۰۱۰ء تمام بانی ٹرسٹیز (Founder Trustees) کے ذریعہ جامعۃ الحبیب ٹرسٹ کا قیام عمل میں آیا۔ اور بتاریخ ۲۰/ربیع الاول شریف ۱۴۳۱ھ، مطابق ۷ مارچ ۲۰۱۰ء جامعۃ الحبیب کی مرکزی عمارت کی بنیاد رکھی گئی۔ مرکزی عمارت کی بنیاد میں جن بزرگوں کی برکتیں شامل ہیں، ان میں وارث علوم امام احمد رضا علیہ الرحمہ، جانشین حضور مفتی اعظم ہند علیہ الرحمہ، شیخ الاسلام والمسلمین، قاضی القضاۃ، حضور تاج الشریعہ الشاہ مفتی محمد اختر رضا قادری ازہری دامت برکاتہم العالیہ، بانی جامعۃ الرضا (مرکز الدراسات الاسلامیہ)، بریلی شریف، یوپی، شہزادہ صدر الشریعہ، ممتاز الفقہاء، سلطان الاساتذہ، حضور محدث کبیر، علامہ ضیاء المصطفیٰ قادری مدظلہ العالی، بانی و مہتمم الجامعۃ الامجدیہ، وکلیۃ البنات الامجدیہ، گھوسی، یوپی، سبط سرکار حضور مجاہد ملت، حبیب ملت حضرت مولانا سید غلام محمد حبیبی مدظلہ العالی، متولی و سجادہ نشین خانقاہ حبیبیہ، دھام نگر شریف، بھدرک، اڈیشا کے اسمائے گرامی خاص طور پر قابل ذکر ہیں۔

جامعۃ الحبیب کے بانی و متولیان ہونے کی حیثیت سے ہم قوم اور ارباب حکومت کو باور کراتے ہیں کہ ہمیشہ کے لئے جامعۃ الحبیب اور اس کے تمام ذیلی اداروں کے چلانے کے اہل وہی لوگ ہوں گے جو واضح طور پر سنی بریلوی مسلک کے ماننے والے ہونگے جیسا کہ ٹرسٹ کے قوانین (By Laws) میں بھی مذکور ہے۔

از طرف: جملہ بانیان و متولیان، جامعۃ الحبیب ٹرسٹ



جامعۃ الحبيب کا مسلک

اہل سنت و جماعت، جو چودہ سو برس پہلے کے، اس قدیم دین اسلام مذہب مہذب اہل سنت کے پابند ہیں۔ جو قرآن پاک، احادیث صاحب لولاک ﷺ اور ائمہ اہل سنت و اولیائے امت رضی اللہ تعالیٰ عنہم کے ارشادات سے واضح اور روشن تر ثابت ہے، خصوصاً سیدنا غوث پاک رضی اللہ تعالیٰ عنہ کے فرامین مبارکہ ”بیچۃ الاسرار“ شریف اور کتاب مستطاب ”سبع سنابل“ (از سید عبدالواحد بلگرامی قدس سرہ)، و کتاب مبارک ”تکمیل الایمان“ (از شیخ عبدالحق محدث دہلوی قدس سرہ) اور ”المعتقد الممتد“ (از سیف اللہ المسلمول حضرت مولانا شاہ فضل رسول بدایونی علیہ الرحمہ) سے ظاہر ہے، جس کی تفصیل اعلیٰ حضرت، امام اہل سنت، مولانا الشاہ محمد احمد رضا خاں صاحب قادری برکاتی فاضل بریلوی رضی اللہ تعالیٰ عنہ کی تصانیف مبارکہ ”المعتد المستند“ اور ”حسام الحرمین“ شریف میں ہے۔ ”جامعۃ الحبيب“ اسی مسلک اہل سنت و جماعت معروف بہ مسلک اعلیٰ حضرت کے افکار و نظریات کی ترویج و اشاعت کے لئے قائم کیا گیا ہے۔ لہذا جو اس نظریے سے اتفاق نہ رکھتا ہو، اس کا ”جامعۃ الحبيب“ سے کوئی تعلق ہے اور نہ ہوگا۔



ناشر

حضرت علامہ مفتی محمد اختر حسین قادری صاحب قبلہ

صدر مفتی دارالعلوم علیمیہ، جمد اشاہی، بستی، یوپی

بسم اللہ الرحمن الرحیم

نحمدہ ونصلی علی رسولہ الکریم

اما بعد!

اسلام کے دعوت و تبلیغ اور نشر و اشاعت کے لئے مختلف وسائل و ذرائع ہیں، ان میں عربی ادارے اور رہائش گاہیں بہت مؤثر اور متعدد الجہات ہیں، یہیں سے مفسر، محدث، مفتی، فقیہ، ادیب، مفکر، مدبر اور نہ جانے کتنے اوصاف و کمالات کے حاملین پیدا ہوتے ہیں اور خدمت دین میں لگ جاتے ہیں۔

ادارہ ”جامعۃ الحبيب“، رسول پور، جگت سنگھ پور، اڈیشا اسی سلسلہ کی ایک خوبصورت کڑی اور اس خطے کی اہل ایمان کے خوابوں کی تعبیر ہے۔ ”جنگل میں منگل کرنے کا“ محاورہ یہاں ماتھے کی آنکھوں سے دیکھا جاسکتا ہے۔ چند سال پیشتر یہ ادارہ رئیس اڈیشا، تلمیذ صدر الشریعہ مجاہد ملت حضرت علامہ الشاہ حبیب الرحمن قدس سرہ (متوفی ۱۴۰۱ھ/ ۱۹۸۱ء) دھام نگر شریف کے نام سے منسوب ہو کر منصہ شہود پر آیا اور اپنے حسن انتظام بہترین قیادت باصلاحیت اساتذہ اور بے لوث اراکین و معاونین کی جہد مسلسل سعی پیہم کی بدولت دیکھتے ہی دیکھتے شہرت کی ایسی بلندی پر پہنچا کہ ملک کے جس گوشے سے دیکھا جائے اس کا مینارہ نور و نکہت نظر آجائے۔

ہجوم بلبل ہوا چمن میں کیا جو گل نے جمال پیدا

کمی نہیں قدرداں کی اکبر کرے تو کوئی کمال پیدا

ادارہ کی خدمات قابل ستائش اور لائق تحسین ہیں تعلیم و تعلم اور درس و تدریس کے لئے اساتذہ ریڑھ کی ہڈی ہوتے ہیں۔ ماشاء اللہ اس ادارہ کے اساتذہ حسن سیرت و صورت اور خوبی علم و عمل کی دولت خیر سے بہرہ مند اور اخلاص و وفا سے شناسا ہیں، اور اس کی قیادت کی باگ ڈور سنبھالنے کے لئے علم قدیم و جدید اور عمل صالح کا عطر مجموعہ اسے میسر ہے۔

تقریر و تحریر اور حکمت و تدبیر ہر جہت سے خدمت دین نے ادارہ کے انفرادیت بخش دی ہے، میری دعا ہے کہ رب تعالیٰ اسے اوج ثریا پر پہنچائے اور مسلک اعلیٰ حضرت کا ایسا عظیم قلعہ بنا دے کہ ملت کے ایمان و عقیدہ کا ایک کوہ ہمالہ ثابت ہو۔

آخر میں اس حقیقت کا اظہار کئے بغیر قلم رک نہیں سکتا کہ ادارہ کی یہ ساری آرائش و زیبائش اور نور و نکہت عزیز گرامی قدر، پیکر خلوص و محبت، خلیفہ تاج الشریعہ و محدث کبیر حضرت مولانا شیخ ریاضت حسین قادری، رضوی، ازہری، اڑیسوی زید جدہ کی مرہون منت ہے، جن کی شبانہ روز مساعی جمیلہ نے اسے عروج و کمال بخشا ہے۔ رب تعالیٰ ان کو اور اس کے اساتذہ و طلبہ و اراکین و معاونین کو دارین کی سعادتوں سے نوازے، اور بیش از بیش دینی خدمات کی توفیق عطا فرمائے۔

آمین بجاہ حبیبہ سید المرسلین علیہ علی آلہ وصحبہ افضل الصلوٰۃ واکمل التسلیم۔

محمد اختر حسین قادری غفرلہ

دارالعلوم علیمیہ جمداشاہی بستی

۲۹ محرم الحرام ۱۴۴۰ھ

☆☆☆

ناشر

حضرت علامہ مفتی شمشاد احمد رضوی مصباحی صاحب قبلہ

جامعہ امجدیہ رضویہ گھوسی، ضلع منو، یوپی

بسم اللہ الرحمن الرحیم

نحمدہ ونصلی علی حبیبہ الکریم

اما بعد!

مسلمانوں کے دین و ایمان کے تحفظ اور نو نہالان اسلام کو اسلامی تعلیم و تربیت سے آراستہ کرنے کے لئے اس دور میں مدارس کی سخت ضرورت ہے اور اسلامی تشخص کی حفاظت کے ساتھ جدید عصری تعلیم بھی نہایت ضروری ہے تاکہ مدارس اسلامیہ کے طلبہ زمانے اور حالات کا مقابلہ کرنے میں احساس کمتری کا شکار نہ ہو سکیں، انہیں اغراض و مقاصد کے پیش نظر ۲۰۱۰ء میں جامعۃ الحبیب کی بنیاد رکھی گئی اور چند ہی سالوں میں بفضلہ تعالیٰ جامعۃ الحبیب نے اپنے تمام شعبوں میں قابل ذکر کامیابی حاصل کی۔

چند سال پیشتر جامعۃ الحبیب کے اجلاس میں شریک ہوا پھر اس کے بعد بھی کئی جلسے میں جاتے ہوئے جمعہ میں حاضر ہوا۔ ادارے کی سرگرمیوں کو بہت قریب سے دیکھنے کا موقع ملا، الحمد للہ جامعۃ الحبیب اپنی منزل کی طرف تیزی سے رواداں ہے۔ شعبہ حفظ وقرات، درس نظامی، شعبہ پرائمری، شعبہ کمپیوٹر، شعبہ نشر و اشاعت ماہر اساتذہ کرام بالخصوص حضرت مولانا قاری ریاضت حسین ازہری کی نگرانی میں روز افزوں ترقی کر رہا ہے، یہاں کا نصاب صالح جدید اور نافع قدیم کا سنگم ہے، دینی ماحول میں دینی اسلامی تعلیم و تربیت کے ساتھ عصری تعلیم بھی دی جاتی ہے تاکہ طلبہ کا مستقبل تابناک اور روشن ہو سکے۔

ادارہ کی دو منزلہ پر شکوہ عمارت، نصف درجن سے زائد اساتذہ، ۷۰ سے زائد باہری طلبہ جن کے قیام و طعام و دیگر سہولیات کا ادارہ کفیل ہے، وقتاً فوقتاً دینی اصلاحی جلسوں اور عظیم کانفرنسوں کا انعقاد طلبہ کی خفیہ صلاحیتوں کو اجاگر کرنے کے لئے مسابقہ و تقسیم انعامات، مسلمانوں کی فلاح و بہبود اور آفت زدہ لوگوں کی امداد و اعانت اور اس قسم کے وہ تمام کام جو اس ادارہ کے ذریعہ انجام پا رہے ہیں، انتظامیہ کے حسن ذوق، حسن کارکردگی، اور حسن تدبیر پر روشن دلیل ہیں۔ اس ادارہ کی سب سے بڑی خصوصیت یہ ہے کہ یہ ادارہ مسلک اعلیٰ حضرت کا مکمل پابند ہے، اور کتاب و سنت کے دلائل سے مزین ”تعلیمات اعلیٰ حضرت“ کو عام کرنا اس کا نصب العین ہے، میں تمام مسلمانوں سے پر خلوص اپیل کرتا ہوں کہ وہ ”جامعۃ الحبيب“ کا بھرپور تعاون کریں، تاکہ ادارہ جلد از جلد اپنے منصوبوں کو پایہ تکمیل تک پہنچا سکے۔

فقط والسلام

شمشاد احمد مصباحی

جامعہ امجدیہ رضویہ، گھوسی، ضلع منو، یوپی

۱۲/ اکتوبر ۲۰۱۸ء بروز جمعہ

☆☆☆

اظہار رائے

حضرت علامہ مولانا مفتی محمد کمال اختر علمی صاحب قبلہ

دارالعلوم نورالحق، چڑہ، محمد پور، فیض آباد، یوپی

عصر حاضر میں سائنس کی ترقی سے دینی افکار و نظریات میں شکوک و شبہات پیدا کرنے کی کوشش کی جا رہی ہے، اسی وجہ سے بہت سے سادہ لوح اور جدید تعلیم یافتہ مسلمان جو اسلامی علوم سے نا بلد ہوتے ہیں، گمراہی کے دلدل میں پھنس جاتے ہیں، اسی لئے قرآن حکیم نے اسلام کی پیروی کرنے والوں کو تلقین کی ہے کہ ملت کے کچھ افراد ایسے ہوں، جو علوم اسلامیہ کی نشر و اشاعت میں اپنی سرگرمیاں جاری رکھیں، کیونکہ اسلام عقائد و عبادات اور معاملات و اخلاقیات پر حاوی ایک مکمل نظام حیات رکھتا ہے، جو قرآن و حدیث اور فقہ کی صورت میں ہمارے سامنے موجود ہے، جس کا حصول مسلمانوں پر بقدر ضرورت فرض ہے اسی مقصد کے تحت مدارس کا وجود عمل میں آیا، خدا کا فضل ہے کہ آج برصغیر ہندوپاک میں اسلامی مکاتب و مدارس کا ایک جال بچھا ہوا ہے، جہاں مسلمان بچوں کو بااخلاق، مہذب، دین دار، کامیاب انسان بنایا جاتا ہے، اسی سلسلہ کی ایک عظیم کڑی ”جامعۃ الحبیب“ ہے، جسے ”رسول پور“ کے خوش عقیدہ سنی مسلمانوں نے، عارف باللہ، اولیس عصر، عابد شب زندہ دار، حضور مجاہد ملت، علامہ مفتی الشاہ محمد حبیب الرحمن علیہ الرحمۃ والرضوان سے انتساب کرتے ہوئے قائم کیا ہے۔

جس کی قیادت و زمام سیادت مفکر اسلام، ماہر رضویات، ناشر مسلک اعلیٰ حضرت، معتمد تاج الشریعہ، حضرت علامہ شاہ مفتی ریاضت حسین ازہری کے ہاتھوں میں ہے۔ جن کی مساعی جمیلہ سے ایک قلیل عرصہ میں جامعہ عظیم الشان دین کا قلعہ بن گیا اور ملک کے

طول وعرض سے تشنگان علوم نبویہ علی صاحبہا افضل التحیۃ آکر اپنی علمی پیاس بجھا رہے ہیں، خادم نے دو چار شب وہاں گزار کر اس کا مشاہدہ کیا ہے، لائبریری جو کسی بھی ادارہ کی ترقی میں کلیدی رول ادا کرتی ہے، اس کا بھی شاندار نظم ہے، جس میں مختلف علوم وفنون پر ہزاروں کتابیں دستیاب ہیں، عموماً اکثر مدارس میں طلبہ کے کھانے پینے کے لئے کوئی مخصوص جگہ نہیں ہوتی ہے، لیکن یہاں ایک جدید انداز کا ڈائننگ روم بھی ہے، جس میں انواع واقسام کے کھانوں کے ساتھ ساتھ نظافت و ستھرائی کا غیر معمولی خیال رکھا جاتا ہے، بشمول اساتذہ و ملازمین، طلبہ میں نماز باجماعت کی غایت درجہ پابندی بھی دیکھنے میں آئی، اور مسلک اعلیٰ حضرت سے اساتذہ و طلبہ کی شیفتگی میں یہ جامعہ ایک منفرد مقام رکھتا ہے، جس کی نظیر دور دور تک نہیں ملتی۔

جامعہ میں جہاں اسلامی علوم وفنون کو بنیادی حیثیت دی گئی ہے، وہیں مقتضیات زمانہ کا بھی خوب خوب لحاظ رکھا گیا ہے، یہی وجہ ہے عربی ادب و انشائیں انگریزی زبان و ادب پر یکساں توجہ ہے، اسی کا نتیجہ ہے کہ جامعہ چند ہی سالوں میں اس منزل تک پہنچ گیا ہے، جہاں عام ادارے بہت سالوں کے بعد پہنچتے ہیں اور ایسا کیوں نہ ہو کہ اس کی نسبت حضور مجاہد ملت علیہ الرحمۃ والرضوان سے ہے، مزید برآں جانشین مفتی اعظم ہند، فخر ازہر، حضور تاج الشریعہ علیہ الرحمۃ والرضوان کی خصوصی دعائیں بھی شامل ہیں۔

مولیٰ تعالیٰ سے دعا ہے کہ جامعہ کو حاسدین کے حسد اور معاندین کے شر سے مامون و محفوظ فرمائے اور علاقہ و جوار کے خوش عقیدہ سنی مسلمانوں کے قلوب کو اس کی طرف متوجہ و مائل فرمائے۔ آمین۔

محمد کمال اختر

۲۳/۱۰/۲۰۱۸ء

خادم دارالعلوم نورالحق، چرہ، محمد پور، فیض آباد، یوپی

شکریہ نامہ

علیمی لائبریری

ماحقہ دارالعلوم علیمیہ، جہد اشاہی، ضلع بستی، یوپی

تاریخ: ۳/۹/۲۰۱۸ء

حضرت مولانا ریاضت حسین صاحب قبلہ ازہری

ناظم اعلیٰ جامعۃ الحبیب، رسول پور

السلام علیکم ورحمۃ اللہ

مراج گرامی!

دارالعلوم علیمیہ جہد اشاہی بستی کی عظیم لائبریری مدارس اہل سنت کی لائبریریوں میں ایک اہم لائبریری شمار کی جاتی ہے، جہاں درسیات وہ مختلف علوم و فنون پر مشتمل تقریباً چالیس ہزار کتابوں کا گراں قدر ذخیرہ موجود ہے۔

اس لائبریری کو عظیم بنانے میں آپ جیسے مخلص حضرات کا تعاون شامل ہے آپ کی طرف سے عطا کردہ ”الحبیب“ کا ایک نسخہ علمی لائبریری کو موصول ہوا ہے، جس پر یہ ادارہ آپ کا ممنون ہے اور امید کرتا ہے کہ مستقبل میں بھی آپ اپنے گراں قدر عطیات سے لائبریری کو نوازتے رہیں گے۔

فقط والسلام

خیر اندیش

امید علی صدیقی مصباحی

(مہر علمی لائبریری)

جامعۃ الحبیب کا مختصر تعارف

جامعۃ الحبیب ٹرسٹ:

جامعۃ الحبیب ٹرسٹ ایک غیر سرکاری تنظیم (NGO) ہے جو تعلیمی اور سماجی میدان میں سرگرم عمل ہے۔ قانونی طور پر ادارہ ہر طرح کے تعاون حاصل کرنے کا اہل ہے اور اس کو متعلقہ سرٹیفکیٹس بھی حاصل ہیں۔ اس سلسلے میں FCRA، 80G، اور 12A جیسی اسناد حاصل ہیں۔ اس لیے جو حضرات بھی ہمارے ادارے کا تعاون کریں گے ان کو ٹیکس کی ادائیگی میں پچاس فیصد کی رعایت ملے گی۔ مزید برآں جو لوگ کارپوریٹ سیکٹر ریسپونسیبیلٹی (Corporate Sector Responsibility(CSR)) کے تحت ہمارے ادارے کا تعاون کرنا چاہتے ہیں اس کے لیے ہماری ٹیم مطلوبہ دستاویزی کارروائی کو انجام دینے کی اہلیت رکھتی ہے۔ اس کے علاوہ اس ادارے میں زکوٰۃ و صدقات کے مستحق طلبہ بھی تعلیم حاصل کرتے ہیں۔ اس لیے یہ ادارہ شرعی طور پر بھی زکوٰۃ و صدقات کا مستحق ہے۔

جامعۃ الحبیب ٹرسٹ کے دائرہ کار میں مختلف خدمات اور متعدد مقاصد شامل ہیں۔ اجمالی طور پر ٹرسٹ کے اغراض و مقاصد کو مندرجہ ذیل الفاظ میں اس طرح بیان کیا جاسکتا ہے۔

سماجی فلاح و بہبود:

☆.....ترقی انسانی وسائل، سماجی ترقی اور فلاحی سرگرمیاں۔

☆.....یتیموں، یرغیوں اور ذہنی و جسمانی طور پر معذور افراد کا مالی اور طبی تعاون۔

☆..... قدرتی آفات کے وقت متاثرہ افراد کی امداد اور راحت رسانی کا کام۔

تعلیمی و تربیتی سرگرمیاں:

☆..... عصری اداروں میں زیر تعلیم مسلم طلبہ و طالبات کی مذہبی، شرعی، روحانی اور اخلاقی اقدار کی روشنی میں بہترین تربیت کا اہتمام۔

☆..... دینی و شرعی علوم و فنون اور شریعت اسلامیہ کی ترویج و اشاعت کے لئے تعلیمی اداروں (مدارس و مکاتب) کا قیام۔

☆..... جدید اور عصری تعلیم کے لئے اسکول اور کالجیز کا قیام۔ (یہ منصوبہ جامعۃ الحبیب ٹرسٹ کے طویل المیعاد اغراض و مقاصد میں شامل ہے)

☆☆☆

نصاب تعلیم اور نظام تعلیم کی خصوصیات

☆..... ماہرین تعلیم اور تجربہ کار علماء کرام کے صلاح و مشورہ کی روشنی میں تیار کیا گیا ایک جامع اور مکمل نصاب تعلیم۔

☆..... درس نظامی کے ساتھ ساتھ انگریزی، حساب اور کمپیوٹر کی معیاری تعلیم۔

☆..... علوم اسلامیہ و عصریہ میں ماہر، محنتی اور تجربہ کار اساتذہ۔

☆..... 24 گھنٹوں پر مشتمل نظام الاوقات۔

☆..... طلبہ کی ہمہ وقت تعلیمی و تربیتی رہنمائی۔

☆..... درسی و غیر درسی کتابوں سے آراستہ بہترین لائبریری۔

☆..... عربی اور انگریزی میں بول چال کیے لئے بہتر ماحول۔

☆..... تعلیمی، تحریری اور تقریری مقابلوں کا اہتمام۔

☆..... ماہرین کے افکار و خیالات اور تجربات سے استفادہ کے لیے تربیتی پروگرام اور

توسیع خطبات۔

☆..... تعلیمی اور تفریحی اسفار کا انتظام۔

☆..... والدین اور گارجین کو ماہانہ ٹیسٹ اور امتحانات میں طلبہ کی کارکردگی کی اطلاع۔

☆..... نصابی اور ہم نصابی موضوعات اور عناوین پر مباحثے اور مذاکرے کا انعقاد۔

☆..... مختلف حساس موضوعات پر ملک کے علماء اسلام و دیگر دانشوران قوم سے توسیعی

خطبات کا اہتمام۔



سہولیات

☆..... پرسکون، خوبصورت اور کشادہ ماحول۔

☆..... تین وقت معیاری اور بہتر طعام۔

☆..... شاندار ہاسٹل (دارالاقامہ)۔

☆..... علاج و معالجہ کا انتظام۔

☆..... 24 گھنٹے بجلی کا معقول انتظام۔

☆..... حفظان صحت کے پیش نظر وائٹفلٹر اور گیزر کا انتظام۔

☆..... نمایاں کارکردگی پر طلبہ کے لیے تعلیمی وظائف اور انعامات۔



الحبیب ایکسلینس ایوارڈ

طلبہ میں تعلیمی و تربیتی ذوق و شوق پیدا کرنے اور ان کی خفیہ صلاحیتوں میں بالیدگی اور نکھار لانے کے لیے جامعۃ الحبیب نے ”الحبیب ایکسلینس ایوارڈ“ کا سلسلہ قائم کیا ہے۔ وہ طلبہ جو جامعۃ الحبیب میں زیر تعلیم ہیں ان میں سے جو طلبہ اپنی جماعت کے سالانہ امتحانات میں اول اور دوم مقام حاصل کرتے ہیں ان کی حوصلہ افزائی اور دوسروں میں جذبہ مسابقت بیدار کرنے کے لیے یہ ”ایکسلینس ایوارڈ“ دیا جاتا ہے۔
تعلیمی سال ۲۰۱۷-۲۰۱۸ میں ”الحبیب ایکسلینس ایوارڈ“ حاصل کرنے والے طلبہ کے نام ذیل میں درج ہیں:

جماعت ثالثہ: (۱) محمد اختر رضا بن قاری محمد بدر عالم صاحب، یوپی (۲) محمد احمد رضا ابن قاری محمد بدر عالم صاحب، یوپی۔

جماعت ثانیہ: (۱) محمد قربان خان ابن محمد سلامت خان، کالا ہانڈی (۲) محمد غلام قادر ابن حافظ رضی احمد صاحب، آسنسول، بنگال۔

جماعت اولی: (۱) محمد امام الحق ابن اظہار خان، بالاسور (۲) محمد شعیب خان ابن ایوب خان، جگت سنگھ پور

جماعت اعدادیہ: (۱) رفیق خان ابن عبدالرشید، کیشر پور، کلک، اڈیشا (۲) مجاہد رضا ابن شیخ عبداللطیف، برواں، جاجپور، اڈیشا

جماعت ابتدائیہ: (۱) غلام مدثر ابن ابرار خان، جاج پور، اڈیشا (۲) شیخ سہیل الدین ابن شیخ شمس الدین، رسول پور، جگت سنگھ پور، اڈیشا

جماعت حفظ: (۱) شہباز خان ابن قمر الدین خان، پندرہ بائیہ، بھدرک، اڈیشا (۲) افتخار عالم ابن امتیاز عالم، جوکوٹ، جگت سنگھ پور، اڈیشا

اسمائے فارغین جامعہ

تعلیمی سال ۲۰۱۸-۲۰۱۹ میں جامعہ الحبیب کے مختلف شعبہ جات سے دستار فراغت و سند حاصل کرنے والے طلبہ کے نام۔ بموقع گیارہواں (۱۱) جلسہ عید میلاد النبی ﷺ، بنام جشن صد سالہ امام احمد رضا خان قادری علیہ الرحمہ و جشن دستار بندی، بتاریخ: ۲۲/ربیع النور ۱۴۴۰ھ مطابق: ۱۷ دسمبر ۲۰۱۸ء بروز سنیچر۔ (ان شاء اللہ تعالیٰ)

درجہ مولویت:

- (۱) محمد احمد رضا بن قاری بدر عالم صاحب، چریاکوٹ، یوپی
 - (۲) محمد اختر رضا بن قاری بدر عالم صاحب، چریاکوٹ، یوپی
 - (۳) محمد رضا بن محمد آبار خان، جالیسور، اڈیشا
 - (۴) محمد غفران احمد بن محمد محبوب عالم، کشی نگر، یوپی
- شعبہ قراءت:

- (۱) محمد امام الحق خان ابن محمد اظہار خان، جالیسور، اڈیشا
 - (۲) محمد شعیب اختر ابن محمد ایوب خان، شادی پور، ضلع جگت سنگھ پور، اڈیشا
- شعبہ حفظ:

- (۱) محمد حسان رضا ابن مولانا محمد جعفر حسین رضوی، منگلور، کرناٹک
 - (۲) محمد شاہد خان ابن حبیب خان، سامنتراپور، ضلع کلک، اڈیشا
- شعبہ کمپیوٹر سائنس: (درجہ مولویت سے فارغ ہونے والے طلبہ کو ایک سالہ ”ڈپلومہ ان کم کمپیوٹر اپلیکیشن“ کی سند دی جائے گی)



مستقبل کے تعلیمی و تعمیری منصوبے

- ☆ لڑکیوں کی دینی تعلیم کے لیے شعبہ دراسات اسلامیہ۔
- ☆ طلبہ و طالبات کے لیے پلے اسکول اور نرسری اسکول۔
- ☆ جدید اور عصری تعلیم کے لیے اسکول از پرائمری تا میٹرک (برائے طلبہ)۔
- ☆ جدید اور عصری تعلیم کے لیے اسکول از پرائمری تا میٹرک (برائے طالبات)۔
- ☆ درسگاہ کی تیسری منزل اور چوتھی منزل کی تعمیر۔
- ☆ طلبہ کی رہائش کے لیے ہاسٹل کی تعمیر۔
- ☆ پلے اسکول اور نرسری اسکول کی عمارت۔
- ☆ اسکول برائے طلبہ کے زمین کی حصولیابی اور تعمیر۔
- ☆ اسکول برائے طالبات کے لیے زمین کی حصولیابی اور تعمیر۔

تعاون کے طریقے

- ☆ ہاسٹل میں کمروں کی تعمیر۔
- ☆ تعمیر کے لیے سیمینٹ، سریا، ماربل، اینٹ وغیرہ۔
- ☆ جامعۃ الحبیب کے تعلیمی منصوبوں کے لیے زمین کی فراہمی۔
- ☆ ایک یا ایک سے زائد اساتذہ کی ماہانہ تنخواہ کی ذمہ داری۔
- ☆ ایک یا ایک سے زائد غیر تدریسی عملہ کی ماہانہ تنخواہ کا انتظام۔
- ☆ ایک یا ایک سے زائد طلبہ کی خوراک اور کفالت (ماہانہ ۱۱۰۰ گیارہ سو روپے فقط)۔
- ☆ لائبریری کے لیے کتابوں کا ہدیہ۔
- ☆ زکوٰۃ، صدقات اور خصوصی عطیات کی ترسیل۔۔۔ وغیرہم۔

جامعہ انہی کارکنان

تمنا ہے کہ اس دنیا میں کوئی کام کر جاؤں
اگر کچھ ہو سکے تو خدمت اسلام کر جاؤں

جامعۃ الحبیب میں حج تربیتی پروگرام

جامعۃ الحبیب کے قیام کے بعد سے لے کر اب تک یہ طریقہ رہا ہے کہ ہر سال ضلع جگت سنگھ پور و اطراف کے خوش عقیدہ حجاج کرام کی حوصلہ افزائی اور ان کی تربیت کے لئے ”حج ٹریننگ پروگرام“ کے نام سے ایک مجلس قائم کی جاتی ہے۔ اور زائرین حرمین شریفین کی خدمت گاہائے عقیدت، اپنی اور ذمہ داران جامعہ کی طرف سے پیارے آقا ﷺ کی بارگاہ میں ہم غلاموں کا عاجزانہ سلام پیش کرنے کی گزارش کرتے ہیں۔

اس سال بھی مورخہ ۸ جولائی بروز اتوار جامعۃ الحبیب کے حبیب المساجد میں تربیتی پروگرام کا انعقاد کیا گیا۔ اور تمام زائرین حرمین طہیین کو پر خلوص دعوت کے ساتھ حاضر کیا گیا۔ پروگرام کی سب سے بڑی خصوصیت یہ رہی کہ معروف مفکر و مدبر حضرت علامہ ڈاکٹر سجاد عالم رضوی مصباحی قبلہ کی تشریف آوری ہوئی۔ پروگرام کا آغاز دن ۱۰ بجے ہوا، نعت و مناقب کے بعد حضرت علامہ مولانا ریاضت حسین ازہری صاحب مہتمم جامعہ ہذا نے ارکان حج سے متعلق گفتگو فرماتے ہوئے اس کی ادائیگی میں ہونے والی دشواریوں سے بھی عوام کو باور کرایا، اور موجودہ حالات، اس کے تقاضے کی طرف توجہ دلائی۔ وہیں اس کے بعد حضرت ڈاکٹر صاحب قبلہ نے خطاب فرمایا، جس میں حج مقبول کی فضیلت پر روشنی ڈالتے ہوئے بیان کیا کہ حج مقبول کی علامت یہ ہے کہ انسان اپنے سابقہ غلط روش سے باز آجائے اور اچھی عادتیں لازم پکڑ لے، اس کے علاوہ آپ نے خلوص نیت پر بھی کلام فرمایا۔ الغرض دوپہر ایک بجے صلاۃ و سلام کے بعد مخصوص دعاؤں کے ساتھ پروگرام کا اختتام ہوا۔ اس میں جامعہ کے تمام ذمہ داران و اساتذہ کے ساتھ قرب و جوار کے ائمہ و مدرسین نے بھی شرکت فرمائی اور کامیابی کا حصہ بنے۔

رپورٹ: (مفتی) عبداللہ رضوی، استاذ جامعۃ الحبیب، رسول پور

حضرت شیخ الجامعہ کو ایک بڑا صدمہ

بڑے ہی افسوس کے ساتھ یہ خبر دی جاتی ہے کہ حضرت مولانا ریاضت حسین ازہری صاحب، ناظم اعلیٰ جامعۃ الحبیب، کی اہلیہ محترمہ کا بتاریخ: ۲۰ ربیع النور ۱۴۳۹ھ، مطابق ۱۰ دسمبر ۲۰۱۸ء، بروز اتوار، بوقت صبح ۶ بجکر ۵ منٹ (تقریباً) ”شفا ہاسپٹل“، کٹک میں انتقال ہو گیا (ان اللہ وانا الیہ راجعون)۔

محترمہ (ولادت: ۲۶ شوال ۱۴۱۴ھ، مطابق ۸/۸ اپریل ۱۹۹۴ء) ایک نیک اور وفا شعار خاتون تھیں، اللہ تعالیٰ انہیں غریق رحمت فرمائے، اور ان کے پسماندگان کو صبر جمیل عطا کرے، بالخصوص مولانا ازہری صاحب کو صبر و رضا کی دولت سے نوازے، اور ان کے صاحبزادگان، محمد شیخ خالد حسین سلمہ اور محمد شیخ حامد حسین سلمہ کو عمر خضر عطا کرے۔ تمام طرح کی مصیبت و آفت سے محفوظ رکھے، اور انہیں اپنے والد اور والدہ (مرحومہ) کے لئے نجات کا ذریعہ بنائے۔ آمین۔ بجاہ نبی الکریم ﷺ

سو گوار غم

جملہ منتظمین، مدرسین اور طلبہ

حضرت رئیس الجامعہ صاحب کو صدمہ

حضرت علامہ مولانا محمد رفیق اللہ خان قادری ازہری (پرنسپل جامعۃ الحبیب، رسول پور، اڈیشا، انڈیا) کو بتاریخ ۱۳ جولائی ۲۰۱۸ بروز جمعہ انتہائی صدمہ پہونچا، جب ان کے والد بزرگوار جناب مولانا اسرائیل حبیبی صاحب (ولادت: ۹ جنوری ۱۹۵۲ء) کی طویل علالت کے بعد وفات ہوگئی۔ (اناللہ وانا الیہ راجعون)

ہم سب ان کے غم میں برابر شریک ہیں مرحوم عامل شریعت کے ساتھ ایک متصلب سنی کے وصف سے معروف تھے، خوش اخلاقی، خندہ پیشانی ان کا نشان امتیاز تھا۔ اللہ تعالیٰ کی بارگاہ میں دعا ہے کہ رب قدیر مرحوم کو اپنی جوار رحمت میں جگہ عطا فرمائے، اور ان کے لواحقین بالخصوص حضرت پرنسپل صاحب اور ان کے اہل خانہ کو صبر جمیل عطا فرمائے۔ آمین۔ بجاہ حبیبہ المصطفیٰ ﷺ

سوگوار غم

جملہ منتظمین، مدرسین اور طلبہ

ایک عظیم حادثہ

آج بتاریخ ۲۱ جولائی ۲۰۱۸ء کی شام، یہ جانکاہ خبر ملی کہ ہمارے اڈیشا کے بعض احباب، جو حضور تاج الشریعہ علیہ الرحمہ کی نماز جنازہ میں شرکت کر کے، واپس ہو رہے تھے کہ مراد آباد اور دہلی کے مابین کار حادثہ کے شکار ہو گئے۔

جائے حادثہ میں ہی مولوی سراج الدین، سبلنگ، حاجی غلام ربانی، کیندر اپاڑا، جاں بحق ہو گئے۔ (انا للہ وانا الیہ راجعون)۔ اور نقیب اہل سنت مولانا اختر رضا ضیائی صاحب، بالو بیسی، مولانا فیض الحبیب صاحب، بھدرک، حافظ سید خورشید صاحب، رگھوناتھ پور، اور جناب صابر بھائی مانک والے، دھام نگر شریف، شدید طور پر زخمی ہو گئے۔ ادارہ جامعۃ الحبیب اس حادثہ پر اظہار افسوس کرتا ہے۔ اللہ تعالیٰ مرحومین کی مغفرت فرمائے، اور انہیں جنت الفردوس میں اعلیٰ مقام مرحمت فرمائے، نیز باقی احباب کو صحت و سلامتی کی دولت سے مالا مال کرے۔

کبیدہ خاطر
ادارہ جامعۃ الحبیب

جامعۃ الحبیب کے زیر اہتمام بارگاہ تاج الشریعہ میں خراج عقیدت

آج مورخہ ۲ ستمبر بروز اتوار عالم اسلام کے عظیم داعی و مبلغ، قطب زماں، غزالی دوراں، شیخ الاسلام و المسلمین، بدر الطریقہ حضرت علامہ مولانا مفتی اختر رضا خان قبلہ علیہ الرحمہ کے نام سے منسوب محفل خراج عقیدت منعقد کیا گیا۔ یوں تو جامعۃ الحبیب رسول پور میں بعد وصال سے ہی قرآن خوانی و کلمہ خوانی کی محفلیں مسلسل ہوتی رہی ہیں اور حضرت علیہ الرحمہ کے بلندی درجات کے لئے دعائیں کی جاتی رہیں مگر آج تمام عاشقان تاج الشریعہ بالخصوص رسول پور و مضافات کے تمام خوش عقیدہ مسلمانوں کی شراکت سے عرس چہلم کا فاتحہ بنام ”محفل خراج عقیدت“ کا انعقاد کیا گیا۔ جس کی سرپرستی نورنگاہ مجاہد ملت، حبیب ملت حضرت علامہ مولانا سید غلام محمد صاحب قبلہ مدظلہ العالی نے فرمائی اور صدارت کی ذمہ داری خلیفہ تاج الشریعہ حضرت علامہ مولانا ریاضت حسین ازہری صاحب ناظم اعلیٰ جامعہ ہذا نے انجام دی، وہیں مخیر قوم و ملت حضرت علامہ مولانا سید منظر حسین احمد حبیبی صاحب امیر تبلیغ سیرت ضلع جگت سنگھ پور نے بحسن و خوبی قیادت فرمائی۔ زینت محفل، مقرر خصوصی داماد فقیہ ملت، معتمد تاج الشریعہ، تاج الفقہا حضرت علامہ مولانا مفتی اختر حسین قادری مدظلہ العالی صدر شعبہ افتا جامعہ علمیمہ جمہ اشاہی یوپی کی آمد اور شرکت رہی۔

حضرت قبلہ مفتی صاحب نے عظمت تاج الشریعہ اور عزت علما پر اہم اور عمدہ معلوماتی گفتگو فرمائی اور یہ بیان فرمایا کہ حضرت تاج الشریعہ علیہ الرحمہ صرف ہندوستان کے ہی نہیں بلکہ پورے عرب و عجم کے سب سے بڑے عالم اور مفتی تھے۔ پوری دنیا آپ کے تقویٰ و طہارت کا گن گاتی ہے۔ نیز آپ نے تمام امت مسلمہ کو مسلک اعلیٰ حضرت پر گامزن رہنے کی نصیحت فرمائی۔ محفل پاک میں تمام طلبہ جامعہ کے علاوہ حضرت علامہ مولانا محمد رفیق اللہ خان قادری رئیس الجامعہ ہذا اور حضرت علامہ مولانا عاشق علی مصباحی، حضرت حافظ وقاری بلال احمد رضوی اور حضرت مولانا ابوطاہر رضوی صاحبان بھی شریک رہے۔ اور

تمام اراکین و منتظمین و جملہ عاشقان تاج الشریعہ کی کوششوں سے یہ محفل اپنی کامیابیوں تک پہنچی اور تقریباً ۲ بجے دوپہر سلام و دعا کے بعد محفل کا اختتام ہوا۔

رپورٹ

(مفتی) عبداللہ رضوی

استاذ جامعۃ الحبيب

☆☆☆

عرض: جانوروں کو کھلانے پلانے سے ثواب ملتا ہے یا نہیں؟

ارشاد: ہاں، حدیث میں ارشاد ہوا: فی کل ذات کبد رطبة اجر، ہر تر جگر میں

اجر ہے، یعنی ہر جاندار کو آرام پہنچانے میں ثواب ہے۔ (المفوض، ح سوم، ص ۶۷)

گوشہ منظومارج

کیسے آقاؤں کا بندہ ہوں رضا
بول بالے میری سرکاروں کے

امام اہلسنت نائب غوث الوری تم ہو

از : مبلغ اسلام علامہ شاہ عبدالعلیم صدیقی میرٹھی علیہ الرحمہ

تمہاری شان میں جو کچھ کہوں اُس سے سوا تم ہو
 تقسیم جام عرفاں اے شہ احمد رضا تم ہو
 غریق بحر الفت مست جام بادہ وحدت
 محب خاص منظور حبیب کبریا تم ہو
 جو مرکز ہے شریعت کا مدار اہل طریقت کا
 جو محور ہے حقیقت کا وہ قطب الاولیاء تم ہو
 یہاں آکر ملیں نہریں شریعت اور طریقت کی
 ہے سینہ مجمع البحرین ایسے رہنما تم ہو
 حرم والوں نے مانا تم کو اپنا قبلہ و کعبہ
 جو قبلہ اہل قبلہ کا ہے وہ قبلہ نما تم ہو
 مزین جس سے ہے تاج فضیلت تاج والوں کی
 وہ لعل پر ضیا تم ہو وہ دُرّ بے بہا تم ہو
 عرب میں جا کے ان آنکھوں نے دیکھا جسکی صولت کو
 عجم کے واسطے لاریب وہ قبلہ نما تم ہو
 ہیں سیارہ صفت گردش کناں اہل طریقت یاں
 وہ قطب وقت اے سرخیل جمع اولیاء تم ہو
 عیاں ہے شان صدیقی تمہاری شان تقویٰ سے
 کہوں اتنی نہ کیوں کر جبکہ خیر الاتقیاء تم ہو

جلال و ہیئت فاروق اعظم آپ سے ظاہر

عدو اللہ پر ایک حربہ تیغ خدا تم ہو

اشداء علی الکفار کے ہو سر بسر مظہر

مخالف جس سے تھرائیں وہی شیر وفا تم ہو

تمہیں نے جمع فرمائے نکات و رمز قرآنی

یہ ورثہ پانے والے حضرت عثمان کا تم ہو

خلوص مرتضیٰ خلق حسن عزم حسینی میں

عدیم المثل یکتائے زمن اے با خدا تم ہو

تمہیں پھیلا رہے ہو علم حق اکناف عالم میں

امام اہلسنت نائب غوث الوری تم ہو

بھکاری تیرے در کا بھیک کی جھولی ہے پھیلائے

بھکاری کی بھرو جھولی گدا کا آسرا تم ہو

و فی اُمّواہم حق ہر اک سائل کا حق ٹھہرا

نہیں پھرتا کوئی محروم ایسے باسختا تم ہو

علیم خستہ اک ادنیٰ گدا ہے آستانہ کا

کرم فرمانے والے حال پر اس کے شہا تم ہو



عظمتوں کے پاسباں تھے سیدی اختر رضا

از: حضرت مفتی محمد اختر حسین قادری مدظلہ العالی

(بحالت سفر بسوئے بریلی شریف برائے شرکت نماز جنازہ۔)

عظمتوں کے پاسباں تھے سیدی اختر رضا
اہل سنت کا نشان تھے سیدی اختر رضا
زہد و تقویٰ علم و حکمت فکر و فن کی بزم میں
سب پہ فائق بے گماں تھے سیدی اختر رضا
غوث اعظم کے توسل اعلیٰ حضرت کے طفیل
حق کے میر کارواں تھے سیدی اختر رضا
اختر برج شرافت نیر چرخ کرم
پیار کے بحر رواں تھے سیدی اختر رضا
جلوۂ احمد رضا اور پرتوے حامد رضا
مفتی اعظم کی شاں تھے سیدی اختر رضا
جملہ ارباب بصیرت کا کھلا اعلان ہے
مرکز ہر نکتہ داں تھے سیدی اختر رضا
عشق سرکار دو عالم کی بدولت دہر میں
مقتدائے سنیاں تھے سیدی اختر رضا
اختر خستہ جگر کا حال یہ مشہور ہے
اس پہ بے حد مہرباں تھے سیدی اختر رضا

یاد مرشدِ پاک

منقبت در شان حضور تاج الشریعہ علیہ الرحمہ

از: مولانا محمد سلمان رضا فریدی صدیقی مصباحی، بارہ بنکوی، مسقط، عمان

باغِ جنت کا رستہ چلا کر ہمیں ، اختر قادری خلد میں چلدے
 نغمہ ، عشقِ نبی کا سنا کر ہمیں ، اختر قادری خلد میں چلدے
 فکر و فن کا اجالا تھا کردار میں ، اور صداقت کے گوہر تھے گفتار میں
 علم کے نور سے جگمگا کر ہمیں ، اختر قادری خلد میں چلدے
 خلوتیں ، جلوتیں ، یا سفر اور حضر سنتوں پر عمل ہر گھڑی ہر پہر
 اسوۂ حق پہ جینا سیکھا کر ہمیں ، اختر قادری خلد میں چلدے
 ان کی صورت میں عکس جمالِ رضا ، اور سیرت میں نور کمالِ رضا
 جلوۂ اعلیٰ حضرت دکھا کر ہمیں ، اختر قادری خلد میں چلدے
 شاعری آپ کی ، افتخارِ ادب ، ہر سخن ہر بیاں ، یادگارِ ادب
 جامِ عشقِ رسالت پلا کر ہمیں اختر قادری خلد میں چلدے
 حق کے اظہار کی جب بات آگئی ، حق ہی بولے کسی کی رعایت نہ کی
 حق نوائی پہ چل کر بتا کر ہمیں ، اختر قادری خلد میں چلدے
 بحرِ دردِ جدائی اترتا نہیں ، یاد آتی ہے تو دل ٹھہرتا نہیں
 آہ ہم سے بچھڑ کر رلا کر ہمیں ، اختر قادری خلد میں چلدے

غیرت حق کو سینوں میں زندہ کیا، روح میں سنیت کا جنوں بھر دیا
 نعرۂ حق لگا کر جگا کر ہمیں، اختر قادری خلد میں چلدے
 عالمانہ روش زاہدانہ شغف، یادگار سلف مقتدائے خلق
 علم و تقویٰ سے روشن بنا کر ہمیں، اختر قادری خلد میں چلدے
 فتنہ وقت پر وار جس نے کیا، ہم کو بروقت بے دار جس نے کیا
 دام تہذیب نو سے چھڑا کر ہمیں اختر قادری خلد میں چلدے
 شکر ہے اے خدا ان کا دامن ملا، ان کے صدقے مدینے کا گلشن ملا
 نسبتوں کی مہک میں بسا کر ہمیں اختر قادری خلد میں چلدے
 یہ دعا ہے کہ جب تک زمانہ رہے، ان کی عظمت کا ہر سوترانہ رہے
 حق تعالیٰ کے در سے ملا کر ہمیں، اختر قادری خلد میں چلدے
 میرے مرشد کے شہزادۂ نامدار اے خدا روز افزوں ہو ان کا وقار
 ہاتھ عسجد میاں کا تھما کر ہمیں، اختر قادری خلد میں چلدے
 حق بیاں، حق زباں، حق کے مہر عیاں، ہر عمل، ہر ادا، دین کے تر جماں
 درس حق ہر فریدی سکھا کر ہمیں، اختر قادری خلد میں چلدے

☆☆☆

تاج الشریعہ کی عطا جاری رہے

شجرہ شریف میں پڑھنے کے لئے مرشد گرامی حضور تاج الشریعہ پر اشعار:

یا خدا تاج الشریعہ کی عطا جاری رہے
راہِ حق پر ہم چلیں اُس رہنما کے واسطے

آسمانِ سنیت کو اور بھی اختر ملیں
اہلِ حق پھولیں پھلیں اخترِ رضا کے واسطے

یا الہی ، حاسد و بدخواہ سے ہمکو بچا
مرشدِ عالی کی ذاتِ باصفا کے واسطے

☆☆☆

سلام میں پڑھنے کے لیے مرشد گرامی پر چند اشعار:

زینتِ بزمِ فن،، جانِ اہلِ سنن
اخترِ علم و حکمت پہ لاکھوں سلام

ہو سدا ہم پہ تاج الشریعہ کا فیض
تاابد انکی سیرت پہ لاکھوں سلام

عشق والوں نے مانا اُنھیں تاجدار
میرے تاجِ شریعت پہ لاکھوں سلام

☆☆☆

”جامعۃ الحبیب“

از: مولانا سراض رضوی تابانی، کولکاتا

ہے خدا کی عطا جامعہ الحبیب
 یانٹتا ہے مجاہد کا فیض و کرم
 رکھی تاجُ الشریعہ نے جس کی بنا
 اس پہ فیضانِ صدُر الشریعہ بھی ہے
 لطفِ سید غلام محمد سے ہے
 خوابِ مفتی ریاضت کی تعبیر ہے
 قلعہ مصطفیٰ جامعہ الحبیب
 روزِ صُح و مَسّٰ جامعہ الحبیب
 ہے رضا کی رضا جامعہ الحبیب
 شمعِ دیں کی ضیاء جامعہ الحبیب
 قوم کی رہنما جامعہ الحبیب
 دَر سگاہِ ہدیٰ جامعہ الحبیب
 روزِ پائے ترقی اے تابانی ہے
 سنتوں کی دُعا جامعہ الحبیب



تاج الشریعہ کا پیغام جامعۃ الحبیب کے نام

جامعۃ الحبیب نام سے یہاں کوئی مدرسہ قائم کیا گیا ہے۔ میری دعا ہے کہ اس قسم کے مدارس، اہل سنت و جماعت کے مسلک پر جو مدارس قائم ہو رہے ہیں، وہ قائم رہیں۔ اور اللہ تبارک و تعالیٰ اس مدرسے کو قائم رکھے اور بام عروج پر پہنچائے۔ اور یہ عمل بہت مستحسن ہے۔ اور لائق تقلید ہے۔ دوسرے لوگوں کو بھی یہ چاہئے کہ اپنا سرمایہ اور اپنی ہر کوشش، گوشے گوشے میں اہل سنت و جماعت کے مدارس کو قائم کرنے میں لگائیں۔ تاکہ جس طرح سے جلسوں سے مسلک کی ترویج و اشاعت کا کام ہوتا ہے، اس سے زیادہ پائیدار طور پر مدارس کے ذریعے سے لوگوں میں مسلک اہل سنت و جماعت کی ترویج و اشاعت کا کام جاری رہے۔ اور لوگوں کو دین کے مسائل اور شریعت کے احکام جاننے کا اور سمجھنے کا موقع فراہم ہو۔ یہ عمل بہت مبارک ہے، بہت مستحسن ہے اور مولانا ریاضت حسین ازہری اس کے لئے لائق مبارک باد ہیں، اور ان کے اس عمل میں جو ان کے ہمراہ ہیں وہ بھی لائق مبارک باد ہیں۔ اور میری سب کے لئے دعا ہے کہ اللہ تبارک و تعالیٰ ان کی اس خدمت کو قبول فرمائے۔ اور اجر عظیم عطا فرمائے۔ اور لوگوں کو دامے درہمے قدمے سخی اس مدرسے کو قائم رکھنے کی توفیق عطا فرمائے۔

Jamia Al-Habib

At/Post : Rasulpur, Via : Nalibar

Dist: Jagatsinghpur, Odisha - 754104, India

email:-info@jamiaalhabib.com / Mob:-9777788666

www.jamiaalhabib.com